

دارالشکوہ



قاضی عبدالستار

بِسْمِ اللّٰهِ الرَّحْمٰنِ الرَّحِیْمِ

دارالاسکوه

ملنے کے تھے

بلال کاپی ہاؤس لیاقت روڈ میاں چنوں 662650

میاں ندیم مین بازار جہلم 0544-621126

دارالادب تلمیہ روڈ میاں چنوں الرحمت سیشنری ڈسکہ

اشرف بک ایجنسی کیمٹی چوک راولپنڈی

شمع بک ایجنسی فیصل آباد

رضیالابریری شاہ کوٹ

ہاشمی برادرز کتب و رسائل گوروت سنگھ روڈ کوٹ

الیاس بک ڈپو جلال پور جٹاں

کارواں بک سنٹر بہاولپور

الاخوان القادری، مسندی کارز اندرون بوہڑ گیٹ ملتان

اسلامی کتب خانہ حافظ آباد

خان بک ڈپو حافظ آباد

نظامی کتب خانہ پاکپتن شریف

تکلیل بک ڈپو سمندری

خالہ کتب محل اوگرگی سیالکوٹ روڈ

الاعلیٰ لائبریری ربوہ

زمان لائبریری ربوہ

سلیمی بک ڈپو احمد نگر شرقیہ

جالندھر بک ڈپو ڈسکہ

بک ناؤن ایف-10 مرکز اسلام آباد 2299604

پاکستان بک ڈپو مین بازار جلال پور جٹاں

کارز سیشنری مارٹ مین بازار کھاریاں 510274

کتب نگر حسن آرکیڈ ملتان کینٹ 061-510444

صابر بک شال نسبت روڈ لاہور 37230780

کارواں بک سنٹر ملتان کینٹ

گل قریب پبلی کیشنز لاہور 37320318

علمی بک ہاؤس لاہور

عزیز سیشنری مارٹ مین بازار کھاریاں

کتب سرائے الحمد مارکیٹ اردو بازار لاہور

سلطان بک پبلس گجرات پنجاب بک ڈپو سرکلر روڈ گجرات

حافظ بک ایجنسی اقبال روڈ سیالکوٹ

وارث منز بک ڈپو صرافہ بازار پنڈ وادوٹخان جہلم

کارواں بک سنٹر بہاولپور

نکد بک سنٹر جلال جٹاں

مکتبہ شمسیر لالہ موٹی

رائل بک سنٹر چوک نواب گجرات

مکتبہ رحمانیہ اقراسنٹر اردو بازار لاہور 37355743

مکتبہ العلم 17 اردو بازار لاہور 37211788

اسلامی کتب خانہ فضل الہی مارکیٹ لاہور 37223506

مشاق بک کارز اردو بازار لاہور 37230350

علم و عرفان پبلی کیشنز اردو بازار لاہور 37232336

منیر برادرز مین بازار جہلم

سعید بک بینک اسلام آباد

احمد بک کارپوریشن اقبال روڈ راولپنڈی

گلش بک ڈپو اردو بازار سیالکوٹ

چوہدری بک ڈپو مین بازار دین

ضیاء القرآن پبلشرز سچ بخش روڈ لاہور

کتاب گھر علامہ اقبال روڈ راولپنڈی

نیو الیاس کتب محل کچھری بازار جزائوالہ

اوریس کتب محل مین بازار منڈی سمبڑیاں

عمر بک سنٹر جی ٹی روڈ سرائے عالمگیر 653057

چغتائی بک ڈپو پودھنڈیاں آزاد کشمیر

اتفاق بک ڈپو بھلووال

کواٹی ڈیپارٹمنٹ سنور کالج روڈ بورے والا 3355889

شاہین بک ہاؤس منڈی بہاؤالدین

بخار سنز قصہ خوانی بازار پشاور

بلال بک ڈپو گجرات

الفضل کتب گھر میر پور آزاد کشمیر

مسٹر بکس سپر مارکیٹ اسلام آباد 2278843-5

جہانگیر بک ڈپو لاہور 37220897

سعد پبلی کیشنز فسٹ فلور اردو بازار لاہور 37122943

مسلم بک لینڈ بینک روڈ مظفر آباد

یونائیٹڈ بک ہاؤس کچھری روڈ منڈی بہاؤالدین

نیو وہاڑی کتب گھر جناح روڈ وہاڑی 62310

الکریم نیوز ایجنسی گول چوک اوکاڑہ

شائکہ بک ایجنسی محلہ چوہدری پارک ٹوبہ ٹیک سنگھ

ڈار برادرز تحصیل بازار جہلم

فضل سنز اردو بازار کراچی

کھوکھر بک شال مسلم بازار گجرات

مکتبہ رشیدیہ چکوال

بٹ بک ڈپو جہلم

اشفاق بک ڈپو پاڑیاں والہ

(ناول)

دارالشکر اردو

مصنف

قاضی عبدالستار

خزینہ علم و ادب

الکریم مارکیٹ اردو بازار، لاہور

فون: 37211468 - 37314169

دیدہ زیب اور
خوبصورت کتب کا
واحد مرکز

ترجمین و اہتمام
نذیر محمد، طاہر نذیر

جملہ حقوق محفوظ ہیں

دارالاشکوہ	:	نام کتاب
قاضی عبدالستار	:	مصنف
محمد نذیر، طاہر نذیر	:	اہتمام
عاصم شہزاد 0306-4171117	:	کمپوزنگ
ریاض شہباز پرنٹرز، لاہور	:	مطبع
جولائی 2012ء	:	سن اشاعت
200/- روپے	:	قیمت

انتساب

قرۃ العین حیدر

کے نام



دارالشکوہ

حضرت دہلی نے شاہ جہاں آباد کی خلعت زیب تن کی، جامع مسجد کی حائل سینے سے لگائی۔ قلعہ معلیٰ کی مرصع عمارتوں کے زیورات ہاتھ گلے میں پہنے اور دارالسلطنت کی مندیل پر تخت طاؤس کا گوہر نگار سر بیچ باندھ کر شہنشاہ ابوالمظفر شہاب الدین محمد شاہ جہاں صاحب قرآن ثانی کے حضور میں سات سلام کئے۔

قلعہ معلیٰ کے سامنے پھیلے ہوئے سبز پوش میدان میں امیروں، وزیروں، نوابوں، مرزاؤں، ادا جاؤں اور منصب داروں کے ہاتھیوں اور گھوڑوں کے روپے سنہرے ساز و براق کا گنگا جمنی دریا موجیں مار رہا تھا۔ ذاتی رسالوں اور محافظ دستوں کے سوار اور پیادے مخصوص لباسوں اور ہتھیاروں میں شعلہ جوالہ بنے اپنے اپنے امیروں کے طوغوں اور علموں کے سائے میں کھڑے تھے۔ نقار خانے میں ماہرین فن نوبت بجا رہے تھے۔ فصیلوں پر توپیں چڑھی تھیں۔ نیچے آہنی دروازے کے دونوں طرف اکیاون اکیاون ہاتھی زربفت کی جھولیں اور سنہری عماریاں پہنے سلام کو حاضر تھے۔

دربار عام کے صحن میں مشہور عالم ”دل بادل“ شامیانہ آراستہ ہو چکا تھا جسے سینکڑوں آدمیوں نے ہاتھیوں کی مدد سے کتنے ہی دنوں میں کھڑا کیا تھا۔ طلا باف مخمل کی چھت کے نیچے ٹھوس چاندی کے تین گز اونچے اسی ستون سونے کے پھولوں کی قبا پہنے اصفہانی قالینوں پر حاضرین دربار کی طرح اپنے اپنے مقام پر نصف تھے۔ قلب میں بیچ ہاتھ اونچا، سواتین ہاتھ لہبا، ڈھائی ہاتھ چوڑا تخت طاؤس تھا۔ اس کی چھت زمر کے بارہ ستونوں پر قائم تھی۔ دو

طاؤس جواہرات سے سجے کھڑے تھے۔ ان کی منقاروں میں موتیوں کی مالاں تھیں اور وہ دونوں اس لہلہاتے ہوئے درخت کو دیکھ رہے تھے۔ جس کی ڈالیں کھراج کی تھیں۔ پتیاں زرد سے تراشی گئی تھیں اور پھل یا قوت کے بنائے گئے تھے۔ جڑ اوکھڑے کے چاروں طرف سونے چاندی کے گرز کندھوں پر رکھے گزر بردار مستعد تھے۔ شہ نشین سے نیچے بچھا ہوا ایک طلائی تخت خالی تھا۔ پھر نقیبوں کی رعب دار آوازیں بلند ہوئیں۔ ساتھ ہی ایک سوا ایک توپوں نے کڑک کر روئے زمین کی سب سے وسیع، سب سے دولت مند سلطنت کے سب سے جلیل الشان شہنشاہ کے طلوع کا اعلان کیا۔ خاصے کا محافظ دستہ جو مغل گرز برداروں اور راجپوت سکوریوں پر مشتمل تھا۔ سبز ریشم اور زرد لوہے میں غرق مشین کی طرح پیچھے پیچھے چل رہا تھا۔ شہنشاہ سیاہ جامہ پہنے تھا جس کی آستینوں، شمسوں، دامنوں اور گریبان میں جواہرات ٹنکے تھے۔ چنٹ دار گھیرے کے اوپر کمر میں پلکے بندھا تھا۔ جس کے جڑ اوپر نگاہ نہیں ٹھہرتی تھی۔ بازوؤں پر جوشن اور گلے میں آری تھی۔ پاپوش موتیوں سے سفید تھی۔ سفید نوک دار داڑھی کے نیچے ہار کا ایک پتھر انگارے کی طرح دہک رہا تھا۔ سر پر وہ تاج تھا جو خاندان مغلیہ کے سینتیس تاجوں کے منتخب جواہرات سے ترتیب دیا گیا تھا۔ ظل سجانی آرہے تھے۔ جیسے ایک ایک قدم ایک ایک سلطنت پر پڑا رہا ہو۔ حاضرین نے گھنٹوں تک سر جھکا کر اور ہاتھ ماتھے پر رکھ کر کورٹس کی۔ شہنشاہ نے گلال بار میں کھڑے ہو کر حاضرین دربار پر نگاہ کی اور ارشاد کیا۔

”فرعون نے ہاتھی دانت کا تخت میسر کیا اور اس پر بیٹھ کر خدائی کا دعویٰ کیا۔ اہل دربار شاہد رہیں کہ مابعد دولت اس بے نظیر تخت پر قدم رکھنے سے پہلے اللہ کی بندگی اور اس کے آخری پیغمبر کی غلامی کا اقرار فرماتے ہیں۔“

پھر سجدہ شکر ادا کیا۔ جلوس فرما ہوئے۔ بیہن پور خلافت ولی عہد سلطنت سلطان داراشکوہ نے آگے بڑھ کر نذر پیش کی جو قبول ہوئی اور اعلان ہوا۔

”مابعد دولت نے شاہ بلند اقبال سلطان داراشکوہ کو وہ اعزاز عطا فرمایا جس سے عرش آشیانی (جہانگیر) نے اس ناییز کو مشرف فرمایا تھا۔ حکم دیا جاتا ہے کہ آج سے شاہ بلند اقبال اس تخت زرنگار پر جلوہ افروز ہوا کریں۔“

داراشکوہ نے شاہ بلند اقبال کے خطاب اور تخت کے اعزاز کے شکر میں سب سے سلام کئے اور اپنے مقام پر آکر کھڑا ہو گیا۔ ظل سجانی نے وزیر اعظم سعد اللہ خاں کو جو سیر نہیں پر

کھڑا تھا، اشارہ کیا۔ وزیر اعظم نے داراشکوہ کا ہاتھ پکڑا اور تخت پر بٹھا دیا اور مبارک باد پیش کی۔ ہفت ہزاری منصب داروں کی قطار کے سامنے شاہزادہ محمد شجاع، شاہزادہ اورنگ زیب اور شاہزادہ مراد کھڑے تھے۔ شجاع اور مراد جب ندریں پیش کر کے اُلٹے پاؤں واپس ہوئے تو آہستہ سے داراشکوہ کو مبارک باد دی لیکن اورنگ زیب بھاری قدم رکھتا آیا اور اپنے مقام پر کھڑا ہو گیا۔ شاہ جہاں نے متفکر نگاہوں سے اورنگ زیب کو دیکھا اور سعد اللہ جاں وزیر اعظم کی نذر پر ہاتھ رکھ دیا۔

ایک پہر دن چڑھ چکا تھا۔ داراشکوہ اپنے دیوان خانہ خاص میں ورود کرنے والا تھا۔ بیضاوی ایوان کا تمام فرش گجرات کے طلا باف قالینوں سے مزین تھا۔ جنوبی دیوار کے نیچے سونے کا تخت مسند سے آراستہ تھا۔ دونوں بازوؤں پر دور تک چاندی کی چھوٹی چوکیاں بچھی تھیں۔ ان کے آگے گنگا جمنی تپائیاں رکھی تھیں۔ ان کے برابر پیک دان سجے ہوئے تھے۔ دیواروں کے مخملیں دیوار پوشوں پر دیدوں اپنشدوں کے بہترین اقوال خطاطی کے نادر نمونوں کے لباس پہنے چمک رہے تھے۔ سونے چاندی کے فریموں میں مشرق و مغرب کے مصوروں کے شاہکار آویزاں تھے۔ زرنگار چھت پر مرصع فانوس جگمگا رہے تھے۔ طاقوں میں موتیوں کی چلمنوں کے پیچھے طلائی انگلیٹھیوں میں خوشبو سلگ رہی تھی۔ گوشوں میں چاندی کی قد آدم مورتیں اطلس کے لباس پہنے سروں پر گلدان اٹھائے کھڑی تھیں۔ جن کے تازہ سرخ گلاب مہک رہے تھے۔ دارا کے تخت پر شکر کی تصویر سایہ کئے ہوئے تھی۔ ایوان کے دروازوں پر راجپوت خاص بردار زرد بانات کے جاموں پر سنہرے پٹکے باندھے شاہ جہانی مندیلیوں پر زریں جینے لگائے گیسوؤں تک موچھیں چڑھائے، جلاوت و شجاعت کے مجسمے بنے ہتھیاروں میں جکڑے کھڑے تھے۔ خواجہ سرا مقبول نے دارا کے برآمد ہونے کی اطلاع دی۔ میرنشی چندر بھان اندر داخل ہوا۔ اس کے ساتھ غلام کاغذات کے اطلسیں بستے اور سنہریں قلم دان اٹھائے ہوئے تھے۔ پھر اپنشدوں کے ودوان راج اچاریہ بکت رائے، دیدوں کے عالم پنڈت براجن داس اور مہا کوی کو چندر آچاریہ سرسوتی مہارشی بابا و ملبت داس وغیرہ اپنی اپنی مقررہ جگہوں پر آکر بیٹھ گئے۔ پھر نقیب کی آواز بلند ہوئی۔ کاشانی مخمل کے پردے زریں کمر غلاموں کے ہاتھوں میں سمٹ گئے۔ دارا ایوان میں داخل ہوا۔ اس کا قد اونچا اور جسم سڈول تھا۔ موتیوں کے سرچ سے بوچھل سیاہ مندیل کے نیچے اونچی فراخ پیشانی چمک رہی تھی۔ سروں کی

طرح کھنچے ہوئے سیاہ ابروؤں کے سائے میں سوچتی ہوئی لمبی سیاہ آنکھوں سے فضل اور فکر کا نور ٹپک رہا تھا۔ سیاہ شاہ جہانی داڑھی نے اس کی جمیل شخصیت کو جلیل بنا دیا تھا۔ وہ اکبری سلطنت کا سفید کھڑکی دار جامہ پہنے تھا۔ فراخ سینے پر پڑی ہوئی الماس کی آرسی میں ”شیو“ کی تصویر کھدی تھی۔ داہنے ہاتھ کی پہلی لمبی نازک انگلی کی اشرفی کے برابر انگلی میں سنسکرت رسم الخط میں ”پر بھو“ کا لفظ کندہ تھا۔ بازوؤں کے جوشن کمر کا پتلہ راجپوتی طرز آرائش کا نمونہ تھے۔ اگر اس کے چہرے سے داڑھی تراش لی جاتی تو وہ ہو بہو اکبر اعظم کی تصویر بن جاتا۔ تخت کے پیچھے خواجہ سرا بسنت ہزاری پوشاک پہنچے چنور ہاتھ میں لئے کھڑا تھا۔ پھر غلاموں کی ایک قطار اندر آئی۔ حاضرین کے عطر ملا گیا۔ سونے کے ورق میں لپٹی ہوئی پان کی گلوریاں عطا ہوئیں۔ حقے بخشے گئے۔ دارا نے ایک غلام کے ہاتھ سے اپنی سٹک کی مہنال قبول کی۔ ایک کش لیا اور مہاکوی کو دیکھا۔ مہاکوی چوکی سے اتر۔ اشارہ پا کر تخت کے سامنے آیا۔ تین سلام کئے اور دو زانوں بیٹھ گیا۔

”تم کب آئے سرسوتی؟“

سرسوتی نے میرنشی چندر بھان کو دیکھا۔ چندر بھان نے ہاتھ جوڑ کر نویدن کیا۔

”کوی راج کو بجرے کی اجازت غاوم نے دی ہے صاحب عالم!“

”تم اگر اجازت نہ دیتے تو معتبوب ہوتے۔“

کوی راج نے دونوں ہاتھ سینے پر بندھے اور عرض کیا۔

”شاہ جہاں آباد تو کل آ گیا تھا۔ لیکن ریاگ سے جو سامان لایا تھا وہ سنبھالے نہ

سنبھلتا تھا۔ اس لئے صاحب عالم کے چرن چھونے حاضر نہ ہو سکا۔“

”کیسا سامان؟ کس کا سامان؟“

دارا نے ابرو سمیٹ کر بویہ بنا۔

کوی راج نے دونوں ہاتھ زانوں پر رکھ لئے۔ اس کے پٹکے میں لگا ہوا جڑاؤ مخجر

چمک اٹھا۔ چندن سے سفید پیشانی کھل اٹھی۔ اس نے ایک ٹھنڈی سانس لی اور معنوم آواز

میں بولا۔

”صاحب عالم کی بندو پر جا کے سینکڑوں من آنسو، ہزاروں من آہیں اور لاکھوں من

پتائیں اسٹیل کر ای۔۔۔ چور چور ہو گیا ہوں۔“

”ہم سمجھنے سے قاصر ہیں۔“

”جب سوریہ کے سامنے دیا جلتا ہے تو اندھیرا جاتا ہے۔ مغل سمراٹ کا مہا کوی اپنے آپ کو صاحب عالم کی سرکار میں گونگا پاتا ہے۔ من میں لہریں لیتے جو الا سا گر کو ان پوتر چرنوں میں اُنڈیل دینے کا ساہس (ہمت) نہیں ہوتا۔“

”سرسوتی! بھول جاؤ کہ تم آل تیمور کے جلیل الشان ولی عہد کے حضور میں ہو۔ یاد رکھو کہ تم اس دارا کے سامنے ہو جو علم کا عاشق اور عالموں کا خادم ہے۔ بے جھجک بیان کرو۔“

اور کویندر اچار یہ کی آواز سے سارا ایوان گونجنے لگا۔

”بھارت کے کونے کونے سے لاکھوں یاتری بیوی بچوں کے بوجھ کو تیاگ کر پدیا ترا کرتے کالے کوسوں کے دکھ بھوگتے پریاگ آتے ہیں لیکن گنگامیتا کے پوتر پانی سے کوسوں دور پڑے سوکتے رہتے ہیں۔ یہ ساہس نہیں ہوتا کہ اشنان کر کے اپنے کئے کا لکھا دھو سکیں۔“

”کیوں؟“

دارا کے غضب کی پرچھائیں ہر چہرے پر لرز گئی۔

”سرکاری محصول کی در آسمان سے باتیں کرتی ہے صاحب عالم! حکم ہے کہ ہر یاتری اشنان سے پہلے کھری چاندی کا ایک روپیہ خزانے میں داخل کرے۔ یوراج! اگر ان کرم کے ماروں کے پاس چاندی کا ایک روپیہ ہوتا تو پاپ ہی کیوں کرتے؟ جب پاپ نہ کرتے تو پٹن کی اچھا در بدر کی ٹھوکریں کھانے پر کیوں مجبور کرتی؟ اس سال یہ غلام بھی اشنان کرنے پر یاگ گیا تھا۔ جب یاتریوں کو معلوم ہوا کہ میری پہنچ یوراج کے سنگھاسن تک ہے تو ان لاکھوں دکھیوں نے مجھے گھیر لیا۔ آنسوؤں کی گنگا جمناسے دھوئی ہوئی پرارتھنا میری گودی میں ڈال دی کہ میں ان کا دکھ اس مہابلی کے کانوں تک پہنچا دوں جس کے ماتھے کا ایک بل بھارت کا اتباس بدل سکتا ہے۔“

دارا کا سر جھک گیا۔ اس کی مٹھیاں بندھ گئی تھیں۔ ہونٹ بھیچ گئے تھے۔ کوی راج نے ہم لوہے پر ایک اور چوٹ کی۔

”صاحب عالم! میں اپنے ساتھ ان دکھیاروں کے دکھ نہ لاسکا جو چاندی کے اس روپے کے خوف میں اپنے اپنے جھونپڑوں میں اندھیلے پاپوں کی بھینگر چادر اوڑھے روتے

رہتے ہیں، لو بھی ہر دے کی گندھ میں مڑتے رہتے ہیں۔“

”راج کوی!“

”صاحب عالم!“

”ہماری رعایا تک ہمارا پیغام پہنچا دو کہ محصول معاف کرایا جائے گا۔ جس قیمت پر

ممکن ہوگا اس قیمت پر معاف کرایا جائے گا۔“

وہ دیر تک اسی طرح خاموش بیٹھے رہے۔

خنک رات کی ژلف کمر تک پہنچنے لگی تھی۔ ”نہر بہشت“ کے کنارے پر کھڑے

ہوئے مرصع جھاڑوں کے ان گنت طلائی پیالوں میں خوشبودار تیل جل رہا تھا۔ ٹھنڈی سفید

روشنی میں دولت خانہ خاص کا مچلی صحن آئینے کی طرح چمک رہا تھا۔ دربار خاص کی سیڑھیوں

کے سامنے خواجہ سرانگی تلواریں کندھوں پر رکھے پہرہ دے رہے تھے۔ ظل سجانی سفید جامے

دار کا سادہ چغہ پہنے ہلکا پڑکا باندھے، موتیوں سے سفید پاپوش پہنے ٹہل رہے تھے۔ سایہ ساتھ

ساتھ چل رہا تھا۔ ان کے داہنے ہاتھ میں یکساں قامت و قیمت کے موتیوں کی تسبیح تھی جو

گھٹنوں تک دراز تھی۔ پہلو کے برج میں کوئی کینز طاؤس بجارہی تھی جس کی مدہم آواز نے

رات کی غنودگی کونشہ پلا دیا تھا۔ پھر دولت خانہ شاہی کی سیڑھیوں پر ہتھیار کھنک اٹھے۔ گرز

برداروں کی صف سے دارا شکوہ بابا گزر رہا تھا۔ شہنشاہ نے قبلہ رو ہو کر فاتحہ پڑھا اور تسبیح گرون

میں ڈال لی۔ دولت خانے کی محراب سے ازبک غلام ریشم و جواہرات میں جگمگاتے باہر نکلے

اور سر و قد کھڑے ہو گئے۔

”تخلیہ!“

وہ اُلٹے پیروں واپس ہوئے۔ برج کی موسیقی ختم ہو گئی۔ دُور دُور تک کے گوشے

خدام سے خالی ہو گئے۔ ظل سجانی ٹہلتے ٹہلتے رک گئے۔ دارا کے بازو پر ہاتھ رکھ دیا۔

”دارا شکوہ بابا! ہم نے تمہیں وقت خاص میں باریاب کیا کہ رموز سلطنت سے آشنا

فرمائیں۔ آج دربار خاص میں تم نے جنم جدت اور شدت کے ساتھ یاتریوں کے محصول کے

خلاف تقریر کی وہ.....“

”اگر نادانستی میں کوئی لفظ اعلیٰ حضرت کی شان موجودگی کے خلاف نکل گیا ہو تو

وہ ناپاہتا ہوں۔“

اعلیٰ حضرت نے اسے دونوں بازوؤں سے پکڑ لیا اور اسی طرح ایک ایک لفظ پر زور دے کر بولے۔ جیسے کوئی شفیق باپ اپنے شریر بیٹے کو سمجھا رہا ہو۔

”نہیں! تم نے جو کچھ کہا وہ درست تھا۔ لیکن جس جگہ اور جس طرح کہا وہ شانِ دارائی اور آئینِ سیاست کے خلاف تھا۔ تم کو تختِ طاؤس پر جلوس کرنا ہے اور اس عظیم الشان سلطنت کا فرمانروا ہونا ہے۔ تمہاری ایک جنبش لب ہزاروں لاکھوں جلیل القدر انسانوں کی تقدیر بنا سکتی ہے اور مٹا سکتی ہے۔ اس لئے دارا شکوہ بابا کو یہ زیب نہیں دیتا کہ وہ چند آنسوؤں کی گرمی سے پگھل جائے۔“

دارا نے احتیاط سے گردن اٹھائی کہ کہیں اس کا بیغہ زریں چہرہ مبارک سے نہ لگ جائے۔ دونوں ہاتھ سینے پر باندھے اور مضبوط آواز میں بولا۔

عدلِ جہانگیری اور فضلِ شاہِ جہانی نے غلام کو تعلیم دی ہے کہ ہم کو اپنی رعایا کے ساتھ یکساں سلوک کرنا چاہئے۔ نہ صرف یہ بلکہ ہندوؤں کو اس طرح نوازنا چاہئے کہ وہ یہ بھول جائیں کہ ان کا شہنشاہ مغل ہے، مسلمان ہے۔ صدیوں کی محرومی نے انہیں اپنی تاریخ، تہذیب اور علوم سے بیگانہ کر دیا ہے۔ ان کا اعتماد اور استقلال تقریباً مرچکا ہے۔ ہماری کوشش ہے کہ ان کو عہدِ شاہِ جہانی کی برکتوں میں برابر کا شریک بنائیں۔ شریکِ غالب بنائیں۔ جو مر رہے ہیں انہیں صحت دیں۔ جو مر چکے ہیں انہیں زندہ کریں۔

شہنشاہ نے اس کے بازو چھوڑ دیئے اور آہستہ آہستہ گردن ہلاتے ہوئے دالان میں گئے۔ مٹلی محرابوں میں پردے بندھے ہوئے تھے۔ قانونوں نے سورج کی روشنی چرائی تھی۔ ظلِ سبحانی فیروزے کی چوکی پر مسند لگ کر بیٹھ گئے۔ ہاتھ سے اشارہ کر کے دارا کو سنہری کرسی پر بٹھا دیا اور مسند کی پشت کو دیکھا۔ دارا نے لپک کر پیچوان کی نئے پیش کر دی۔ ظلِ سبحانی نے ایک کس لیا اور آہستہ سے بولے۔

”بیٹے! جس طرح ہندوستان کی سلطنت روئے زمین کی سب سے بڑی اور دولت مند سلطنت ہے، اسی طرح اس کے مسائل دوسری حکومتوں سے بڑے اور لاتعداد ہیں۔ جنتِ مکانی (اکبر اعظم) نے پچاس برس تک بڑی دھوم دھام سے سلطنت کی لیکن انہیں کے عہدِ مبارک میں کابل سے بخارا تک ایسی سختیاں کی گئیں کہ وہ علاقہ جو مغل لشکر کو تازے خون کی طرح سپاہی مہیا کرتا تھا، باغی ہو گیا۔ اب صورتِ حال یہ ہے کہ ہم اپنی تلوار سے انہیں قابو میں

رکھے ہوئے ہیں۔ ہمارے لشکروں میں وہ اب بھی بھرتی ہوتے ہیں لیکن بہت کم تعداد میں اور پیٹ سے مجبور ہو کر۔ نہ صرف یہ بلکہ کبھی کبھی ہم کو زک دینے کے لئے ہمارے حلقہ بگوش ہو جاتے ہیں۔ طاقتور دشمن کو دشمنی سے نہیں، دوستی سے شکست دی جاسکتی ہے۔ یہ ان کو بھی معلوم ہو گیا ہے۔ اس لئے ہم ان پر بھروسہ نہیں کر سکتے۔ ساری قلم رو کا انتظام ان فوجوں کے کاندھے پر ہے جو اسی گرم ملک کے آرام طلب باشندے ہیں اور دربار کا رنگ یہ ہے کہ وہ دیسی اور ولایتی امیروں میں تقسیم ہے۔ ولایتی امیر ایرانی اور تورانی کے جھگڑوں میں پڑ کر تخت و تاج کے بجائے اپنے چھوٹے چھوٹے مفادات کے غلام ہو کر رہ گئے ہیں۔ دیسی امیر مذہبی منافرت کے علاوہ جھوٹے تعلقات کی بیڑیوں میں جکڑے پڑے ہیں۔ راجپوتوں کا یہ عالم ہے کہ سو یہ کچھواہہ کو نہیں برداشت کر سکتا اور سورج بنشی چندر بنشی کو خوش نہیں دیکھ سکتا۔ یعنی مغل سلطنت ایک مریض ہے اور شہنشاہ ایک طبیب، اب یہ بات طبیب کی فراست پر منحصر ہے کہ مریض کتنے دنوں زندہ رہ سکتا ہے۔ تم جس وقت اپنا مقدمہ پیش کر رہے تھے، اس وقت ہفت ہزاری اور شش ہزاری منصب داروں کے ابرو سرگوشیاں کر رہے تھے۔ پیشانیاں مشورے کر رہی تھیں اور نگاہیں سازشیں بن رہی تھیں۔ تم اپنی وسیع النظری، آزاد خیالی اور ہندوؤں کی سرپرستی کی بناء پر مسلمان امیروں میں نامقبول ہو رہے ہو۔ مابدولت تمہارے نقطہ نظر کی داد دیتے ہیں لیکن یہ ہماری سیاست تھی کہ مقدمے کی سماعت کے بعد بھی خاموش رہے۔ حکم نہیں فرمایا تا کہ دربار کو معلوم رہے کہ اس فیصلے کی طرف تم نے صرف اشارہ کیا ہے۔ فیصلہ مابدولت کا ہے۔ تاہم یہ فرمانا بھی مناسب خیال کرتے ہیں کہ اگر داراشکوہ بابا سیاست سے کام لیتے تو محصول بھی معاف ہو جاتا اور ان کا دامن بھی محفوظ رہتا۔ یعنی تم ہمارے پاس آتے، ہم سے اپنی خواہش بیان کرتے اور ہم اپنے طور پر محصول معاف کر دیتے۔“

”اعلیٰ حضرت!“

”جان پدرا یہ محصول مغل قلم رو کے بے محابا خزانے کی ایک معمولی سی شق ہے۔ اس کی حیثیت اقتصادی نہیں، سیاسی ہے۔ مابدولت نہیں چاہتے کہ مذہب کے نام پر لاکھوں کروڑوں انسان کسی ایک مقام پر جمع ہو جائیں اور ضبط و نظم خطرے میں پڑ جائے اور اس طرح یا تری حکومت کے عتاب کا نشانہ بنیں۔ یعنی طبیب کی نگاہ میں یہ ایک کڑوی دوا ہے جو مریض کی صحت کے لئے ضروری ہے۔ ظاہر ہے کہ مریض کے منہ کا خراب مزہ اسے پسند نہیں کرتا اور

ہٹا دیئے جانے کی گزارش کرتا ہے۔ ہم اپنی رعایا سے جو محصول لیتے ہیں وہ سارے عالم میں رائج لگان کی شرح سے کہیں کم ہے۔ ہم اپنی رعایا پر جو بخشش فرماتے ہیں، وہ سارے عالم میں بے مثال ہے۔ تاہم مابعد دولت کو تمہاری دل آسائی عزیز ہے۔“

”محصول معاف کیا گیا۔“

دارا شکر گزاری کے آداب کے لئے کھڑا ہو گیا۔ تسلیمات کے بعد گزارش کی۔
 ”ظلِ سجانی کے الطاف نے اس غلام کو جو اعتبار و افتخار بخشا ہے، زبان اس کے بیان سے قاصر ہے۔“

دارا ہاتھ باندھے کھڑا تھا۔ شہنشاہ نے تالی بجائی۔ گرز برداروں کی ایک صف سامنے آ کر کھڑی ہوئی۔ دارا نے سلام کیا اور اُلٹے قدموں باہر نکلا۔ گرز بردار دو قطاروں میں تقسیم ہو کر اس کے دائیں بائیں چلنے لگے۔



نمازِ ظہر کے بعد دربارِ خاص میں جہاں بڑے بڑے جلیل الشان امراء باریاب ہونے کو طرہ امتیاز جانتے تھے، جملہ الملک وزیر اعظم سعد اللہ خاں پیش ہوا۔ ظلِ سجانی شعب کے تخت پر تشریف فرما تھے۔ جلی آئینوں کے مانند جگمگاتے ہوئے مرمریں مرصع طاقتوں پر موتیوں کے پردے پڑے تھے۔ طاقتوں میں رکھی ہوئی جڑاؤ انگلیٹھیوں میں عود اور عنبر سلگ رہا تھا۔ طلاکار چھت کے جواہر نگار فانوس مقیش کی چلمنوں سے چھن چھن کر آتی ہوئی روشنی میں دمک رہے تھے۔ مقررین بارگاہ کا ہجوم مؤدب کھڑا تھا۔ وزیر اعظم کورنش کے لئے جھکا تو سفید داڑھی طلا باف قالینوں کے فرش کو چھونے لگی۔ شہنشاہ نے ابرو کی جنبش سے سعد اللہ خاں کو گزارش کی اجازت دی لیکن بوڑھا وزیر اعظم تسلیم کر کے خاموش کھڑا ہو گیا۔ شہنشاہ نے اس خاموشی کے معنی سمجھ لئے اور ”شاہ برج“ میں جلوس کرنے کے لئے اٹھ کھڑے ہوئے۔ سونے چاندی کے گرزوں، تلواریں اور نیزوں کی دو رویہ صفوں سے گزرتے ہوئے ظلِ سجانی شاہ برج میں داخل ہو گئے۔ خواجہ سراؤں، چیلوں اور خادموں کی مستعد جماعت باہر چلی آئی۔ اس حجلہ خاص میں شاہزادے تک بغیر مخصوص اجازت کے داخل ہونے کی جسارت نہ کر سکتے تھے۔ آئینہ بند اور مثبت کار دیواریں شہنشاہ اور وزیر اعظم کے لباسوں سے جگمگا اٹھیں۔ ظلِ سجانی پر دو زنانوں بیٹھ گئے اور جملہ الملک پر نگاہ کی۔ سعد اللہ خاں نے دونوں ہاتھ سینے پر

باندھ لئے۔

مہابت خاں (صوبہ دار کابل) کا پرچہ لگا ہے کہ شاہ ایران نے معاہدہ توڑ دیا۔ سترہ ہزار افواج قاہرہ سے قندھار میں گھس آیا ہے اور.....
وزیر اعظم خاموش ہو گیا۔ شہنشاہ کی پیشانی پر شکن پڑ چکی تھی۔ تیکھی آواز میں جملہ پورا کر دیا گیا۔

”مہم ناکام ہوئی۔“

”اس بارہ خاص میں عالم پناہ کا جوار شاد ہو اس کی تعمیل کی جائے۔“

شہنشاہ نے جواب میں توقف کیا۔ مغربی محراب کے پردے بندھے ہوئے تھے اور ہننا کے اس کنارے شاہ جہانی علم کے مغرور سائے میں سوار پہرے پر کھڑے تھے۔ شہنشاہ انہیں دیکھ رہے تھے پھر حکم ہوا۔
”لشکر آراستہ ہو۔“

نامزدگی کے لئے سپہ سالاروں کے نام بعد نماز مغرب پیش کئے جائیں۔



وزیر اعظم کے شاہ برج سے نکلتے ہی قلعہ معلیٰ کے اہم حصوں میں یہ خبر ایک زخمی پرندے کی طرح منڈلانے لگی۔ پیشانیاں شکنوں سے بھر گئیں۔ آنکھوں کے گوشے سمٹ گئے۔ سوچتی ہوئی نگاہیں پردہ غیب سے نمودار ہونے والی صورتوں کا انتظار کرنے لگیں۔

اکبری دربار میں ماہم اور اوہم خاں نے جس اندرونی سازش کو باریاب کیا تھا، اسے نور جہاں اور شہریار نے منصب دیئے تھے اور مرتبے بلند کئے تھے۔ عہد شاہ جہانی میں وہی سازش اور نگ زیب اور روشن آرا کا اعتبار حاصل کر چکی تھی اور مغل سلطنت کا مقصد لکھنے کا منصوبہ بنا رہی تھی۔ نوبت خانے سے آرام گاہ شاہی تک پھیلی ہوئی تمام دیواریں اس سازش میں شریک تھیں اوزکان لگائے کھڑی رہتی تھیں۔ محرابیں سرگوشیاں کرتی تھیں۔ ستون چغلی کھاتے تھے اور دریچے اپنی آنکھیں پھاڑے صورتوں پر لکھی ہوئی عبارتیں پڑھا کرتے تھے۔

روشن آرا کے محل کی ڈیوڑھی پر روشن چوکیوں اور طلائی جھاڑوں کی روپہلی روشنی پہرہ دے رہی تھی۔ نیزے کی طرح بلند سنگ مرمر کی سلوں سے تراشی ہوئی بھاری جسموں، شرعی آنکھوں اور سنہرے بالوں والی اوزبک عورتیں ریٹھی مردانی سرخ قابوں پر چاندی کے کمر بند

اور مردوں پر سرخ شاہ جہانی پگڑیاں باندھے، کمر میں تلواریں اور خنجر لگائے، گداز مضبوط ہاتھوں میں نیزے لئے مردوں کی طرح بے جھپک پہرہ دے رہی تھیں۔ اندر صحن کی طرف سیاہ قام حبشی کنیریں سفید لباس پہنے حکم کی تعمیل میں اڑ رہی تھیں اور اربیکنیوں، قلقا منیوں اور مغلانیوں میں چمک رہی تھیں۔ خواجہ سرا بھاری پشتوازیں پہنے، سر سے پاؤں تک زیوروں میں گدھے مغرور حسیناؤں کے مانند ٹھک ٹھک کر چل رہے تھے۔ صحن کے درمیان سے تیر کی طرح سیدھی گزرتی ہوئی سنگ مرمر کی نہر ایوان کو سلام کرتی ہوئی پیچھے چلی گئی تھی جو دولت خانہ کہلاتا تھا اور جو لمبے چوڑے اونچے چبوترے پر اس طرح نظر آ رہا تھا جیسے سنگ سرخ کے ہاتھی پر سفید ہودج بندھی ہو۔ ایوان کے اندر باہر حللی شیشوں کے سنہرے فانوس منور تھے۔ طلائی شمع دانوں میں لاتعداد کافوری شمعیں روشن تھیں جن کی اجلی ٹھنڈی روشنی استرکار بجلی عمارت کو ”روشن محل“ بنائے ہوئے تھی۔ دولت خانے کی اندرونی دیواریں طلا پاف دیوار پوشوں سے ڈھکی ہوئی تھیں۔ سونے کے پانی سے منقش چھت رنگارنگ کے شیشوں سے دھنک بنی ہوئی تھی۔ وسط ایوان میں سونے کے منقش تخت پر چھریرے جسم اور اوسط قد کی روشن آرامند سے لگی بیٹھی تھی۔ اونچی ناک اور کٹار کی طرح کھنچے ہوئے ابرو اس بات کی ضمانت تھے کہ وہ مغل شہزادی ہے۔ اس کی مغرور آنکھوں اور مضبوط ٹھوڑی سے جلال ٹپک رہا تھا۔ دونوں سفید ہاتھ انگوٹھیوں اور انگشتانوں ڈھکے ہوئے تھے۔ جواہر نگار جھومر تاج کی طرح چمک رہا تھا۔ وہ قدموں میں بیٹھے ہوئے خواجہ سرا کو سوچتی نظروں سے گھور رہی تھی۔ بارگاہ کے باہر خواصیں کھڑی تھیں۔ پھر ڈیوڑھی پر شور ہوا۔ خواجہ سرا فہیم کھڑا ہو گیا۔ ایک خواص نے اطلاع دی۔

”برادر دولت پناہ، شاہزادہ سوم تشریف لاتے ہیں۔“

شاہزادی کھڑی ہو گئی۔ خواصیں چوکیوں اور کرسیوں اور تپائیوں کے بیکے اور پوشش درست کرنے لگیں۔ خواجہ سرا فہیم ایوان کے دوسرے راستہ سے باہر نکل گیا۔ شاہزادی پیشوائی کو دالان سے نکلی ہی تھی کہ اورنگ زیب آ گیا۔ سیاہ تیز آنکھیں، سیاہ کھنچے ہوئے ابرو، مہین لمبے نتھنوں پر کھڑی اونچی ناک، سیاہ گھنی دائرہسی، ٹھکا ہوا مضبوط کسرتی جسم اور نکلتا ہوا قد۔ ہر قدم سے احتیاط سیکتی ہوئی۔ شاہ جہانی پگڑی پر عقاب زریں کا پر لگا ہوا۔ سفید سوتی جامے پر شرعی پاجامہ اور چمڑے کی زرد پاپوش پہنے متانت و وقار کا مجسمہ بنا آہستہ آہستہ آ رہا تھا۔ شاہزادی کے التزامات میں صافنے کے علاوہ صرف زمرد کے دستے کا ایک خنجر تھا جو سیاہ مٹھلیں

پٹکے میں لگا ہوا تھا۔ شاہزادی سے نگاہ ملتے ہی اورنگ زیب تسلیم کو جھکا۔ روشن آرا نے بڑھ کر اس کی پیٹھ پر ہاتھ رکھ دیا اور اپنے ساتھ ایوان میں لائی تخت پر بٹھایا۔ اپنے ہاتھ سے مسند لگائی اور خود اس کے پاس ہی چاندی کی تپا ہی پر بیٹھ گئی۔ ایک مغلانی طلائی کشتی میں عطر دان لے کر حاضر ہوئی۔ روشن آرا نے اپنے ہاتھ سے عطر لگایا اور خود ہی دعا دی۔

”پروردگار! اورنگ زیب کے اقبال کی خوشبو سارے جہان میں پھیلا دے۔“
خواصوں نے آمین کہی۔ دوسری مغلانی چمکتے کپڑے اور کھنکتے زیور پہنے پن کی کشتی اٹھائے سامنے آئی۔ شاہزادی نے اپنے ہاتھ سے گلوری عنایت کی۔ اورنگ زیب نے تخت سے اٹھ کر سلام کیا اور گلوری منہ میں دبالی۔ روشن آرا نے اشارہ کیا، تھلیہ ہو گیا۔ اورنگ زیب نے گردن آگے بڑھا کر آہستہ سے کہا۔

”آپ نے بے وقت یاد فرمایا۔“

”ہاں! شاہ برج میں وزیر اعظم بھی بے وقت باریاب کئے گئے۔“
”آج!“

”آج! اور اطلاع ملی ہے کہ پندھار کی دوسری مہم بھی ناکام ہوئی۔“
”انا للہ وانا الیہ راجعون!“

اورنگ زیب نے اس طرح کہا گویا یہ خبر اس نے ابھی سنی ہے۔ حالانکہ سعد اللہ خاں ابھی شاہ برج سے نکلے بھی نہ تھے کہ وہ مطلع کر دیا گیا تھا۔
”اور لشکر آراستہ ہو رہا ہے۔ دارا شکوہ کو سپہ سالار بنایا جا رہا ہے۔“
”تو پھر مغل اقبال کا خدا حافظ ہے۔“

”ہاں! جس سلطنت کا ولی عہد تفتنگ سے شیر کا شکار کرنے کی خوشی میں جشن برپا کرتا ہو، اس سلطنت کا واقعی خدا حافظ ہے۔ بادشاہ بیگم (جہاں آرا) نے فرمایا آپ نے ولی عہد کو مبارک باد نہیں دی۔ ہم نے جواب دیا۔ دکن سے واپسی میں برہان پور سے دولت آباد تک دولت پناہ (اورنگ زیب) نے پانچ شیر کھڑی سواری تلوار سے شکار کئے اور ہفتوں ذکر نہ کیا۔ ان کے بڑے بھائی کو بندوق سے ایک شیر مار لینے پر کیا مبارک باد دیں؟“
یہ سنتے ہی چہرہ بالکل آب رواں کی طرح سفید ہو گیا۔

جب اورنگ زیب چلنے کے لئے کھڑا ہوا اور کورنش کے لئے جھکا تو روشن آرا نے

بازوؤں پر ہاتھ رکھ کر سیدھا کر دیا اور مضبوط لہجے میں بولی۔

”اورنگ زیب! جو قندھار ”بے شکوہ“ (داراشکوہ) کی رو باہی چالوں کی وجہ سے تمہارے ہاتھ پر فتح نہ ہو سکا، وہ قندھار اگر دارا کی تلوار نے زیر و زبر کر دیا تو یاد رکھو کہ تخت طاؤس تمہارے قدموں سے اور دُور ہو جائے گا۔“

اورنگ زیب نے تائید میں گردن ہلائی اور رخصت کے مراسم ادا کر کے ایوان سے باہر نکل گیا۔



صبح کی توپ کب کی دغ چکی تھی۔ شہنشاہ جھرو کے میں درشن کے لئے بیٹھ چکے تھے۔ نیچے جمنا کی ٹھنڈی ریتی پر ہزار ہا ہندو مرد عورتیں اور بچے مہابلی کا درشن کر رہے تھے۔ داراشکوہ اپنے ایوان میں تھا۔ جس کے ستون چاندی کے کپڑے اور سونے کے زیور پہنے تھے۔ زریں پایوں کے چھپر کھٹ پر مرصع مسہری لگی تھی۔ حباب آساریشمی پردے پڑے تھے۔ سرہانے ادھ جلی شمعوں کے قد آدم شمع دان کے سائے میں سنہری روپہلی تپائیوں، پرویدوں، اپشردوں اور تصوف پر عربی و عجمی کتابوں کے آب زر سے لکھے ہوئے نسخے چُنے ہوئے تھے۔ ان کی سنہری جلدوں سے یاقوت ویشعب کی ”نشائیاں“ جھانک رہی تھیں۔ صبح کے ستارے سے روشن کنیر جلد بدن کی طرح چست قبا پہنے تھی جس کے چنت دار دامن تنگ پانچاے کی پنڈلیوں پر لرز رہے تھے اور وہ اپنے قد سے اونچا طاؤس بجا رہی تھی۔ جب راگ کے سر بلند ہوئے تو دارا نے آنکھیں کھول دیں۔ کنیر نے طاؤس کو سنگ زر کی چوکی پر لٹا دیا۔ مجرا ادا کیا اور اُلٹے پیروں باہر چلی گئی۔ خواصوں کا ایک پرا داخل ہوا۔ مختلف رنگوں کے ریشمی کا مدار لہنگے اور چولیاں اور جالدار اوڑھنیاں صبح کی گلابی روشنی میں جگمگانے لگیں۔ فرشی قالین پر پانچ انداز بچھایا گیا۔ وہ طلائی سیلا پچی، آفتاب، منجن دان اور بیسن دان لے کر کھڑی ہو گئیں۔ وہ اسی طرح کروٹ لئے لیٹا رہا۔ جہانگیری طرز کے پٹے بکھرے ہوئے تھے۔ اکبری گیسو بگڑ گئے تھے۔ اونچی کشادہ پیشانی آئینے کی طرح بے شکن تھی۔ کانوں میں بڑے بڑے موتی جگمگا رہے تھے۔ سیاہ آنکھوں میں گلابی ڈوروں کا جال بچھا ہوا تھا۔ وہ اٹھ کر بیٹھ گیا۔ خواصوں نے پردے اُلٹ دیئے۔ کسی نے پیروں میں پاپوش پہنادی جس میں موتیوں کے گچھے ٹنکے ہوئے تھے۔ وہ تمام صورتوں سے بے نیاز ایوان سے نکل گیا۔

دارا شکوہ غسل خانے میں کھڑا تھا۔ ایک کنیز کمر میں جڑاؤ کمر بند اور دوسری بازوؤں میں جوشن باندھ رہی تھی کہ سلطان بیگم کی آمد کا شور ہوا۔ سلطان بیگم ہو بہو اپنے مرحوم باپ سلطان پرویز پر پڑی تھیں۔ وہی نازک جسم، سبک نقشہ اور سنہری رنگت۔ ہلکے آسمانی رنگ کی پشتواز اور بڑے بڑے موتیوں کے زیور پہنے چھوٹے چھوٹے قدم رکھتی اندر آئیں۔ کورنش بجا لائیں۔ دارا اسی طرح کھڑا مسکراتا رہا۔ ایک خواص نے دونوں ہاتھوں پر رکھ کر وہ مندیل پیش کی جس میں نیلم کے ہشت پہل دانوں کا سر چیچ چک رہا تھا اور جینے زرتیں شعلہ بنا ہوا تھا۔ جب تخلیہ ہو گیا تو سلطان بیگم اپنے جسم سے بھی زیادہ نازک آواز میں بولیں۔

”چہل ہزاری منصب مبارک ہو۔“

”آپ کو بھی مبارک ہو بیگم!“

دارا نے قد آدم آئینے کے سامنے کھڑے ہو کر مندیل کا زاویہ درست کیا۔

”آپ خاموش کیوں ہو گئیں؟“

”ہم بھی سفر کی تیاری کرتے ہیں۔“

دارا نے اپنے گلے سے ایک ہار اتار کر بیگم کی گردن میں پہنا دیا۔ گوشت سے بھرے ہوئے سرخ و سفید ہاتھوں کے پیالے میں بیگم کا چہرہ بھر کر اوپر اٹھایا اور دل گرفتہ آنکھوں میں آنکھیں ڈال دیں۔

”قدھار کا سفر آگرے کا سفر نہیں ہے۔ یہ پھول سا جسم چند روز میں سوکھ کر کاشا ہو جائے گا۔“

”مگر آپ کے بغیر شاہ جہاں آباد قدھار کے سفر سے بھی زیادہ عذاب ہو جائے گا۔“

دارا نے تروڈ سے بیگم کو دیکھا اور وہ آرسی پہن لی جس کے پتھر پر ”پر بھو“ کے حروف سنسکرت کے رسم الخط میں کندہ تھے۔ پھر متفکر آواز میں بولا۔

”یہ ظل سبحانی کا حکم ہے بیگم!“

دیوان خانہ علم میں قدم رکھتے ہی حاضرین کورنش کے لئے کھڑے ہو گئے۔ سنسکرت کے ودوان کبت رائے، کوئی نرجن داس، دیدوں کے فارسی میں ترجمہ کرنے والے کاشی ناتھ، اپنشدوں کے فارسی میں ڈھالنے والے دوار کاندن، سب ہی نے تعظیم دی۔ یہ سب راجپوتی جاے اور پانچاے پہنے تھے۔ ان کی پگڑیوں اور مندیلوں کے نیچے تلک اور چندن کی سیدی

اور آڑی دھاریاں تھیں۔ ان کے چہروں پر عالمانہ تمکنت کی چھوٹ پڑ رہی تھی اور آنکھوں سے
تفکر برس رہا تھا۔ دارا اپنی مسند پر گاؤ سے لگ کر بیٹھ گیا۔ خواجہ سرا بسنت جو صدر دروازے پر
ہزاری خلعت پہنے المانیوں کی شجاعت و جلاوت کا پتلا بنا تصویر کی طرح کھڑا تھا، اندر آیا۔
ساتھ ہی خدام کی ایک جماعت پا انداز پر ٹھنک کر طلائی طشتوں کو ہاتھوں پر اٹھائے آگے
بڑھی۔ حاضرین کے عطر لگایا گیا، گلوریاں پیش کی گئیں، اگل دان اور حقے لگائے گئے۔ دارا
نے ایک خواجہ سرا کے ہاتھ سے اپنی شک کی مہناں قبول کی۔ ایک کش لیا تو ساری محفل تمباکو کی
خوشبو سے معطر ہو گئی۔ پھر کاشی ناتھ نے پہلو میں رکھی ہوئی ایک پرانی کتاب کھولی۔ چند
سطریں پڑھیں پھر دوسری کتاب سے اس کا فارسی ترجمہ سنایا۔ دارا نے قبولیت کے اظہار میں
گردن ہلا دی۔ پھر خواجہ سرا بسنت کی اجازت سے چوہدار نے اطلاع دی کہ خانجہاں اسلام
خان مرزاراجہ بے سنگھ خاں کلاں، معظم خاں مہاراجہ جسونت سنگھ اور راؤ چھتر سال دیوان خانہ
حکومت میں باریابی کے منتظر ہیں۔ دارا نے تھوڑی دیر بعد پہلو بدلا۔ حاضرین بزم کھڑے
ہو گئے۔ وہ نیم نگاہ سے ان کی تسلیمات قبول کرتا ہوا باہر نکلا۔ دیوان خانہ حکومت کے سنگین
چبوترے کے نیچے اس کا ذاتی محافظ دستہ۔ راجپوتانے کے مغرور تاریخ ساز خاندانوں کے چشم و
چراغ زعفرانی بانوں پر طلائی کمر بندوں میں دوہری جزاؤ تلواریں باندھے، موچھیں مروڑے،
گیسو بنائے، ہاتھوں میں لمبے نیزے لئے زعفرانی پگڑیوں میں آتشیں جینے لگائے شیروں کی
طرح کھڑے تھے۔ دارا کی نگاہ اٹھتے ہی انہوں نے گھٹنوں تک سر جھکا کر تعظیم دی۔ توپ خانہ
ذاتی کے میر آتش سید جعفر نے تین آداب کئے اور پیچھے چلتا ہوا دیوان خانہ حکومت میں داخل
ہو گیا۔

تھوڑی دیر راز کی باتیں کر کے وہ مغلوں کے عہد زریں کے جلیل المرتبت امیروں کو
جلو میں لے کر ظل سبحانی کی حضوری کے لئے چلا۔ خادموں کے حلقے میں کھڑے ہوئے
گھوڑے کی کسی نے رکاب تھام لی۔ دارا سوار ہو گیا۔ ڈنوڑھی پر کھڑے المانی سپاہیوں کے
سلام لے کر وہ ہجوم کرتے ہوئے سادھوؤں سنتوں کی طرح متوجہ ہو گیا۔ مسکرا کر مزاج پرسی
کی۔ خواجہ سرا درشن کو حکم دیا کہ قدیم دعا گزاروں کو انعام دیا جائے اور نوواردوں کے روزینے
مقرر ہوں اور دولت خانہ شاہی کی طرف مُرد گیا۔



ہلکی ہلکی سردیوں کا آفتاب ایک پہر کی عمر کا ہو چکا تھا۔

”مہا یوگی سنتھ دیو گنونا باندھے بھبھوت ملے، بالوں کی جٹاؤں کا مکٹ باندھے دھونی رمائے گیان دھیان میں مگن بیٹھے تھے۔ پھر بابا نے آنکھیں کھولیں اور ہانک لگائی۔

”یوراج کوشھ لگن مبارک ہو۔“

خواجہ سراؤں نے دوڑ کر بسنت کو خبر پہنچائی۔ خواجہ سرا بسنت نے اپنا پٹکا درست کیا اور چاندی کا عصا جس کے سر پر ناگ راجہ کا سنہری پھن کھڑا تھا، ٹیکتا ہوا بارگاہ کے سامنے جا کھڑا ہوا اور پردے کے پیچھے سے آواز لگائی۔

”بابا سنتھ دیو کے بچپن کے مطابق صاحب عالم کی روانگی کا وقت ہو گیا۔“

سلطان بیگم نے سنگ سماق کی چوکی پر کھڑی ہو کر نماز کی نیت باندھ لی۔ کنیزوں کی چٹکیوں نے زرکار فولادی سینہ بند کے کانٹے لگا دیئے۔ جوشن اور دست پوش اور موزے پہنا دیئے۔ سلطان بیگم نے سلام پھیرا، کچھ وظائف پڑھے اور تھلچھلاتی ہوئی آنکھوں کو بند کر کے دارا پر دم کر دیا اور اس کے آہن پوش سینے پر سر رکھ دیا۔ دارا نے وزنی دستا نہ پوش ہاتھ اٹھا کر سلطان بیگم کا سر سہلایا۔ ٹھوڑی پکڑ کر چہرہ اٹھایا۔ پیشانی پر جھولتے زیور ہٹا کر بوسہ لینے کے لئے سر جھکایا تو آنکھوں سے دو آنسو ٹپک کر بیگم کے رخساروں پر چمک اٹھے۔ وہ بیگم کو سہارا دینے پر دمے تک آیا۔ قدموں کی مانوس چاپ سن کر بیگم دارا سے الگ ہو گئیں۔ باہر نکلتے ہی بیگم نے نم آنکھوں سے سلیمان شکوہ کو دیکھا جو سر سے پاؤں تک لوہے میں غرق تھا۔ سلیمان تسلیم کو جھکا تو بیگم نے آگے بڑھ کر اپنے کلیجے سے لگا لیا اور مغل شہزادیوں کے روایتی تحل کی ساری قوت سے اپنے آپ کو سنبھالا۔ سبزہ آغاز بیٹے کی پیشانی پر چلتے کانپتے ہونٹ رکھ دیئے۔ جدا کرتے وقت آہستہ سے پہلا اور آخری جملہ کہا۔

”جاؤ! اور آل تیمور کے جاہ و جلال کے علم لہرا کر آؤ۔“

ڈیوڑھی پر دارا کے نزول فرماتے ہی یوگیوں اور سنتوں نے ہجوم کیا اور ”وہے“ کی دعائیں دیں۔ سنتھ دیو نے اپنی گردن سے سیاہ منکوں کی مالا اتاری اور ولی عہد کے جوش پر باندھ دی۔



نواب بادشاہ بیگم جہاں آرا ہاٹھ اپنے دولت خانہ خاص کی مطلقاً محراب میں کھڑی

تھیں اور کنیریں دارا شکوہ کی آمد کی خبر لا رہی تھیں۔ دراز قد اور اکبرے جسم کی بادشاہ بیگم سر سے پاؤں تک سفید ابریشم کا لباس اور ایک ڈال کے ہیروں کے زیورات پہنے خاموش کھڑی تھیں۔ داہنے ہاتھ کی بڑی انگلی میں مہر شاہ جہانی روشن تھی۔ سفید چہرے پر مہین ابروؤں کی چھوٹی مشکیں محرابیں کانپ اٹھتیں۔ سیاہ لمبی غمگین آنکھیں مغل شاہنشاہی کے مستقبل کے اندیشوں سے لبریز تھیں۔ پشت پر داہنے بائیں دور تک مغلانیوں، خواصوں اور کنیروں کے پرے ساکت کھڑے تھے۔ پھر خواجہ سراجیم کی آواز بلند ہوئی۔

”مہین پور خلافت، ولی عہد سلطنت، چراغِ دورانِ تیموری و چنگیزی، شاہ بلند

اقبال سلطان دارا شکوہ اعظم۔“

آواز ختم ہونے سے پہلے دارا شکوہ داخل ہو چکا تھا۔ بادشاہ بیگم، جن کے اکبر اعظم نے چونچلے کہتے تھے، جہانگیر نے ناز اٹھائے تھے اور جن سے شاہ جہاں نے مشورے مانگے تھے۔ خان خانان اسلام خاں، خان جہاں علی مردان خان اعظم مہابت خاں جیسے بے نظیر سپہ سالار جس کی سواری کا پایہ پکڑنے کو اقبال مندی تصور کرتے تھے۔ وہ جہاں آرا آہستہ سے چلی۔ دس قدم کے فاصلے پر تخت طاؤس کے سامنے تخت نشین ہونے والے شاہزادے نے گھٹنوں تک سر جھکا کر کورنش ادا کی۔ بادشاہ بیگم کی رفتار میں کوئی فرق نہ آیا۔ قریب پہنچ کر شاہزادے کے سر پر ہاتھ رکھا اور اپنے ساتھ لئے ہوئے آئیں۔ الماس کی چوکی پر بٹھایا۔ سلیمان شکوہ کو سینے سے لگا کر زرنگار کرسی پر بیٹھنے کا حکم دیا۔ لیکن وہ تسلیم کر کے جس طرح کھڑا تھا، اسی طرح کھڑا رہا۔ پھر کنیریں سات جواہروں، ساتھ دھاتوں اور سات اناجوں کے طباق خوان اور کشتیاں لے کر حاضر ہوئیں۔ دارا نے صدقات پر ہاتھ رکھ دیا اور وہ محتاجوں میں تقسیم ہونے چلے گئے۔ پھر ایک مغلانی نے زمرہ کے پیالے میں آبِ زمزم پیش کیا۔ ولی عہد نے سیر ہو کر پیا۔ پھر ایک خواص سونے کی کشتی میں غلاف سے ڈھکی ہوئی تلوار لائی۔ بادشاہ بیگم کھڑی ہوئیں۔ اپنے ہاتھ سے دارا کی کمر میں وہ تلوار باندھی جو دس برس تک جہانگیر کی کمر میں رہ چکی تھی اور جس کا نام ”دابِ جہانگیری“ تھا۔ یہ مبارک تحفہ دے کر دارا کے شانے پر ہاتھ رکھا اور ملکاووں کے پر تجمل انداز میں فرمایا۔

”خدا سے دعا ہے کہ تمہاری ایک رکاب میں ہندوستان کی فتح ہو اور دوسری رکاب

میں غنیم کی شکست۔“

سلیمان شکوہ کو آغوش میں لیا تو اس کی آنکھوں میں آنسو آ گئے۔

بادشاہ بیگم نے اپنے رومال سے آنسو پونچھے اور مسکرا کر مضبوط لہجے میں فرمایا۔

”آنسو اور تمہاری آنکھوں میں؟ جن کی تلوار سے موت پناہ مانگتی ہے۔ جاؤ، میدان

جنگ میں ہیبت بابر کی اور صولت اکبری کا اظہار کرو کہ مغلوں کی میراث کے تم ہی محافظ ہو۔“

پھر ایک خواص مچھلیوں کا مرتبان اور وہی کا طباق لے کر شگون کے لئے سامنے

آئی۔ بادشاہ بیگم نے ہاتھ سے ولی عہد کے بانیں بازو پر تعویذ باندھا اور ڈیوڑھی تک چھوڑنے

آئیں۔ مسلح حبشی کنیروں اور خواجہ سراؤں کے پروں سے گزرتے ہوئے دارا کی نگاہ خواجہ سرا

عنبر پر اٹھ گئی جو شاہزادی روشن آرا کا مقبول بارگاہ تھا۔ عنبر اسی جگہ زمین بوس ہوا اور سینے پر

ہاتھ باندھ کر خوشامد سے مہکتے لہجے میں بولا۔

”صاحبزادی علیا حضرت صبح سے بے قرار ہیں کہ صاحب عالم کو ایک نظر دیکھ

لیں۔“

”قصر سے حضرت سلامت کے برآمد ہوتے ہی علیا حضرت نے نزول فرمایا اور

دیدار سے محروم واپس آئیں۔“ روشن آرا کی ڈیوڑھی سے گزرتے ہی صحن میں روشن آرا کا سامنا

ہو گیا اور وہ تسلیم کے لئے خم ہو گئی اور بارگاہ میں تشریف لے چلنے کی گزارش کی۔ دارا اسی جگہ

کھڑا رہا اور نرمی سے بولا۔

”شاہ برج میں ظل سبحانی حجرے کے منتظر ہیں اس لئے۔“

روشن آرا نے کوئی اصرار نہ کیا۔ صدقات و خیرات کے کشتیاں بھائی کے سر سے

نچھاور کیں۔ آیات قرآنی پڑھ کر دم کیں۔ دانے جوشن پر ہاتھ رکھ کر عجیب و غریب دُعادی۔

”خدا آپ کے ہاتھ سے سلطنت مغلیہ کو محفوظ رکھے۔“

سلیمان شکوہ اس دُعایں چھپی ہوئی بددعا سے تڑپ اٹھا اور دارا کے نقش قدم پر چلتا

ہوا باہر نکل آیا۔



شاہ برج کے سامنے روشناس خدمت گزاروں اور چیلوں کا دستہ کھڑا تھا۔ دارا کو

دیکھتے ہی خواجہ سرا اعتبار خاں نے کورنر ادا کی اور ظل سبحانی سے ہاریابی کی اجازت لینے اندر

چلا گیا۔ نستونوں سے لگے ہوئے مسلح نلاموں نے مظاہر اب پر پڑی ہوئی موتیوں کی چلمن

اٹھادی۔ فیروزے کی چوکی پر شہنشاہ دوزانوں بیٹھا تھا۔ سیاہ مندریل مالائے مروارید کے سرپچ کے قلب میں جیفہ مرصع کے نیچے کئی ہزار مثقال کا ہیرا روشن تھا۔ سفید پر جلال داڑھی کے نیچے الماس کی آرسی تڑپ رہی تھی۔ جسے ظلِ سبحانی اکثر پہنے رہتے۔ موتیوں کے تکمے، شمسون گریبانوں اور آستینوں کے ہیرے ننھے ننھے چراغوں کی طرح منور تھے۔ ستواں ناک کے بائیں طرف سیاہ منے سے نکلا ہوا ایک بال تک سفید ہو گیا تھا۔ پشت پر خواص خاں اور ہمدرد خاں کھڑے ہوئے مورچھیل ہلا رہے تھے۔ داہنے ہاتھ پر جملۃ الملک سعد اللہ خاں وزیر اعظم خلعت فاخرہ پہنے موڈب کھڑا تھا۔ بائیں طرف خانِ دورانِ نجابت خاں مرزا راجہ جے سنگھ خانِ کلانِ معظم خاں رائے رایاں چھتر سال اور میر آتش قاسم خاں سونے چاندی سے زرد اور فولادی لباس پہنے دست بستہ حاضر تھے۔

دارا کی کورنش پر ظلِ سبحانی نے نگاہ اٹھائی اور ارشاد فرمایا۔

”امیرانِ والا تبار اور راجگانِ جلاوت آثارِ تمہاری رکاب میں دیئے جاتے ہیں اور حکم کیا جاتا ہے کہ ان کے جنگی مشوروں کا لحاظ رکھا جائے۔ مغل سلطنت کے یہ وہ سردار ہیں جنہوں نے میدانِ جنگ میں تربیت پائی ہے۔ فتوحات کے علم اڑائے ہیں اور مابذولت سے شجاعت کی داد لی ہے۔ قندھار ایرانیوں کے تاج کا ستارہ اور ہماری پاپوشِ حکومت کا موتی ہے۔ تاہم دابِ خسروی کا تقاضہ ہے کہ قندھار کے سینے پر ہمارا نیزہ کھڑا رہے اور ایران کا قلب ہماری تلوار کی زد میں رہے۔ مہابت خاں صوبے دارِ کابل کا فرمان جا چکا کہ وہ بلخ و بدخشاں کی سرزنش کرتا ہوا قندھار کے دروازے پر پہنچ جائے اور تمہارے وزوڈ کا انتظار کرے۔ جاتے ہی جاتے پندھار کے گرد پھیلے ہوئے قلعوں کے زنجیرے کو چھین لو اور قندھار کا محاصرہ کر لو۔ غنیمت کی کمک کے لئے چند منزلوں پر کھڑے ہوئے اصفہان کی ایک ایک تلوار پہنچ سکتی ہے لیکن دُور دراز شاہ جہاں آباد سے مہم ہی بھیج جاسکتی ہے۔ تاہم کسی بے جا شجاعت اور جان لیوا جلاوت کے اظہار کی اجازت نہیں دی جاسکتی۔ مابذولت کو اپنے سپہ سالار قندھار سے زیادہ عزیز ہیں۔“

ظلِ سبحانی تخت سے نیچے آئے۔ دولت خانہ خاص کی میٹھیوں تک بنفس نفیس رخصت کرنے تشریف لائے۔ دارا قدمبوسی کے لئے جھکا تو اسے سینے سے لگا لیا۔

نوبتِ نجانے پر دارا کا مشہور ہاتھی ”فتحِ جنگ“ زرنگار ہودج کی قبا پہنے، مرصع چھتر کا

تاج لگائے ہاتھیوں کے بادشاہ کی طرح کھڑا تھا۔ دارا کو دیکھ کر سونے کی زنجیروں میں لپٹی ہوئی سوئڈا اٹھا کر سلام کیا اور بیٹھنے کے لئے جھکا۔ ہودج سے لنگتی ہوئی گنگا جمنی سیڑھی پر پاؤں رکھتے ہی نقارے پر چوٹ پڑی اور نوبت خانے سے جامع مسجد سے آگے تک پھیلا ہوا لشکر حرکت میں آگیا۔

سات بڑی توپیں، سترہ ہومی توپیں، تیس چھوٹی توپیں، ایک سو ستر جنگی ہاتھی، ستر ہزار سوار، دس ہزار پیدل بندوچی، پانچ ہزار برقدار، تین ہزار احدی تیر انداز، چھ ہزار بیلدار اور تمبردار، پانچ سو سنگتراش اور نقب کن، پانچ سو سٹے، دس ہزار خادم غرض پورا کارخانہ پہلی منزل کی طرف کوچ کرنے لگا۔ تین اونٹوں پر کتابیں لدی تھیں۔ سات ہاتھیوں پر سنسکرت، عربی اور فارسی پنڈت عالم، کوئی، شاعر، منجم، دست شناس، سنیا سی اور یوگی سوار تھے۔ سڑکوں کے دونوں طرف کھڑی ہوئی شاہ جہاں آباد کی آبادی خراج عقیدت پیش کر رہی تھی۔ شاہراہ کے دونوں طرف کی عمارتوں کی چھتیں، دروازے، چبوترے اور درتے تماشائیوں سے چھلک رہے تھے۔ جب سواری قریب آتی تو گلاب پاشوں اور طشتوں سے خوشبودار پھولوں کی بارش ہوتی، فتح کے نعرے لگائے جاتے۔ دارا جواہر نگار خود کے نیچے چمکتی ہوئی پر عزم اور متفکر آنکھوں سے گنجان بازاروں اور فلک بوس عمارتوں سے پھوٹتے ہوئے نعرہ ہائے تحسین و عقیدت قبول کرتا ہوا گزر رہا تھا۔



قدھار ایک منزل پر تھا۔ تورخانہ، بیوتات خانہ، جواہر خانہ اور خزانہ توپ خانے کے ساتھ پیچھے آ رہا تھا۔ دارا ظل سبحانی کے خاص سواری کے گھوڑے ”فلک پیا“ پر سوار ہندوستان کے مشہور زمانہ سالاروں اور پشتینی راجاؤں کے سبزہ آغاز بیٹوں اور بھائیوں کو جلو میں لئے خاصے کے ہزار سواروں کے ساتھ شکار کھیلتا ہوا بڑھ آیا تھا۔ امیر شکار پہاڑ خاں بدھے ہوئے شیروں، چیتوں، کتوں اور بازوں کا انتخاب لئے ہوئے ساتھ تھا۔ دریائے نیلاب کی وادیوں کے سلسلوں کی پر چھائیاں پڑنے لگی تھیں۔ کہیں کہیں زمین سبز تھی اور خودرو خوشبودار پھولوں کی جھاڑیوں کے بھاری بھاری بدسلیقہ گلہستوں سے آباد تھی۔ سامنے شمال سے جنوب تک پہاڑیوں کا سلسلہ تھا۔ جن کے اس طرف قدھار کھڑا تھا۔ قدھار کی گرمیوں کا آغاز تھا۔ سبک اور ٹھنڈی ہوا آہستہ خرام دریا کی طرح چل رہی تھی۔ سورج ایک نیزہ چڑھ چکا تھا کہ ہر اول

کے سوار گھوڑے کداتے آئے اور دانے ہاتھ کی پر پتھ پہاڑیوں کی طرف اشارہ کیا۔ دیکھا گیا کہ سواروں کی ایک قطار چیونٹی کی لکیر کی مانند بڑھتی چلی آ رہی ہے۔ پارے کی طرح بے قرار فلک پیما پر سوار دارا ابھی سوچ ہی رہا تھا کہ میواڑ کے چشم و چراغ رانا جگت نے گھوڑے کو ایڑ لگائی اور عقاب کی طرح اڑ کر سواروں کو جالیا۔ مقررین نے جب دانا کی خطرناک جلاوت پر اندیشے کا اظہار کیا تو دارا نے خود بھی گھوڑا اٹھا دیا۔

پھر آواز آئی۔

”امیر کابل و کشمیر بلخ و بدخشاں..... خانِ اعظم مرزا لہر اسپ مہابت خاں۔“

بوڑھا خانِ اعظم طلائی زرہ پہنے، طلائی خود پر ایک بالشت لمبی کلغی لگائے، پہاڑ ایسے جسم پر دریا کی طرح سفید داڑھی لہراتا ہوا سیاہ گھوڑے پر طلوع ہوا ہفت ہزاری منصب کی علامتیں طوغ و علم و نقارہ ساتھ چل رہی تھیں۔ پچاس قدم کے فاصلے پر خان اتر پڑا۔ بڑی بڑی بغادوتوں کو کچل ڈالنے والے بھاری قدم رکھتا قریب آیا۔ کمر سے وہ تلوار نکالی جس کی مار سے غزنیوں تک چیخ اٹھا تھا۔ کورنش ادا کی۔ ولی عہد سلطنت کے دست راست کو بوسہ دیا اور بوڑھے مضبوط آہن پوش ہاتھ سے رکاب تھام لی۔

”قدھار کی کیا خبر ہے خان؟“

اور شاہزادے کے مقررین اور خان کے سلسلے دار ایک تیر کے فاصلے تک پیچھے ہٹ گئے۔ خان نے جو گھوڑے پر بیٹھے ہوئے دارا سے کچھ ہی نیچا تھا، سفید ابرو اٹھا کر نیم خفتہ آنکھیں کھولیں اور بولا۔

جیسے پہاڑی ندیوں میں بہتے ہوئے بڑے بڑے پتھر ٹکرائے تھیں۔

”قدھار سے دو منزل پر شاہ ایران مقیم ہے۔ قلعے کے اندر پچاس ہزار سوار اور بھاری توپ خانہ ہمارے محاصرے کا انتظار کر رہا ہے۔ قلعے کے باہر پچاس ہزار قزلباش بندوچی امیروں اور شاہزادوں کی کمان میں منتظر کھڑے ہیں۔“

”بلخ اور بدخشاں؟“

”والیان بلخ و بدخشاں اور باغبان غزنیوں و بخارا مہابت خانی لشکر میں زنجیریں پہنے صاحبِ عالم کے ورود مسعود کی دُعا مانگ رہے ہیں۔ ایک ایک چپے اور ایک ایک قریے پر شاہ جہانی اقبال کا علم لہرا رہا ہے۔“

”ظل سجانی کا ارشاد ہے کہ قندھار کے اطراف میں پھیلے ہوئے تمام قلعوں کو زیر کر لیا جائے تاکہ محاصرہ سخت ہو جائے۔“

”لسب، اخوند، شبک اور شاہ پیر کے تمام قلعوں میں قزلباشوں کی چھاؤنی پڑی ہے لیکن اگر حکم ہو تو تمام کے تمام کھڑی سواری فتح کر کے قدموں میں ڈال دوں مگر.....“

”مگر کیا خانِ اعظم؟“

”قندھار کی تسخیر مشکل ہے۔“

”اصفہان کی فتح آسان۔“

”یعنی؟“

”ہم نے اور ایرانیوں نے یکساں طور پر ایک صدی تک قندھار کی حفاظت کے اہتمام کئے ہیں۔ نتیجہ یہ ہوا کہ پہاڑ کی چوٹی پر کھڑا ہوا یہ سنگین دیو تقریباً ناقابلِ فتح ہو گیا ہے۔ ہمارے ہاتھ اس وقت آیا جب قلعہ دار نے اپنی مرضی سے ہماری غلامی قبول کی۔ ہمارے ہاتھ سے اس وقت نکلا جب قلعہ دار نے ہم سے غداری کی۔ اس لئے صاحبِ عالم قندھار کی قدرتی دیواروں کو توڑنا مشکل ہے کیونکہ وہاں کے کارخانوں میں توپیں ڈھلتی ہیں اور بارود بنتی ہے۔ اب صرف ایک صورت ہے۔“

”کیا؟“

”ہم قندھار کو اصفہان میں فتح کریں۔“

”کیا مطلب؟“

”صاحبِ عالم ظلِ سجانی سے گزارش فرمائیں کہ ہم کو ایران میں داخل ہونے کی اجازت دی جائے۔ یہ بھی تحریر فرمایا جائے کہ ہمیں مزید لشکر اور خزانے کی ضرورت نہیں۔ قندھار کی حراست کے لئے نکلنے والا لشکر سارے اصفہان کو غارت کر دینے کے لئے کافی ہے۔“

دیر تک دارا کی سیاہ داڑھی جو اہر نگار سینہ بند پر لگی رہی۔ خانِ اعظم دیر تک رکاب پکڑے جواب کا انتظار کرتا رہا۔



تازہ دم مہابت خانی لشکر کے ساتھ دارا اپنے بسنت پر دھاوا کیا اور کھڑی سواری

لے لیا۔ بسنت کے قلعے کے سفید دولت خانے میں دارا کی بارگزرہ کا ساز و سامان آراستہ کیا گیا۔ چاندی کے تخت پر چھتر لگا کر شاہزادے نے جلوس کیا۔ سب سے پہلے مہابت خاں نے اولین فتح کی مبارک باد دی۔ والی بلخ نذر محمد خاں اور والی بدخشاں اصالت خاں کو نذر میں پیش کیا۔ دونوں بوڑھے سردار چاندی کی زنجیریں پہنے سامنے آئے۔ گھٹنوں پر گر کر رحم کی بھیک مانگی جو قبول ہوئی۔ پھر ہرات، غزنی اور بخارا کے وہ باغی پیش ہوئے جو بلخ و بدخشاں کے دایوں کی مدد پر آئے تھے۔ دارا نے ان کو سولی پر چڑھائے جانے کا حکم سنایا۔ پھر وہ کشتیاں قبول ہوئیں جو جواہرات اور پارچہ جات سے لبریز تھیں۔ طلائی اور سیمیں ساز و سامان سے آراستہ گھوڑے لائے گئے جو پسند خاطر ہوئے۔ سب سے آخر میں چار سو کنیریں سامنے آئیں۔ ان میں بلخ و بخارا کی وہ مشہور کنیریں بھی شامل تھیں جو رقف و موسیقی میں دُور دُور تک شہرت رکھتی تھیں۔ دارا کے حکم پر سید جعفر نے دس کنیریں عمر حسن اور فن کے لحاظ سے منتخب کر لیں۔ باقی سالاران لشکر میں تقسیم ہو گئیں اور اخوند، شبک اور حاجی پیر کے قلعوں کی فتح کے لئے خاں کلان نجابت خاں مرزا راجہ بے سنگھ اور رستم خاں فیروز جنگ کو احکام دیئے گئے۔

جس زور و شور سے بسنت کے قلعے پر رات اترنے لگی، اسی دھوم دھام سے روشنی کا لشکر حرکت کرنے لگا۔ مشعلیں، شمعیں، چراغ، چوکیاں، کنول، گلاس، جھاڑ، فانوس روشن ہو گئے۔ دارا قلعے کی دوسری منزل کے مغربی برج میں بیٹھا تھا۔ خاموشی، روشنی اور پیچوان کی کڑکڑاہٹ کے علاوہ کسی دوسرے کو حضوری کی مجال نہ تھی۔ وہ اپنشدوں کا ترجمہ پڑھ رہا تھا اور محظوظ ہو رہا تھا کہ منظور نظر خواجہ سرا بسنت نے حاضر ہو کر گزارش کی۔

”سید جعفر حاضر ہیں۔“

دارا نے یہ خبر اس طرح سنی گویا سید جعفر کے سر پر سینک اُگ آئے ہیں۔ اس نے پیچوان کی نئے زانوں پر ڈال دی اور سر کو جنبش دی۔ جعفر کے ساتھ ایک اونچے قد اور بھرپور جسم کی سرخ و سفید عورت اندر آئی اور کورنش کے لئے خم ہو گئی۔ وہ سیاہ کا مدار چولی پہنے تھی۔ اونچے بھاری لہنگے سے نکلی ہوئی سنہری پنڈلیاں ”دوشاخوں“ کی طرح روشن تھیں۔ گوشت سے بھرے ہوئے ٹخنوں پر گھنگھرو بندھے تھے۔ کچے سونے کی برہنہ بازوؤں پر جوشن سجے تھے۔ مہین بسی زنجیروں میں بندھا ہوا ”جگنو“ گہری ناف پر رکھا تھا۔ تے ہوئے چہرے پر کاجل سے سیاہ بسی آنکھیں شباب کی آگ سے دہک رہی تھیں۔ کچے سرخ ہونٹوں کی ہوس انگیز دراز سے دانتوں

کے موتی نظر آرہے تھے۔ وہ جب سیدھی ہوئی تو شہزادے نے سوچا کہ اگر گھوڑے کی رکاب ٹوٹ گئی ہو تو اس کے کوہے پر پاؤں رکھ کر سوار ہوا جا سکتا ہے۔ دارا نے جعفر کو گھور کر دیکھا۔

”یہ نذر محمد خاں کی درباری رقاصہ لالہ ہے۔“

دارا نے پھر ایک کش لیا۔ بسنت نے طلائی کشتی میں جواہر نگار صراحی اور زرد کا پیالہ سجا کر رکھ دیا۔ اب دوسری کینز پیش ہوئی۔ وہ لمبا کرتا اور شلوار پہنے تھی۔ کمر کے چوڑے تنگ پٹکے میں چاندی کے گھنگھروؤں کی گوٹ لگی تھی۔ وہ نازک ترین ناک نقشے اور سبک ترین ہاتھ پاؤں کی معصوم سی لڑکی تھی۔

آواز آئی۔

”یہ بخارا کی گل بدن ہے اور طاؤس بجانے میں بے مثال ہے۔“

اچانک بہت سی کینزیں ایک ساتھ برج میں داخل ہوئیں۔ وہ سب بدن پر منڈھے ہوئے سرخ، سبز، سیاہ اور زرد چست پانچامے اور آنکھوں میں کھب جانے والے رنگوں کی پشتوازیں پہنے تھیں۔ سُر تال کے ساتھ سلام کرتی ہوئی آگے بڑھیں اور پیچھے ہٹ کر حکم کا انتظار کرنے لگیں۔ دارا نے لالہ کو نگاہ بھر کر دیکھا۔ وہ محشر اٹھاتی ہوئی آگے بڑھی۔ سلام کئے اور صراحی اٹھا کر باہر نکلے ہوئے کوہے پر رکھ لی۔ لمبی مہین انگلیوں میں سبز پھول کے مانند پیالہ اٹھالیا اور دعوت دیتے ہوئے بے پناہ جسم کی ایک ایک ادا گھول کر شاہزادے کو پیالہ پیش کیا۔ بسنت نے گل بدن کو طاؤس دے دیا اور نغمے کی غم ناک لذت سے دل تھر تھرانے لگا۔ شاہزادہ شراب، حسن اور غنا کے نشے میں شرابور بیٹھا تھا۔ جھوم کر سر اٹھاتا، نیم باز آنکھیں کھول کر گل بدن کو دیکھتا جس کی انگلیوں کے ساتھ جیسے سارا جسم کانپ رہا تھا۔ نغمے کا سحر ختم ہوا۔ گل بدن نے سر اٹھایا تو چھلپھلاتی ہوئی آنکھوں پر دارا کی نگاہ پڑ گئی۔ ہاتھ سے ساغر پھینک کر اشارہ کیا۔ گل بدن تخت کے سامنے آ کر کھڑی ہو گئی۔ ننھے ننھے موتیوں سے اس کا چہرہ چمک رہا تھا۔ دارا نے مسند سے پشت لگالی اور گرج دار آواز میں بولا۔

”مغل شہزادے جس دن عورتوں پر..... نہیں کینزوں پر بھی ظلم کرنے لگیں گے، اس

دن روئے زمین کی یہ بے نظیر سلطنت ختم ہو جائے گی۔ مانگ کیا مانگتی ہے؟“

کینز کے ہونٹ کانپتے رہے اور آنسو ٹپکتے رہے۔

”تخت طاؤس کی قسم! جو مانگے گی عطا کیا جائے گا۔“

کنیر نے اپنے آپ کو سنبھالا اور پوری قوت سے اپنے الفاظ اُگل دیئے۔

”ولایت بخارا کے بادشاہ اصالت خاں کی رفاقت۔“

”قبول کی گئی۔ بسنت!“

”صاحب عالم!“

”حکم دو کہ ابھی اسی وقت گل بدن کو اصالت خاں کی قیام گاہ پر پہنچایا جائے۔“

بسنت کنیر کے ساتھ باہر نکلنے لگا تو حکم ہوا۔

”ٹھہرو! ان کنیروں میں جو بھی جہاں اور جس کے پاس جانا چاہے، اسے ابھی لے

جاؤ اور ابھی منزل مقصود تک پہنچانے کا بندوبست کرو۔“

بسنت دیر تک کھڑا رہا لیکن کسی کنیر نے اسے آنکھ اٹھا کر بھی نہ دیکھا۔

”صاحب عالم کے قدموں کی جنت چھوڑ کر جانے پر کوئی رضا مند نہیں۔“

اور وہ گل بدن کے ساتھ باہر نکل گیا۔

گل بدن چلی گئی لیکن اس کے آنسو دارا کی آنکھوں میں ناچتے رہے۔ ان چھوٹے

چھوٹے طلسمی آئینوں میں اس نے سارے جہان کے دکھوں کی صورتیں دیکھ لیں۔ چند سگوں،

زیوروں اور کپڑوں کے لئے انسانی زندگیوں کے نیلام پر چڑھائے جانے کے بھیانک مناظر

دیکھ لئے۔ ان کا مزاج مکدر ہو گیا۔ مشرق کے عیاش درباروں کی کسوٹی پر کسی ہوئی لالہ دیر تک

پیالہ لئے کھڑی رہی۔ پھر لبریز جام کشتی میں رکھ دیا۔ تخت کے سامنے کھڑی ہو کر گھنگھرو

چھیڑنے لگی۔ دارا گل بدن کے آنسوؤں کے طلسم خانے سے باہر آیا۔ لالہ کے بے محابا حسن

کے ہول ناک تقاضوں سے مسرور ہوا۔ آہستہ سے سر کو جنبش دی۔ سر کی جنبش ابھی ختم نہ ہونے

پائی تھی کہ اس نے بھرپور پاؤں کی ٹھوکر مار کر رقص کا آغاز کیا۔ جیسے جھلستی گرمیوں کے پہلے

روزے کے افطار کی توپ دغ گئی ہو۔ وہ بغیر ساز کے ناچ رہی تھی۔ مشک کے ابرو، نیلم کی

آنکھیں، یا قوت کے ہونٹ، سیاہ ریشم کے گیسو، سنگ مرمر کی برجیاں، ہاتھی دانت کے نازک

ستون، سونے کی محرابیں، چاندی کے مخروطی شہتیر اور بلور کے گنبد، سب اپنے غرور کے نش

میں ناچ رہے تھے۔ جب وہ ناچتے ناچتے جھونک لیتی اور گھیر دار لہنگا لپٹ جاتا تو دارا کی شبلی

شرمیلی آنکھیں جھپک جاتیں اور کنیر کی بے جھپک نگاہ سرگوشیاں کرنے کی جسارت کرنے لگتی۔

عروج کے اسی لمحے میں جعفر اندر آیا تو نگاہ کے سامنے بجلی کوند گئی۔ جوان، شدرست، خوب

صورت ایرانی نژاد جعفر، شاہ بلند اقبال کے ذاتی توپ خانے کا میر آتش اور ندیم تھوڑی دیر کے لئے یہ بھول گیا کہ وہ ایک عظیم الشان سلطنت کے ادب شناس ولی خند کے حضور میں کھڑا ہے۔ وہ جادو کی کہانیوں کے اس کردار کی طرح کھڑا رہا جو طلسم کے اثر سے پتھر میں منقلب ہو گیا۔ جب لالہ کا طوفان تھا اور دارا کی نگاہ اٹھی تو وہ ہوش میں آیا اور گھٹنوں پر گر کر گزارش کی۔

”رانا بخت سنگھ باریابی کا خواست گار ہے۔“

دارا کے ابرو ایک دوسرے کے قریب آگئے۔

”بخت سنگھ؟“

”رانائے میواڑ کا بھتیجا، رانا بخت سنگھ خون آلو کپڑے پہنے در دولت پر حاضر ہے۔“

دارا نے ہاتھ کا پیالہ رکھ دیا۔ کچھ دیر سوچتا رہا پھر دو زنانوں بیٹھ گیا اور نشے سے

عاری آواز میں حکم دیا۔

”پیش ہو۔“

دو لفظ سنتے ہی لالہ اُلٹے قدموں چلتی اور تسلیم کرتی ہوئی برج سے باہر نکل گئی۔ ابھی

دروازے کا بھاری پردہ ہل رہا تھا کہ جعفر کے پیچھے رانا بخت سنگھ اندر آیا۔ زعفرانی بانا خون سے

گلا کار تھا۔ چہرے سے تھکن اور آنکھوں سے مصیبت ٹپک رہی تھی۔ مونچھوں اور گیسوؤں کے

زاویے بگڑے ہوئے تھے۔ وہ دوہری تلواروں کے خالی نیام پہنے ہوئے تھا۔ وہ کورنش کرتا ہوا

تخت کے سامنے آ گیا۔ اس کے ساتھ ایک غلام سرپوش سے ڈھکی ہوئی کشتی لئے اندر آیا۔ رانا

نے وہ کشتی دونوں ہاتھوں پر رکھ کر نذر پیش کی جس پر ہاتھ رکھ دیا گیا۔ رانا نے کشتی تخت کے

پاسے کے پاس رکھ دی اور جب جعفر اور غلام سے برج خالی ہو گیا تو گلوگیر آواز میں استدعا

کی۔

”ازتھ ہو گیا صاحب عالم!“

”بیمین السلطنت (سعد اللہ خاں) کی فوجوں نے سارے میواڑ کے گڑھوں کو کھیت

بنا دیا ہے۔ بستیوں میں لاشوں کے کھلیان لگے ہیں۔“

”مگر کیوں؟“

”مہارانا راج میں دورہ کرنے والے تھے۔ ریاستی حکام نے ان قلعوں اور شہر

پناہوں کی جہاں مہارانا اپنی رانیوں کے ساتھ ٹھہرنے والے تھے، مرمت کرائی۔ کہیں رعایا نے سواگت کے لئے گڑھیاں درست کر لیں۔ رنواس کی حفاظت کے لئے تھوڑی سی فوج بڑھا لی..... بس اتنا کافی تھا۔ اورنگ زیب کے جاسوسوں نے پیال کا ہاتھ بنا دیا۔ ظلِ سبجانی کے کان بھرے گئے۔ مہارانا نے سنا تو پیروں کے نیچے سے زمین نکل گئی۔ دیوان کو حکم ہوا کہ ترنت شاہ جہاں آباد جائے اور ظلِ سبجانی کو وفاداری کا دشو اس دلائے۔ ابھی دیوان سوار بھی نہ ہوئے تھے کہ شاہی لشکر ریاست میں گھس پڑا۔ راستے کے قلعوں کو تہس نہس کرتا ہوا ”راج نواس“ کے دروازے پر توپیں چڑھانے لگا۔ سویم مہارانا نے قلعے کی کنجیاں حوالے کیں اور دوسرا صلح نامہ لکھ دیا۔ مگر فوج ہر جانے کا دس لاکھ روپیہ وصول کرنے کے بہانہ ریاست میں پڑی ہے۔ مہارانا کا آپ سے نویدن ہے کہ ”خان“ کو فوجوں سمیت میواڑ سے نکلوائیے اور پرانی شرطوں کی پابندی کرنے کا حکم دیجئے۔ آپ کے پیچھے دربار ”خان“ کے ہاتھوں میں ہے۔ وہ جیسا چاہتے ہیں حکم منوالیتے ہیں۔“

رانا خاموش ہو گیا۔ لیکن دارا کا ذہن شاہی اصطبل کے گھوڑوں کی طرح سرپٹ دوڑتا رہا۔ پھر ہونٹوں پر زہر آگیاں مسکراہٹ لا کر رانا کو دیکھا اور تکیے لہجے میں بولا۔

”سعد اللہ خاں اور اورنگ زیب کی یہ سازش میواڑ کے خلاف نہیں قندھار کی مہم کے خلاف ہے۔ مابدولت کے خلاف ہے۔ لیکن اس کا مدراک کیا جائے گا۔ سرزنش کی جائے گی۔“

اس کی تالی کی آواز سنتے ہی جعفر حاضر ہوا۔

”منشی اور کاتب طلب ہوں۔“

”رانا ہمارا مہمان ہو۔“

اور رانا بخت سنگھ سلام کرتا ہوا اُلٹے پیروں چلتا ہوا غلاموں کے جھرمٹ میں باہر چلا

گیا۔

”حضوری“ سے نکلنے ہی بھوری آنکھوں اور بھورے بالوں والا جعفر اپنے دل کی

جلن سے بے قرار پھلی منزل کے اس حصے میں آیا جہاں ”دولت خانے“ کے محن کے اس پار

سرخ حجروں کی قطار کھڑی تھی۔ یہاں کنیروں کے قیام کا انتظام تھا۔ حجروں کے آگے مشعلوں

کے ہجوم کی روشنی میں ہمیشی خواجہ سراؤں کی تلواریں پہرہ دے رہی تھیں۔ پہلا حجرہ لالہ کا تھا۔

کنیزیں طعام خانے میں کھانا کھا رہی تھیں۔ اس کا جی چاہا کہ طعام خانے میں گھس کر اپنی مضطرب آنکھوں کو لالہ کے جمال سے تسکین دے لیکن خواجہ سرا بسنت کی تلوار کے خوف سے باز رہا۔ غلاموں نے اس کے کوشک کے پردے ڈال دیئے تھے۔ تخت پر چڑے کا دسترخوان بچھا تھا۔ اس پر زرد کپڑا لگا تھا اور چاندی کی قابوں میں بھنے ہوئے تیر اور تر تراتے ہوئے پراٹھے مہک رہے تھے۔ وہ آب و نمک سے بے نیاز لقمے اور لالہ کے حصول کے منصوبے بنانے لگا۔

اس رات جب عشاء کی نماز ہو چکی تھی اور لالہ دارا کی محفل میں اپنے جسم کی لوچ کے کمالات دکھلا رہی تھی اور جعفر کا راز دار خواجہ سرا کنیزوں کے حجروں پر اپنا دستہ لئے پہرہ دے رہا تھا اور جعفر بیماری کا بہانہ کر کے اپنے کوشک میں سونے کے لئے آچکا تھا اور خواجہ سرا بسنت دارا کا خفیہ خط لے کر شاہ جہاں آباد سندھار چکا تھا کہ جعفر کا غلام ایک گھڑی لے کر اندر آیا۔ جعفر نے شمع کی روشنی میں لمبا کرتا اور تنگ پانچاموں کا گھیر دار سیاہ پانچامہ پہنا، چہرے پر نقاب ڈالی، ہاتھوں میں سیاہ دستا نے پہنے، کمر بند میں خنجر لگایا اور سرخ الوان کا جھونپامہ پر ڈال کر باہر نکلا۔ معمول کے خلاف دور دور پر کھڑی ہوئی چند مشعلوں کی مدہم روشنی میں الفت لیلیٰ کی داستان سنتے ہوئے خواجہ سراؤں کے پہلے سے گزر کر وہ حجروں کی قطار میں آیا۔ کسی خواجہ سرا نے گردن موڑ کر ادھر دیکھا لیکن غبر نے اسے اپنی طرف متوجہ کر لیا۔ جعفر نے کانپتے ہاتھوں سے دروازہ کھولا۔ اندر گھپ اندھیرا تھا۔ اس نے ٹٹل ٹٹل کر تخت کے نیچے ننگے فرش پر اپنا الوان بچھایا اور دیوار کی طرف کھسک کر لیٹ رہا۔ باہر تیز ہوا چل رہی تھی۔ لیکن حجرہ گرم تھا۔ اوپر کلوتا روشن دان لوہے کی سلاخوں کی پلکیں بند کئے سو رہا تھا۔ جعفر اپنی سانس کی آوازوں سے چونک اٹھا اور دم سادھ لیتا۔ بڑی دیر کے بعد بڑی مدت کے بعد دروازے پر چاپ ہوئی۔ دروازہ کھلا۔ شمع کی لرزتی روشنی کے ساتھ لالہ کے جسم کی خوشبو سے حجرہ چھلکنے لگا۔ پھر دروازہ بند ہوا۔ بھاری آہنی زنجیر چھینچھنا کر چڑھ گئی۔ تپائی پر رکھے ہوئے شمع دان میں لالہ نے شمع لگائی۔ قد آدم آئینے کے سامنے فارسی کا کوئی مصرعہ گنگنانے لگی اور سر کے زیور کھولنے لگی۔ جعفر نے آہستہ آہستہ کھسکا شروع کر دیا۔ تخت کی چھت سے نکلتے نکلتے کئی دن بیت گئے۔ وہ اچانک نیزے کی طرح کھڑا ہو گیا۔ کپڑوں کی سرسراہٹ پر لالہ نے چونک کر پیچھے دیکھا تو خوف سے آنکھیں پھیل گئیں اور ہاتھوں سے برہنہ جسم چھپا لیا۔ جعفر نے اپنا خنجر اس کی

ناف پر رکھ دیا اور کا پتی ہوئی مدہم آواز میں بولا۔

”چیخ کے حجرے سے نکلنے سے قبل یہ کمر کے باہر تیر جائے گا۔“

پھر دستانہ پوش انگلیاں چاندی کے بازوؤں پر پھسلنے لگیں۔ لالہ حکم کی تعمیل میں تخت پر بیٹھ گئی۔ جعفر نے ایک طاق میں ڈھیر تمام شمعیں اٹھائیں اور روشن کر دیں۔ لالہ جس نے مردوں کے ہول ناک ستم سہنے ہی میں جوانی اور ڈھی اور حسن پہنا تھا، آج ڈر گئی تھی۔ کسی نے آج تک اسے خنجر کی نوک پر حکم نہیں دیا تھا۔ اسے اپنی عصمت کا کچھ ایسا احساس نہیں تھا لیکن اندیشہ ضرور تھا کہ یہ جاسوس دیواریں کہیں شاہزادے کے کانوں میں کڑوی اور کندی داستان نہ اُنڈیل دیں اور اس کا التفات غضب میں بدل جائے۔

”تم جانتی ہو میں کون ہوں؟“

”نہیں!“

لالہ نے انسانی آواز اور فارسی کا نفیس لہجہ سنا تو ذرا مطمئن ہوئی۔

”میں سید جعفر صولت جنگ میر آتش توپ خانہ شاہی کا غلام ہوں۔ مجھے حکم ہے کہ تم تک اپنے ولی نعمت کی بے پایاں محبت کا پیغام پہنچا دوں اور اگر تم انکار کرو تو یہ خنجر سینے میں اتار دوں۔“

”میں..... میں حاضر ہوں۔“

اس کے منہ سے بے ساختہ نکلا۔

جعفر نے اپنی آستین سے رومال نکالا اور لالہ کی آنکھوں پر باندھنے لگا۔

”مجھے اپنے کپڑے پہن لینے دو۔“

”انتظار کرو۔“

پھر جعفر نے اپنا نقاب اتارا اور گرتا تخت کے کونے پر ڈال دیا اور درجن بھر شمعوں کی روشنی میں خدا کی صنعت کا تماشہ دیکھنے لگا۔



جب لالہ کی آنکھیں کھلیں اور اس نے اپنے سامنے سید جعفر کو کھڑا پایا تو نفرت سے ابرو سیٹ کر حقارت سے نگاہ کی اور بے باکی سے اٹھ کر اپنا گرتا پہننے لگی۔ جعفر نے قریب پہنچ کر اپنا خنجر چمکایا۔ اس نے خنجر کو تیز نگاہ سے گھورا اور زہر میں بجھے لہجے میں بولی۔

”میرا آتش صاحب! اگر میرے منہ سے ایک چیخ نکل گئی تو دروازے پر کھڑی ہوئی
تکواریں آپ کے ٹکڑے اڑا کر پھینک دیں گی۔“
اور وہ اسی طرح بے نیازی سے کھڑی ہوئی بالوں میں پھنسے ہوئے جھالوں کی
زنجیریں سلجھانے لگی۔

”الہ میں اپنی جان پر کھیل کر تم تک آیا ہوں۔ مجھے نامراد نہ کرو۔ ورنہ اپنی اور
تمہاری دونوں کی زندگیاں برباد کر دوں گا۔“
”توبہ توبہ!“

اس نے اپنے ہونٹوں پر انگلی رکھ لی۔

”مجھے تو معاف رکھئے۔ اپنی البتہ برباد کر لیجئے۔ آپ کے سر کی قسم! کسی سے نہ کہوں
گی۔“

”میں تمہیں ایک بار پھر موقع دیتا ہوں۔ مجھے سمجھنے کی کوشش کرو۔“
”کنیز فی الحال شاہ بلند اقبال کو سمجھنے کی کوشش کر رہی ہے۔ اس لئے آپ اپنا
چار جامہ چڑھائیے اور دفعتاً ہو جائیے۔“

جعفر نے اس کی آنکھوں سے چنگاریاں نکلتے دیکھیں تو سچ مچ چار جامہ چڑھانے
لگا۔



دارا اپنے گھوڑے ”فلک شیر“ پر سوار باغ مرزا کامراں پر آیا جو قندھار کے قلعے سے
تھوڑے فاصلے پر تھا۔ سواری کے چاروں طرف زرد کمبلوں میں لپٹے ہوئے یوگی اور ستھ
کفدیاں پہنے، صوفی اور درویش عجیب عجیب صورتیں بنائے ہوئے ساحر اور عامل چل رہے
تھے۔ یہ وہ لوگ تھے جو اپنی مافوق الفطرت طاقتوں کے بل پر فتح قندھار کی بشارت دے رہے
تھے۔ دارا باغ کامراں کی فصیل کے نیچے کھڑی ہوئی تو پوں کا معائنہ کر رہا تھا۔ سامنے ”فتح
مبارک“ نامی توپ کھڑی تھی جو پینتالیس سیر کا گولہ پھینکتی تھی۔ اس کی نال پر کندہ تھا۔

توپ دارا شکوہ شاہ جہاں

می کند قندھار را ویران

تھوڑی دور پر ”کشور کشا“ تھی جو بیس سیر کا وزنی گولہ مارتی تھی۔ اس کے بعد

توپ خانہ شاہی کی وہ مشہور عالم توپ تھی جس کا نام ”گڑھ بھجن“ تھا اور جس میں چھپن سیر کا گولہ چلتا تھا۔ ان توپوں کے علاوہ اور بہت سی چھوٹی بڑی توپیں فولادی ہاتھیوں کی طرح ادھر ادھر کھڑی تھیں۔ ان کا عملہ اور نچروں کا انبوہ حد نگاہ تک پھیلا ہوا تھا۔ دارا ان کے ملاحظے کے بعد لشکر کی طرف چلا۔ قندھار کے مشرق میں شمال سے جنوب تک پھیلا ہوا بے کراں میدان خودوں، بکتروں، جھنڈوں، گھوڑوں اور ہاتھیوں سے بھرا ہوا تھا۔ سالاران لشکر دارا کی پیشوائی کو بڑھے جس کی سواری کے گرد محافظ دستوں کے جیلے سواروں کے بجائے سادھوؤں اور درویشوں، عالموں اور ساحروں کا ہجوم تھا۔

دارا ان کے حلقے سے نکلا۔ امراء کے سلام لئے اور گھوڑے پر چڑھتے ہی حکم سنایا۔

”دروازہ بابا ولی کی تباہی مہابت خاں کے سپرد ہوئی۔“

سواری کے پاس کھڑے ہوئے مہابت خاں نے شکرانے میں کورنش ادا کی۔

”دروازہ ویس قرن کی بربادی پر قلیچ خاں مامور ہوئے۔“

قلیچ خاں نے شکرگزاری میں سر جھکایا۔

”دروازہ ویس قرن اور خواجہ خصر کے مابین کا علاقہ جعفر میر آتش کو تفویض ہوا۔“

نوجوان اور نا آزمودہ کار جعفر کو یہ اعزاز ملتے ہی بوڑھے امیروں اور سپہ سالاروں

کی پیشانیوں پر شکن پڑ گئی اور کٹکھیاں مشورے کرنے لگیں۔

”اور دروازہ خواجہ خضر پر میر بخشی عبداللہ کا تقرر کیا گیا۔“

عبداللہ کم رتبہ شخص تھا اور ولی عہد کا ذاتی میر بخشی تھا۔ اس کے نام لکھی گئی یہ عزت

افزائی افواج شاہی کے نامی گرامی سرداروں اور جلیل المرتبت منصب داروں کی بے عزتی پر

محمول کی گئی۔

”حضری دروازے اور شوری دروازے کے درمیان قاسم خاں میر آتش افواج

شاہی مقرر کیا گیا۔“

”اور خالص شوری دروازہ مرزا راجہ بے سنگھ کے نام لکھا گیا۔“

”لاکھ کا مورچہ چمپت رائے بندیلہ اور باقی خاں کو عطا ہوا۔“

”اور اخلاص خاں کو برج چہل زینہ پر مامور کیا گیا اور خان کلاں نجابت خاں

دوسرے حکم کا انتظار کریں۔“

جوگیوں اور ساحروں کے ہجوم میں گھوڑے پر سوار دارا اس تاریخ ساز محاصرے کے لئے فیصلہ کن احکام صادر کر رہا تھا۔ لیکن معلوم ہوتا تھا جیسے وہ قہار لشکر کے امیروں کو حکم نہیں دے رہا ہے بلکہ سرد کی خانقاہ میں مسند پر کھڑا ہوا وجودیت کے موضوع پر خطبہ دے رہا ہے اور حاضرین دم بخود بیٹھے ہیں۔ گھوڑوں کے مہیز سواروں کے نیام اور ہاتھیوں کی سونڈوں میں لپٹی ہوئی زنجیریں کھنک اٹھتیں تو معلوم ہوتا جیسے سننے والے نے پورے ادب اور احترام کے ساتھ کسی نازک نکتے پر داد دی ہو۔ اس کے دماغ میں ایک ہلچل مچی ہوئی تھی۔ رگ وید کی عبارت، اپنشدوں کے ترجمے، جوگیوں کے یجن اور ساحروں کے قول سب ایک دوسرے سے گڈمڈ ہو گئے تھے۔ جب وہ ان جھمیلوں سے دامن جھٹک کر نگاہ اٹھاتا تو سامنے چوڑا قلعہ نظر آتا جس کے برجوں پر سعد اللہ خانی پرچم اڑ رہے تھے۔ وہ جھنجھلا کر دوسری سمت نگاہ کرتا تو ”اورنگ زیب“ کے چرب زبان امیروں کو ظلِ سبحانی کے حضور میں کھڑا ہوا دیکھتا۔ وہ یہ سب کچھ دیکھ رہا تھا لیکن یہ ملاحظہ کرنے سے قاصر تھا کہ جعفر اور عبداللہ کو بخشی ہوئی زرّیں خدمتیں مغل اقبال کے محافظ سرداروں کے چہروں پر ریگتے ہوئے بچھوؤں کی طرح نمودار ہو چکی ہے۔ تھوڑے وقفے کے بعد حاضرین نے سنا کہ شاہزادے کے ”میر سامان“ ملا فاضل کو خندقیں اور دمے بنانے کا حکم دیا گیا اور رستم خان بہادر فیروز جنگ کو فرمان ملا کہ بسنت کی سڑک کی حفاظت کرے۔ پھر امیروں نے دیکھا کہ شاہزادہ اپنے مقربین کے جلو میں باغ کامراں کے پھانک کی طرف چل دیا۔

دیکھتے ہی دیکھتے میلوں میں پھیلے ہوئے قلعہ قدھار کے پہاڑوں کی طرح کھڑی ہوئی تین طرف کی فصیلیں مغل لشکر کے حلقے میں آگئیں۔ سارا دلی نورچالوں کے بنانے، سرنگیں کھودنے اور دمے قائم کرنے میں صرف ہو گیا۔ دارا اپنی سفید بارگاہ کی سرخ مسند پر بیٹھا ظلِ سبحانی اور بادشاہ بیگم کو خطوط لکھتا رہا۔ عبارتیں سنتا اور ترجمے کرتا رہا اور نا آزمودہ کار سلیمان شکوہ دس ہزار فوج کو رکاب میں لئے محاصرے کے انتظامات کی نگرانی کرتا رہا۔

پھر حملہ ہوا۔ حملے ہوئے۔ ہزاروں من گولے، سینکڑوں من بارود صرف ہو گئی۔ ان گنت تفنگوں اور لاتعداد کمانوں کی گولیوں اور تیروں کے قلعے پر بارش کر دی گئی۔ لیکن وہ چٹان کی طرح قائم رہا۔ دشمن کے گولوں، پتھروں، بارود کے صندوقوں اور کھولتے ہوئے ٹیل کی دھاروں کے ساون بھادوں پرستے رہے اور کھلے آسمان کے نیچے ہزاروں سپاہی کھیت

رہے۔ پہاڑ کی سی دیواروں کی حفاظت میں کھڑا دشمن کا محفوظ توپ خانہ برابر کی چوٹیں کرتا رہا۔ دن رات چلتے ہوئے قندھاری کارخانے آتش خانوں کے نقصان کی تلافی کرتے رہے۔ ایک سپہ سالار اگر جان پر کھیل کر یلغار کرتا تو دوسرا اس خوف سے فتح کا سہارا قیب کے سر نہ بندھ جائے اسے ناکام کر دینے کے منصوبے بناتا اور کامیاب ہوتا۔

قندھار جنگ کی آگ میں جل رہا تھا لیکن زندگی اپنے چھوٹے چھوٹے معمولات کی انجام دہی میں مصروف تھی۔ ایک شہر قندھار کے اندر آیا تھا اور دوسرا اس کے باہر شمال سے جنوب تک ایک کھنچی ہوئی کمان کی طرح پھیلا ہوا تھا۔ ادنیٰ شامیانے، مٹھلیں بارگاہیں اور زربفت کے نمکیرے رنگ برنگے جگمگاتے محلوں کی طرح کھڑے تھے۔ جن کی کلسوں پر طوغ و علم و نشان اڑ رہے تھے، نقارے گرج رہے تھے اور نوبتیں بج رہی تھیں۔ سینکڑوں ہاتھی اور ہزاروں گھوڑے۔ لاتعداد خچروں اور سپاہیوں کی طرح اپنی پاکھریں پہنچے موسم کی تلواریں کھا رہے تھے۔ سرحد ایران کی دیہاتی آبادی کا نصیبہ کھل گیا تھا۔ بوڑھے کسان اور چرواہے اور غریب تاجر بھیڑیں، بکریاں اور جنس اور آرائش کی چھوٹی چھوٹی چیزیں بیچنے لاتے۔ تین تین ماہ کی پیشگی دوگنی تنخواہوں سے کھنکتی جیبوں سے من چاہا سودا کرتے اور جنگ کی دُعا دیتے جس نے ان کی تجارت کو چمکا دیا تھا۔ لاچار اور بیکار آدمی لشکر کی ملازمت کر لیتے۔ جھوٹے سچے قصے سناتے، ٹوٹے پھوٹے گانے گاتے، موٹے جھوٹے کام کرنے کے اپنے پیٹ کا دوزخ بھرتے۔

ایک شام جب جعفر مورچوں پر آتش بازی کرنے کے واپس آیا تو اورنگ زیب کے خفیہ قاصد پیش ہوئے۔ ابھی وہ ان کو رخصت ہی کر رہا تھا کہ عنبر نے دو بوڑھے درویشوں کو پیش کیا۔ جعفر دیر تک عنبر اور فقیروں سے باتیں کرتا رہا۔ پھر غسل کیا پوتین پر طلائی کمر بند باندھ کر جڑاؤ خنجر لگایا اور دونوں بوڑھوں کو ساتھ لے کر گھوڑے پر سوار ہوا اور باغ کامران میں اتر پڑا۔ دارا سفید مٹھلیں پردوں کے پیچھے مسند سے لگا بیٹھا تھا اور چھتر سال سے اس کی تازہ نظم سن رہا تھا اور داد دے رہا تھا۔ جعفر کورنش ادا کر کے ایک گوشے میں بیٹھ گیا۔ شعر و ادب کا عاشق شہزادہ جب اپنا مقررہ اور موجودہ وقت عالموں، ادیبوں اور شاعروں کی صحبت میں گزار چکا تو جعفر کی طرف متوجہ ہوا۔

جعفر نے گزارش کی۔

”کابل سے ایک درویش حاضر ہوا ہے جس کو حضرت میاں میر سے نسبت ہے اور

دعویٰ کرتا ہے کہ اسے تسخیر جن اور فنِ تکسیر میں کمال حاصل ہے۔ وہ دشمن کے مقابلے کی شدت سے واقف ہے اور التماس کرتا ہے کہ اگر اسے حکم دیا جائے تو قندھار اٹھا کر صاحبِ عالم کے قدموں میں ڈال دے۔“

دارا کے اشارے پر ایک پیر مرد اندر لایا گیا جو سیاہ کملی میں لپٹا ہوا تھا جس کا ایک ایک بال برف کے گالوں کی طرح سفید تھا۔ آنکھوں سے جلال اور چہرے سے اقبال ٹپک رہا تھا۔ شاہزادے نے سلام کا جواب دیا۔ اسے اپنے پاس بٹھایا اور جعفر کے قول کی تائید چاہی۔ فقیر نے دونوں ہاتھ زانوں پر پھیلائے، نیم باز آنکھوں سے بارگاہ کی چھت کی طرف دیکھا جو فانوسوں کی کہکشاں سے روشن تھی اور فرشتوں کی سی آواز میں بولا۔

”گزشتہ جمعے کو حضرت (میاں میر) نے خواب میں حکم دیا کہ میں قندھار جاؤں۔ صاحبِ عالم کی خدمت میں حاضری دوں اور مدد کی پیش کش کروں۔ آپ کا لشکر قندھار کی فوجوں سے نہیں جتنا توں سے لڑ رہا ہے اور ناکام ہو رہا ہے۔ جتنا توں سے جنت لڑ سکتے ہیں یا قرآن پاک کی آیتیں۔“

تھوڑی دیر سکوت رہا۔ دارا سر جھکائے سوچتا رہا۔ درویش پھر خود کلامی کے سے انداز میں بولا۔

”اگر صاحبِ عالم ”لولیان لشکر“ میں سے ایک لولی عنایت کریں اور کچھ سامان فراہم فرمائیں تو میں اس جن کی نذر چڑھاؤں جس کے قبضے میں قندھار ہے اور صاحبِ عالم کے دخل میں لے آؤں۔“

شاہزادے کی انگلیاں اسی طرح پھول دار سے کھیلتی رہیں۔

”تم نے کس لولی کا انتخاب کیا؟“

”صاحبِ عالم جن کا بتلایا ہوا حلیہ خدمت عالی میں پیش کروں گا اور صاحبِ عالم اس کی تلاش فرما کر غلام کے حوالے کر دیں گے۔“

دارا جس کے لئے میاں میر کی نسبت ولایت کی سند تھی جس نے عمر بھر کبھی جھوٹ بولنے کا ارتکاب نہ کیا تھا۔ جس نے اسی مہم میں بڑے بڑے سادھوؤں، سنتوں اور عالموں اور ساحروں کی عاجزی دیکھ لی تھی۔ ہم رکابوں کی ساری دُعائیں اور پیشین گوئیاں بیکار اور غلط ثابت ہو چکی تھیں جس کے دل پر لکھا ہوا تھا کہ قندھار کی فتح سے ہندوستان میں اسے جو وقار

حاصل ہوگا وہ ”اورنگ زیب“ کو تخت طاؤس سے اور دور کر دے گا۔ اس بھولے دارا نے ایک معصوم بچے کی طرح فقیر کو پر یقین نگاہوں سے دیکھا اور لولی کا حلیہ دریافت کیا۔

”صاحب عالم اس لولی کا قد نکلتا ہوا جسم کسی قدر گول، رنگ سرخی مائل سفید، آنکھیں سیاہ، ابرو مہین اور خمدار، سینہ فریبہ اور بلند، سرین بھاری، ہاتھ اور پاؤں سبک ہیں۔ اس کا نام ”ل“ سے شروع ہوتا ہے۔ داہنے ہاتھ کی پہلی انگلی پر مسہ ہے۔ بائیں ہاتھ کی دوسری انگلی پر تل ہے اور گردن پر لہسن آواز میں کھنک اور رقص میں سحر ہے۔“

”اور!“

”کچھ مشک عنبر اور زعفران۔“

”اور!“

”ایسا مقام جہاں انسانوں کا گزرنہ ہو۔ مجھے اس ”لولی“ کے ساتھ عطا کیا جائے اور انتظار فرمایا جائے کہ پردہ غیب سے کیا نمودار ہوتا ہے۔“

”انتظار کی مدت۔“

”اگر چالیس دن کی مدت میں قندھار کو قدموں میں نہ ڈال دوں تو اگر دن اڑادی جائے۔“

دارا نے اپنے معتبر ندیم اور امیر جعفر کو سوالیہ نگاہ سے دیکھا۔ اس نے دست بستہ گزارش کی۔

”غلام درویش کا ضامن ہے۔“

قلعہ بسنت کے نوبت خانے کے داہنی طرف کشادہ میدان کے قلب میں قد آدم وسیع و عریض چبوترے کے چاروں طرف سنگ سرخ کی ایک نیزے سے بلند دیوار تھی۔ اس کے حلقے میں بھورے پتھر کا مضبوط برج تھا۔ جہاں مغل سپاہ کا ایک دستہ مقیم تھا۔ وہ عمارت اسی وقت خالی کی گئی اور قیام کے سامان سے آراستہ ہونے لگی۔

دو پہر رات باقی تھی جب لالہ کے دروازے پر دستک ہوئی۔ اس نے آنکھ کھولی۔ سرہانے شمع جل رہی تھی اور دروازے پر تھپکیاں دی جا رہی تھیں۔

”کون؟“

”عنبر!“

”کیا ہے؟“

”دروازہ کھولو۔“

اس نے گرم چادر جسم پر لپیٹی اور دھڑکتے دل سے دروازہ کھول دیا۔ عنبر کے ساتھ ساتھ سیاہ پوش مسلح سپاہیوں کا ایک دستہ اندر آیا اور لالہ پر ڈاکوؤں کی طرح جھپٹ پڑا۔ ایک قوی ہیکل سپاہی نے اسے بے بس کر کے اپنی پیٹھ پر لا دیا اور برج میں پہنچا دیا اور حصار کے چاروں طرف تلواریں کھڑی ہو گئیں۔

برج کا اہنی دروازہ اندر سے بند تھا۔ سارے فرش پر سیاہ نمندہ بچھا تھا۔ دیوار سے لگے تخت پر چڑے کے گدے پر لالہ بیٹھی ہوئی تھی۔ اس کے ہاتھ پشت پر بندھے تھے۔ ڈھلکی ہوئی چادر سے سنگ مرمر کی سفید برجیاں نیزوں کے برابر اونچی شمعوں کی تیز روشنی میں نظر آ رہی تھیں۔ چمک رہی رہی تھیں۔ جعفر اپنے ہتھیار اتار رہا تھا۔ درویش نے مشرقی کونے سے نمندہ اٹھا دیا اور ایک زنگ آلود قلابہ پکڑ کر زور کرنے لگا۔ جعفر نے کن اکھیوں سے اسے مصیبت میں دیکھا تو لپک کر قلابہ چھین لیا اور پوری طاقت سے کھینچا تو پتھر کی ایک سل اٹھ آئی۔ جعفر نے اسے زمین پر رکھ دیا اور دوسری سل پکڑ کر الٹ دی اور حیرت سے آنکھیں کھول دیں۔ سامنے سیڑھیاں نظر آ رہی تھیں۔ جعفر نے ایک طاق سے شمع اٹھالی، روشن کی اور سیڑھیاں دیکھنے لگا۔ درویش نے ایک انگلیٹھی میں عنبر سلگا دیا۔ اس کا سفید خوشبودار دھواں سارے برج میں بھر گیا۔ جعفر نے شمع اٹھالی اور وہ سیڑھیاں طے کرنے لگا۔ لوہے کا دروازہ کراہ کر کھل گیا۔ وہ دونوں ایک لمبے چوڑے کمرے میں کھڑے تھے۔ جس کی دیواریں بد صورت اور فرش کھردرا تھا۔ سیاہ لکڑی کے تخت، زرد چڑے کے گدے اوڑھے دیواروں سے لگے بچھے تھے۔ پتھر کی چھوٹی بڑی تپائیاں ادھر ادھر پڑی تھیں۔ طاقتوں پر چھماق، شمعیں، عود دان، انگلیٹھیاں، کولے، نمک اور خشک میوے ڈھیر تھے۔ کونوں میں تفنگیں، سینے کے ٹکڑے، بارود کے ڈبے، تلواریں، گرز، کمانیں، نیزے اور تیر پڑے تھے۔ درویش نے دھیرے سے کہا۔

”لوی کو یہاں لے آؤ۔“

اور اس کی آواز کی گونج بھیانک معلوم ہوئی۔

جب درویش تہ خانے سے باہر چلا گیا اور لالہ کے ہاتھ کھل گئے تب جعفر نے سر اٹھا

آواز میں کہا۔

”لالہ! یہ آخری کوشش ہے۔ اس کے بعد گلا گھونٹ کر اسی تہہ خانے میں چھوڑ دوں

گا۔“

لالہ نے مجبور سپردگی سے جعفر کو دیکھا اور ہونٹوں پر قفل ڈالے کھڑی رہی۔ جعفر کی لرزتی جلتی انگلیاں اس کے ننگے بازوؤں کے ننھے کانپتے صندوقوں پر لرزتی رہیں۔ سیرھیوں پر آہٹ ہوئی۔ لالہ پوسٹین میں سمٹ گئی۔ فقیر ایک بھاری دہکتی ہوئی انگلیٹھی اٹھائے اندر آیا اور جعفر کو مخاطب کر کے آہستہ سے بولا۔

”تم دونوں آرام کرو۔ ابھی ایک پہر رات باقی ہے۔ دروازہ کھول دو۔ میں اپنے

انتظام سے فراغت کر لوں۔“

”دروازہ۔“

”ہاں یہ کیا ہے؟“

اس نے مغربی دیوار کی طرف اشارہ کیا جو شمع کی روشنی میں غور سے دیکھنے پر نظر آگیا۔ جعفر نے پتھر کے دروازے میں لگے ہوئے پھنی کڑے کو کھینچ کر دروازہ کھول دیا۔ فقیر اپنی شمع پر دوسرے ہاتھ کی ہتھیلی کا سایہ کئے دروازے میں داخل ہو گیا۔ جعفر نے اسے کھینچ کر پھر بند کر دیا۔ اس کا ذہن کچھ سوچنے کی کوشش کرنے لگا۔ لیکن سامنے لالہ کھڑی ہوئی تھی۔

لالہ..... لالہ رخ..... لالہ بدن۔

دن بھر کی جیسمانی تھکن اور تین پہر رات کے ذہنی تشنج سے چور جعفر جب لالہ کی عنبریں زلفوں میں منہ ڈھانپ کر سویا تو معلوم نہیں کب آنکھ کھلی۔ لیکن جب آنکھ کھلی تو چودہ طبق روشن ہو گئے۔ تخت کے سامنے درویش چار مسلح دیو قامت سپاہیوں کے ساتھ کھڑا تھا۔ سپاہی پانچوں ہتھیار لگائے بھوتوں کے مانند اسے گھور رہے تھے۔ وہ اچھل کر بیٹھ گیا اور لالہ کو کسبل میں چھپا کر پاگلوں کی طرح ان کو دیکھنے لگا۔

”گھبراؤ نہیں۔ محراب خاں نے تمہاری پیشوائی کو بھیجا ہے۔“

”محراب خاں؟“

”ہاں، قندھار کے قلعہ دار محراب خاں۔“

پھر اس کی آنکھوں پر پٹیاں باندھ دی گئیں اور ہاتھ درویش نے تھام لئے۔ لالہ کو

ہے۔ آپ کی خدمت پر مامور کی جاتی ہے۔“

محراب خاں اس کی پشت سے مسند لگا کر اٹھ گیا اور ایوان جگمگاتے جسموں سے چھلکنے لگا۔ حسین و جمیل جسم لباس کی بے جا تہمت اٹھائے ہوئے ہولناک اداؤں سے سپردگی کا اظہار کرتے شوق کے سمندر میں ڈوب جانے پر آمادہ کرتے ہوئے اس کے ارد گرد رقص کرنے لگے، منڈلانے لگے۔ کسی نے رباب اٹھالیا، کسی نے بازوؤں کے خنجر چمکا کر گھنگھر و چھیڑ دیئے، کسی نے یاقوت کے شہوت اس کے ہونٹوں کے سامنے کر دیئے۔ کوئی اس کے تحت کے سامنے آنکھوں کے پیالے خالی کرنے لگی۔ اور وہ اسی طرح بیٹھا رہا۔ داراشکوہ کی خدمت خواجہ سرا بسنت کی خون پٹکاتی تلوار کھینچے ہوئے اس کے سامنے آئی اور کمر پر ہاتھ رکھ کر غیظ سے دیکھنے لگی اور ”غدار“ کا خطاب دے کر تلوار کر دی۔ اس نے پہلو بدل لیا۔ پھر اصفہان آنکھوں کے سامنے ناچنے لگا۔ صاف ستھری پتھریلی سڑکیں نکیلے گنبدوں، چوکور میناروں اور اسپینی م حرابوں کی سرخ و سیاہ عمارتیں گل چہرہ کینروں، فرشتہ صورت غلاموں، عراقی گھوڑوں، مصری ریشم اور ہندی کم خواب کے لباسوں سے جگمگاتے بازروں کی رونق یاد آئی۔ قصر شاہی کی شوکت، گمشدہ ماں باپ کی محبت، بہنوں کی لگاؤ اور بھائیوں کی رفاقت ایک ایک چیرا اس کے سامنے آ کر کھڑی ہوئی اور امان کی بھیک مانگنے لگی مگر جعفر بیٹھا رہا۔ پھر کسی نے پنکا پکڑ کر کھینچ لیا۔ داراشکوہ سامنے کھڑا تھا۔ داراشکوہ، ولی عہد سلطنت۔ اس کی آنکھوں سے شعلے نکل رہے تھے اور چہرہ غضب سے سرخ تھا۔ تالی بجاتے ہی موت سے زیادہ بھیا تک جلا دوونوں ہاتھوں میں جمدھر اٹھائے ہوئے سامنے آیا اور لال لال آنکھوں سے اسے دیکھنے لگا۔ دازائی ابروؤں کو جنبش ہوئی اور جمدھر اس کے سر پر اٹھ گیا۔ پھر، پھر جیسے ایک طرف پروہ اٹھا۔ اور نگ زیب آ گیا۔ اور نگ زیب حاکم و کن۔ آتے ہی جلا د کا جمدھر سونے کا ہار بن کر اس کے گلے میں جگمگانے لگا۔ اس نے گردن جھکالی اور اس کے رخسار کسی کے لبوں کے لمس سے لرز گئے۔ اس نے پوری آنکھیں کھول دیں تو جیسے لالہ مسکرا دی۔ اس کے جسم سے لالہ کی مخصوص خوشبو اٹھ رہی تھی۔ اس نے آنکھیں بند کر لیں اور کھڑا ہو گیا۔ کسی نے اپنے سفید عریاں بازو اس کی گردن میں ڈال گئے۔

”کہاں؟“

”بسنت۔“

سوتا چھوڑ کر وہ اندھوں کی طرح چلنے پر مجبور ہو گیا۔ پھر اس کے نتھنوں میں خوشبوئیں اور کانوں میں آوازیں آئیں اور پاؤں قالینوں میں دھنس گئے۔ پٹیاں کھولی گئیں۔ صندل کے تخت پر محراب خاں بیٹھا ہوا تھا۔ سفید چہرے پر مہندی سے رنگی ہوئی داڑھی اور تیز نیلی آنکھیں اور بھاری کمر میں جزاؤ خنجر، سب چیخ چیخ کر کہہ رہے تھے کہ تم محراب خاں کے سامنے ہو۔ اس نے کورنش ادا کی۔ محراب خاں تخت سے اٹھا۔ اس کے کندھے پر اپنا وزنی ہاتھ رکھ دیا اور تخت کے برابر رکھی ہوئی ہاتھی دانت کی کرسی پر بٹھا دیا اور تمکنت سے بولا۔

”تم تو ہو صاحبزادہ بلند اقبال کے ذاتی توپ خانے کے وہ میر آتش جس نے قندھار کو دوزخ بنا دیا ہے۔“

جعفر سوچ رہا تھا کہ یہ تعریف ہے یا فردِ جرم۔

”نو جوان! ہم تمہاری شجاعت کی داد دیتے ہیں اور تم سے، سید جعفر صولت جنگ، سے معاہدہ کرنا چاہتے ہیں لیکن تم ضروریات سے فارغ ہو لو۔“

اس نے تالی بجائی اور دو ماہ پیکر اور ستارہ لباس کینیریں اندر آ کر حکم کا انتظار کرنے لگیں۔ محراب خاں نے ان کی طرف دیکھے بغیر حکم دیا۔

”ہمارے مہمان اور دوست مرزا سید جعفر صولت جنگ کی خدمت میں رہو اور ہر حکم کی تعمیل کرو۔“

کینیروں نے سرخم کئے اور اُلٹے قدموں چلنے لگیں۔ خان نے کھڑے ہو کر اور کسی قدر خم ہو کر دونوں ہاتھوں سے اشارہ کیا۔ جعفر کینیروں کے ساتھ چلنے لگا۔ خوشبودار پانی سے لبریز مرمریں حوض میں غسل کر کے وہ باہر نکلا تو شعلہ بدن کینیروں نے سات رقوم جواہر سے آراستہ ہفت پارچہ خلعت پیش کی۔ مرصع ہتھیار کمر سے لگائے۔ سیمیں برتنوں میں میوے اور مشروبات پیش کئے۔ جب وہ محراب خاں کے دولت خانے کی طرف چلا تو شمعیں روشن ہونے لگی تھیں اور فانون جگمگانے لگے تھے۔ سنگ مرمر کے الستر کار اور جھاڑوں سے آراستہ ایوان میں آبنوسی تخت، اصفہانی قالین پر زرد و زمند لگائے محراب خاں بیٹھا تھا۔ جعفر کو دیکھتے ہی ذرا سا اٹھا اور اپنے پاس بٹھا لیا۔ گداز قالینوں پر نیم دائرے میں کھڑی ہوئی کینیریں حرکت میں آئیں۔ کسی کینیر نے دھیمے سروں میں حافظ کی غزل چھیڑ دی اور آہستہ آہستہ رقص ہونے لگا۔ ایک کینیر جھوم جھوم کر چلتی ہوئی آئی اور اپنی سفید تنگی

کمرے صراحی اتاری۔ پیالہ بھر کر پہلے محراب خاں کو پیش کیا اور کٹاری آنکھوں سے جعفر کو دیکھتی رہی۔ جعفر جو اس کے بدن کے پیچ و خم میں کھویا ہوا تھا اپنی ناک کے پاس پیالہ دیکھ کر چونک پڑا اور قبول کیا۔ محراب خاں رقص و سرور سے بے نیاز اسی طرح پیالہ لئے بیٹھا تھا۔ پھر خان نے ہاتھ بلند کیا، ایوان کنیزوں سے خالی ہو گیا۔ محراب نے اس کے بازو پر ہاتھ رکھ دیا۔

”وطن کی خدمت دنیا کی سب سے بڑی سعادت اور دین کی سب سے بڑی عبادت ہے۔“

جعفر خاموش رہا۔

”مغل لشکر کے سردارانِ عظام میں سے صرف ایک جلیل الشان امیر ایسا ہے جو اگر ہماری معاونت کرے تو ہم ایران کو اس عظیم مصیبت سے نجات دلانے میں کامیاب ہو جائیں اور اس امیر کا نام ہے مرزا جعفر صولت جنگ۔“

جعفر نے زبان نہ کھولی۔

”آپ کو دارا کی سرکار سے جو تنخواہ ملتی ہے، ہم اس کی ڈگنی ادا کریں گے اور ایک سال کی فوراً ادا کریں گے اور اس کے عوض میں ہم صرف یہ چاہتے ہیں کہ مغل توپ خانہ ہم کو کم از کم چالیس دن کی مہلت دے دے۔ چالیس دن تک خاموش رہے تاکہ زمین دوز راستیوں سے ہماری کمک آسکے اور زخمی توپ خانے کی مرمت کی جاسکے۔“

”لیکن یہ ہمارے اختیار میں نہیں ہے۔“

جعفر نے بڑے کرب سے جواب دیا۔ محراب خاں نے اس کا بازو پکڑ لیا۔ آنکھوں میں آنکھیں ڈال کر مضبوط لہجے میں ایک ایک لفظ پر زور دے کر کہنے لگا۔

”آپ کے اختیار میں ہے۔ آپ قلعہ شکن، عقدہ کشا، فتح مبارک، کشور کشا اور گڑھ بھنجن نامی توپوں کی خرابی کا بہانہ کر کے خاموش ہو سکتے ہیں۔ ماہر گولہ اندازوں کو معتوب کر سکتے ہیں۔ ہوائی توپوں کے آزمودہ کارتو پچیوں کی جگہ نا تجربہ کارتو پچیوں کو بھیج سکتے ہیں۔ آپ چاہیں تو بارود کے ذخیرے ضائع کئے جاسکتے ہیں۔ آپ چاہیں تو مغل لشکر کو محاصرہ اٹھالینے پر مجبور کیا جاسکتا ہے۔“

جیسے آخری جملہ کہتے کہتے وہ چھلک گیا۔

”لالہ اوہ تو ہے ہی آپ کی۔ اس کے علاوہ قندھار کی ہر کنیز آپ پر حلال کی جاتی

اس نے چپکے سے بازوؤں کو اپنی گردن سے اتار دیا۔ اس کی کمر پر آہستہ سے تھکی دی اور دروازے کی طرف بڑھا۔ کنیریں اپنے حلقے میں لئے ہوئے دوسرے ایوان میں آئیں۔ جس کے وسط میں تختوں کی قطار لگی تھی۔ چمڑے کے دبتر خوان پر چاندی کی لاتعداد قابوں میں انواع و اقسام کی نعمتیں چنی تھیں۔ ایک خوان میں تازہ پھل ڈھیر تھے۔ ایک طرف سے خان آگیا۔ شفیق میزبان کی طرح لے جا کر اس کے ہاتھ دھلوائے۔ اپنے برابر بٹھایا۔ خود قابیں اٹھا اٹھا کر اس کے سامنے لگائیں۔ گوشے میں بیٹھی ہوئی ایک کنیر مدہم سروں میں ارغنون بجاتی رہی۔ ابھی کھانا ختم نہیں ہوا تھا کہ جیسے آسمان پر گرجتے ہوئے بادل زمین پر گر پڑے۔ جیسے ساون بھادوں کی کڑکتی بجلیاں ایک ساتھ جمع ہو کر قلعے پر ٹوٹ پڑیں۔ جیسے زلزلہ آگیا۔ محراب خاں اس سے رخصت لئے ہوئے بغیر باہر نکلا۔ مغل توپ خانہ قیامت ڈھائے ہوئے تھا۔ محراب خاں کے رہائشی مکانات شیشے کے خوانوں کی طرح چور چور ہو گئے۔ پچاس پچاس سیر کے گولے اولے کی طرح برس چکے تو پتہ چلا کہ کتنے ہی روشناس سپاہی اور سردار شکار کئے ہوئے جانوروں کی طرح مردہ پڑے تھے۔ بارود بنانے والے اور توپیں ڈھالنے والے کارخانے زیر و زبر ہو گئے۔ محراب کی مہندی سے رنگی ہوئی حسین داڑھی خوف سے بھیانک ہو گئی جیسے داڑھی خون میں نہا گئی ہو۔ وہ اس کے قریب کھڑا رہا۔ اور اس کی بدحواس آواز سے احکام سنتا رہا۔ پھر چاندی کا ایک خوان سامنے لایا گیا۔ خان نے اپنے ہاتھ سے اشرفیوں کی تھیلی جعفر کے سامنے رکھ دی اور تلوار کمر سے باندھ دی۔ جعفر نے اپنا جائزہ لیا۔ کچھ نہ ملا تو داراشکوہ کی بخشش ہوئی انگوٹھی خان کی نذر کر دی۔ پھر مسلح غلاموں نے اس کی آنکھوں پر پٹی باندھ دی اور وہ سرنگ میں ریٹکنے لگا۔

تہہ خانے میں داخل ہوتے ہی وہ حیرت زدہ رہ گیا۔ دیواروں پر دیبائے روی کے دیوار پوش بیگے ہوئے تھے۔ کاشانی اطلس کے چھت پوش کے نیچے نقری فانوس جگمگا رہے تھے۔ فرش پر مہری قالین بچھے تھے۔ تخت، زرکار تخت پوشوں اور زردوز مسندوں سے سجے ہوئے ڈلہا بنے بیٹھے تھے۔ چاندی کی انگلیٹھیوں میں نجورات سلگ رہی تھیں اور لالہ ریشمی ازار اور ایرانی قبا پہنے دراز تھی۔ ایک کنیر اس کے بالوں کو عود کے دھوئیں سے بسا رہی تھی۔ اسے دیکھتے ہی کنیر سلام کر کے دروازے میں غروب ہو گئی۔ اس نے بڑھ کر دروازہ بند کر دیا اور لالہ کے کھلے ہوئے بے محاسن میں کھو گیا۔

داراشکوہ چاندی کے تخت پر بیٹھا ہوا مجمع البحرین کے کتابت کئے ہوئے اوراق پڑھ رہا تھا۔ خواجہ سرا بسنت طلائی کشتی میں دوسرا جز لئے کھڑا تھا۔ فہیم ایک ہاتھ میں قلم دان اور دوسرے میں قلم پکڑے ہوئے تھا جو عقاب کے پر کی کلغی لگائے ہوئے تھا۔ جعفر نے تخت کے سامنے کھڑے ہو کر کورنش ادا کی۔ دارا نے کاغذ بسنت کی کشتی میں ڈال دیا اور تھیلے کا اشارہ کیا۔

”تمہارے درویش کا کیا حال ہے؟“

”وہ عمل پڑھ رہے ہیں صاحب عالم! اور بندۂ درگاہ دو دن سے ان کی خاموش حضوری کی سزا بھگت رہا ہے۔ آج بڑی مشکل سے بحرے کی اجازت لے کر حاضر ہوا ہوں۔“

”ہمارا خیال ہے کہ وہ اپنے عمل میں اور شدت سے مشغول ہو جائیں۔“

”صاحب عالم! میری گزارش ہے۔“

دارا نے تالی بجا دی۔

بسنت تعظیم دکر کھڑا ہو گیا۔

”مابدولت سوار ہوں گے۔ سرداران لشکر کو حکم پہنچایا جائے کہ ”باب کامرانی“ پر حاضر ہوں۔“

اور دارا کھڑا ہو گیا۔ جعفر تسلیم کر باہر نکل آیا۔

باغ کامران کے داخلے ”باب کامرانی“ کی محراب میں کھڑے ہوئے امیروں نے دارا کی سواری دیکھ کر مجرا ادا کیا۔ میدان میں سپہ سالاروں کے ذاتی رسالوں کے گھوڑے اپنی پاکھیریں پہنے پاؤں پٹک رہے تھے۔ ان کی لگائیں پکڑے جیالے سوار سے سے پاؤں تک اُچی بنے خاموش کھڑے تھے۔

دارا نے مہابت خاں کی طرف نگاہ کی۔ خان نے ہاتھ باندھ کر گزارش کی۔

”ہماری آتش بازی نے دشمن کے کارخانے غارت کر دیئے ہیں۔ جلوس شاہانہ کا

شرف پانے والی عمارتیں زیر و زبر ہو چکی ہیں۔ غلام کی رائے ہے کہ ”عقده کشا“ اور ضرب عزرائیل دوسری توپوں کے ایک دستے کے ساتھ دروازہ بابا دلی پر لگادی جائیں اور چند گھنٹے مسلسل گولہ باری کی جائے تو امید ہے کہ دروازے کو صدمہ پہنچے گا اور دشمن ہماری تلواریں کا شکار ہوگا۔“

راجہ مرزا بے سنگھ نے عرض کیا۔

”خندق عبور کر لی ہے اور دو ہزار راجپوت دیوار کے نیچے پہنچا دیئے ہیں۔ اگر توپ خانے کی مدد حاصل ہو جائے اور برج سے آگ کی برکھا تھم جائے تو کمندوں کے ذریعہ اپنا لشکر قلعے میں اتار دوں۔“

دارا خاموشی سے سنتا رہا۔ پھر سپہ سالاروں کو سواری کا حکم دیا۔ ان کو عقب میں لے کر تمام مورچوں کا معائنہ کیا اور حکم دیا کہ تمام بڑی توپیں دروازہ بابا ولی اور ”برج آب دزد“ پر لگا دی جائیں اور اس وقت تک آتش باری ہوتی رہے جب تک دشمن کی مدافعت ختم نہ ہو جائے تاکہ راجپوت کمندوں کا استعمال کر سکیں۔ دارا اپنی بارگاہ کی طرف مُڑ گیا۔ مہابت خاں اور مرزا راجہ گھوڑے اُڑا کر توپوں کی نشست کے لئے مقامات کا انتخاب کرنے لگے جو جگہ مناسب خیال کی جاتی وہاں ایک نیزہ گاڑ دیا جاتا۔ مغرب کے وقت تک ایک ایک توپ کی نشست کا تعین کر دیا گیا۔ چھوٹی چھوٹی مشعلوں کے جگنوؤں کی روشنی میں ہوائی توپیں اپنی پرانی جگہوں سے اُکھاڑ کر نئے مقامات پر نصب کی جانے لگیں۔ بڑی توپوں کی حرکت کے لئے صبح کا انتظار کیا جانے لگا۔



ادھر سورج کی پہلی کرن نے سرخ بارگاہ کے زریں کلس کو سلام کیا اور ادھر ہزاروں خچر اور سپاہی فولاد کے ہاتھیوں جیسی توپوں کو اونچے راستوں سے گزار کر نئے مقامات تک پہنچانے کی سر توڑ کوشش کرنے لگے۔ میدان جنگ تک، جو شور و غل کا آشنا ہوتا ہے، اس کہرام سے دہل اُٹھا۔ ایک پہر رات گئے تک یہ ہنگامہ جاری رہا۔ صبح ہوتے ہی دارا سوار ہوا۔ مرزا راجہ بے سنگھ کے مورچوں کا معائنہ کر کے ہوائی توپوں کی نشست دیکھی اور دادا دی۔ پھر ”دروازہ بابا ولی“ پر گیا۔ مہابت خاں نے پہاڑی کے چھوٹے ٹیلوں پر جو بڑی بڑی سات توپیں لگا کر رکھی تھیں، انہیں ملاحظہ کیا۔ تو بچپوں کو انعام اور سرداروں کو خلعت عطا کئے جانے کا حکم دیا اور خان کا منصوبہ بن کر واپس ہوا۔ بارگاہ پر اترتے ہی پٹتوں اور فقیروں کو یاد کیا گیا اور قندھار پر مرکزی حملے کے لئے مبارک ساعت کا حکم دیا گیا۔ ساتھ ہی سید جعفر کی طلبی کا حکم ہوا۔

بال بال میں موتی پروئے، انگ انگ میں زیور گوندھے لالہ نیلے قالین پر آہستہ

آہستہ رقص کر رہی تھی جیسے شاہ جہاں کا خاص بجرہ جمنا پر ڈول رہا ہو۔ ایک کینر ستار لے بیٹھی تھی۔ جیسے نئی ماں اپنی گود میں کھڑے ہوئے بچے کو چوم رہی ہو۔

سرخ و سفید جعفر چھوٹی چھوٹی بھوری مونچھوں کو پچھوں کے ڈنک بنائے ایرانی مخمل کا جامہ پہنے، موتیوں کے تلمے لگائے، مندریل پر مرصع کلغی سجائے داراشکوہ کی طرح مسند سے لگا گلاب کا پھول سونگھ رہا تھا اور لالہ کے لہریں لئے ہوئے بے پناہ جسم کے ایک ایک زاویے اور ایک ایک آن کو عمر بھر کے لئے اپنی آنکھوں میں قید کر لینا چاہتا تھا کہ ایک کینر ادب سے چلتی ہوئی اس کے پاس آئی اور کان کے پاس ہونٹ لا کر آہستہ سے بولی۔

”آپ کو دربار میں یاد کیا گیا ہے۔“

جعفر شہزادگان والا تبار کی تمکنت سے اٹھا۔ تلوار کا زاویہ درست کیا اور بیٹھی بیٹھی نگاہوں سے لالہ کو دیکھتا ہوا کینر کے ساتھ نکل گیا۔

محراب خاں تخت پر بیٹھا تھا۔ داہنے بائیں کرسیوں پر امرائے لشکر موجود تھے۔ خان نے تخت سے اٹھ کر پیشوائی کی اور ایک سیمیں کرسی پر بٹھا دیا۔ غلاموں کی ایک قطار چاندی کی کشتیاں اٹھائے حاضر ہوئی۔ محراب خاں پھر تخت سے نیچے اُترا۔ ایک کشتی کو بوسہ دیا۔ اپنے سر تک بلند کیا اور غلام کے ہاتھوں پر رکھ کر سرپوش اٹھایا۔ کشتی میں ایک تلوار رکھی تھی۔ محراب خاں نے دونوں ہاتھوں سے وہ تلوار اٹھالی۔ ایک امیر نے آگے بڑھ کر جعفر کی کمر خالی کر دی۔ محراب خاں نے اپنے ہاتھوں پر رکھی ہوئی تلوار کو بوسہ دیا اور جعفر کی کمر میں باندھ دی اور کڑک دار آواز میں بولا۔

”دربار ایران سے عطا کیا گیا خطاب میرزائی اور شمشیر شاہزادگی مبارک ہو۔“

اور ایک طلائی حاشیے کا پروانہ کشتی سے اٹھا کر جعفر کے سر پر رکھ دیا۔ جسے اس کے ہاتھوں نے سنبھال کر اپنے سینے سے لگا لیا۔ غلاموں کی قطار نے کشتیاں اپنے سروں پر اٹھا لیں۔ امیروں کے رخصت ہونے پر محراب خاں نے ”فرزند ارجمند“ کو اپنے پاس بٹھا لیا اور دیر تک سرگوشیاں ہوتی رہیں۔

وہ لالہ کے بدن سے لبالب بھرے ہوئے آغوش کی لذت سے مخلوظ ہوتا رہا۔ پھر جدائی کی شیریں شکایتیں سن کر برج کے باہر نکل گیا۔ عنبر نے تسلیم کے لئے جھکتے ہوئے عرض کیا کہ سرکار سے طلبی آئی ہے۔ وہ پھانک پر کھڑے ہوئے گھوڑوں میں سے ایک گھوڑے پر

سوار ہوا اور ہوا سے باتیں کرنے لگا۔

دارا سفید جامے پر سیاہ نیم آستین پہنے، کانوں کے اوپر گیسو اور نیچے موتی ڈالے سفید اطلس کا چست پانجامہ پہنے دیوار میں لگے ہوئے نقشے کو دیکھ رہا تھا۔ پشت پر راؤ چھتر سال کان کی لوؤں تک موچھیں چڑھائے شاہ جہانی خود سنہری کلغی لگائے سیمین زرہ بکتر پر طلائی کمر بند میں دوہری تلواریں باندھے مستعد تھا۔ چوہدار کی آواز قدموں کی چاپ پر دارا نے گردن موڑ کر دیکھا تو جعفر کورنش ادا کر رہا تھا۔

”صبح کی کرن پھوٹتے ہی قندھار کو توپوں کے گولوں سے بھر دو۔“

جعفر نے سر جھکا کر تسلیم کی۔

”مہابت خاں اور مرزا راجہ گولے بارود کے لئے قاصد پر قاصد بھیج رہے ہیں۔“

رات ڈھلتے ڈھلتے ضرورت کا سارا سامان مہیا کر دیا جائے گا۔“

دارا کے نزول فرماتے ہی توپ خانے کا سارا ذخیرہ مشرقی فصیل سے لگے ہوئے ان گنت حجروں میں منتقل کر دیا گیا تھا اور معتبر سپاہ کا زبردست پہرہ کھڑا کر دیا گیا تھا۔ جب دارا نے باغ کامراں میں جلوس کیا اور بسنت سید جعفر کے عمل میں رہا اور ذاتی توپ خانے کے علاوہ شاہی توپ خانہ بھی اس کے دخل میں آ گیا تو یہ ذخائر اس کے حکم کے مطابق تقسیم ہوتے رہے اور نئے ذخیرے جمع ہوتے رہے۔ جعفر بڑے تردد سے دارا کے حضور میں کھڑا حکم سنتا رہا۔ اپنے کوشک میں پہنچتے ہی اس نے عمر رضا، قلی فرہاد خاں اور حسین علی وغیرہ پارس نژاد سرداروں کو طلب کیا۔ کلام اللہ پر ہاتھ رکھ کر قسمیں کھائی گئیں۔ ہر طرف سے اطمینان کر کے جعفر نے ماتحت سرداروں کے سامنے اپنا منصوبہ کھول کر رکھ دیا۔ دارا کے جلال نے تھوڑی دیر ان کی زبانوں کو ساکت رکھا لیکن جعفر کی طاقت لسانی ضائع نہ گئی۔ اورنگ زیب کی شفاعت کی امید نے ان کے حواس مجتمع کر دیئے اور انہوں نے اپنا مستقبل جعفر کے قدموں میں ڈال دیا۔

پھر وہ رات طلوع ہوئی جس کے بطن سے پیدا ہونے والے ایک معمولی حادثے نے مغلوں کی زریں تاریخ کا رخ موڑ دیا۔ قندھار کے موسم سرما کی صاف ستھری لرزتی کانپتی رات جوان ہونے لگی تھی۔ چٹکیاں لپٹی ہوئی ٹھنڈی ہوا میں مشعلیں لرز رہی تھیں۔ الاؤ چمک رہے تھے۔ راجپوت سپاہیوں کی ٹولیاں ہر ممکن چیز اوڑھے پانچوں ہتھیار لگائے الاؤ کے گرد

کھڑے بیٹھے اپنے پرکھوں کے افسانے سن رہے تھے۔ مغل تیمور اور چنگیز کی یلغار دہرا رہے تھے، اوزبک بچے گارہے تھے۔ اور سب نیزوں کے پھلوں میں لگی ہوئی مشعلوں کے پیچھے اونی خیموں کو دیکھنے کی کوشش کر رہے تھے جس کے نمودوں پر ایک بڑا بھاری لحاف بچھا تھا اور لحاف کے اندر ڈھکی ہوئی انگلیٹھیاں دکھ رہی تھیں اور ماں کی گود سے بھی زیادہ گرم لحاف ان کا انتظار کر رہا تھا۔ داراشکوہ جنگی کاروبار تہہ کر کے رکھ چکا تھا اور ”مجمع البحرین“ کی کتاب کی تصحیح کر رہا تھا۔ سردارانِ عظام اپنے معتبر سوراؤں کا دربار لگائے کل کی مہم کا نقشہ سمجھا رہے تھے۔ لالہ قالیوں کے فرش پر سیٹل پائی بچھائے لیٹی تھی اور کم سن خواجہ سرا اس کے جسم کی مالش کر رہے تھے۔ محرابِ خاں قزلباشوں کے ساتھ منہدم دیواروں کی مرمت کا معائنہ کر رہا تھا اور جعفر مسند پر کہیاں گاڑھے دونوں ہاتھوں میں سر تھامے اپنے اس مستقبل کی صورت دیکھنے کی کوشش کر رہا تھا جو منصوبے کے آتشیں دریا کے اس پار کھڑا تھا۔ پھر ایک دھماکا ہوا۔ گویا ”گڑھ بھنجن“ جیسی سینکڑوں توپیں ایک ساتھ دغ گئی ہوں۔ جیسے ”ہتھیار نکبت“ کے سارے بادلوں کی گرج جمع کر کے ایک ساتھ چھوڑ دی گئی ہو۔ ”مجمع البحرین“ کے ورق بکھر گئے۔ مہابت خاں اپنے عہد کا سب سے وزنی بکتر پہننے لگا۔ مرزا راجہ بے سنگھ نے گھڑیاں پھونک کر گھوڑا طلب کر لیا۔ رستم خاں فیروز جنگ دسترخوان سے اچھلا اور اپنے ہاتھی کے ہودج پر چڑھ گیا۔ لالہ خواجہ سراؤں کے ریشمی ہاتھوں سے پھل کر کھڑی ہو گئی لیکن آئینے میں اپنا برہنہ عکس دیکھ کر دھپ سے بیٹھ گئی۔ جعفر کا پاؤں کئی بار رکاب سے پھسل گیا اور محران خاں دروازہ بابا ولی کی نو ساختہ دیوار کے نیچے شکر کے سجدے میں گر پڑا۔ مشعلوں کے دریا چاروں طرف سے چلے اور بسنت کے قلعے کی مشرقی دیوار کے سامنے پھیل گئے۔ کئی فرلانگ کے رقبے میں بارود کے حجروں اور سیسے کی چادروں کا ملبہ پڑا تھا۔ دارا اپنے گھوڑے پر سوار اس جگہ کھڑا تھا جہاں سیاہ لاشوں کے چیتھڑے پڑے تھے اور اٹھتے ہوئے شعلوں پر ہزاروں آدمی پانی ڈال رہے تھے۔ ساری فضا جلتی ہوئی لاشوں کی بو سے مسوم تھی لیکن دارا نے اپنی ناک پر رومال تک نہ کھا۔ وہ اس طرح کھڑا تھا جیسے اپنے چہیتے بیٹے کی لاش پر کھڑا ہو۔ اس کے چہرے کے خطوط لٹک گئے تھے۔ آنکھوں سے وحشت ٹپک رہی تھی۔ بے جان سے ہاتھوں میں لگام تھی اور گھوڑا دم تک ہلانا بھول گیا تھا۔ پھر اس نے داہنی رکاب کے پاسے کھڑے مہابت خاں اور مرزا راجہ اور فیروز جنگ کو غضب ناک نگاہ سے دیکھا اور پوری آواز سے گرجا۔

”تحقیقات کی جائے اور اگر سلیمان شکوہ پر بھی جرم ثابت ہو تو عبرت ناک سزائیں دے کر سولی پر لٹکا دیا جائے۔“

اور بارگاہ کی طرف باگ اٹھادی۔

مہابت خاں اور مرزا راجہ کے سراپردہ خاص میں عدالتیں قائم ہو گئی تھیں اور بسنت کے قلعے کے ایک ایک ذمہ دار آدمی کی فہرست مکمل ہو گئی تھی۔ سید جعفر اس خفیہ فہرست کی تکمیل کے بعد صبح ہوتے ہوتے ایک ایک من کے پاؤں اٹھاتا اپنے کوشک میں واپس آیا۔ سامنے عنبر، رضا قلی، فرہاد خاں اور حسین علی چہروں پر خوف کے تو بڑے چڑھائے کھڑے تھے۔ پٹاخوں کی زرد روشنی میں جعفر ان کی ناک صورتوں کے نقوش پڑھتا رہا اور پھر ایک بھیانک خوف کی ٹھنڈک اس کی ہڈی میں تیر گئی۔ اس نے ان چاروں کو اپنے ساتھ لیا اور برج میں چلا گیا۔ درویش تخت پر جا نماز بچھائے دو زانوں بیٹھا تھا۔ شمع دان کی لرزتی روشنیوں میں اس کے ہونٹ کانپ رہے تھے اور تسبیح کی فیروزی دانے اُگلیوں سے پھسل رہے تھے۔ جعفر نے ساتھیوں کو برج میں چھوڑا اور خود تہہ خانے کا دروازہ کھول کر نیچے اتر گیا۔ فانوسوں کی تیز روشنی میں لالہ اپنے ریشم پوش تخت پر طلوع ہوتی ہوئی صبح کی میٹھی نیند میں غرض پڑی تھی۔ فرش پر کسن خواجہ سرا کبلوں میں لپٹے گٹھڑے بنے پڑے تھے۔ جعفر ایک ایک چیز کو دیکھتا ہوا سرنگ میں کھلنے والے دروازے کے سنگین پٹ کے قریب آیا۔ کھول کر دیکھا۔ قزلباشوں کا ایک دستہ سیاہ پگڑیوں کے شملوں میں منہ چھپائے کھڑا تھا۔ انہیں انتظار کرنے اور مشعلیں بجا دینے کا حکم دیا اور برج میں آکر عنبر، رضا قلی، فرہاد خاں اور حسین علی کو اپنے ساتھ آنے کا اشارہ کیا۔ وہ لالہ کو کن اکھیوں سے دیکھتے ہوئے سرنگ کے دروازے کی طرف بڑھے۔ ابھی چند قدم ہی چلے تھے کہ قزلباش بھٹیروں کی طرح جھپٹے اور زہر میں بچھے خنجر دستوں تک سینوں میں اتار دیئے۔ دارا کے دست خاص سے لکھے ہوئے فرامین لے کر تین قاصد صبار قمار سمندروں پر سوار ہوئے اور کابل، بلخ اور بدخشاں کے راستوں پر زخمی عقابوں کی طرح اڑنے لگے۔ سرحدی دیہاتوں پر ہزاری منصب دار متعین ہوئے کہ جس قیمت پر اور جس قدر بارود اور سیسہ ممکن ہو، فراہم کیا جاسکے۔ تمام بلند مقامات پر تیر انداز مورچہ باندھ کر بیٹھ گئے۔ شمال سے جنوب تک میلوں میں پھیلا ہوا مغل لشکر سٹ کر ایک جگہ آہنی دیوار بن کر کھڑا ہو گیا کہ مغل توپ خانے کی خاموشی سے فائدہ اٹھا کر غنیم اپنے آتش خانوں کے ساتھ دھاوا نہ کر دے۔ بچا

کھچا آتش گیر سامان آڑے وقت کے لئے محفوظ کر دیا گیا۔

ایک دن ایک مہینے کی طرح کاٹا گیا۔ ایک ہفتہ ایک ایک سال کی طرح گزارا گیا۔ لیکن سونے کے بھاؤ خریدار ہوا سامان توپ خانہ اتنی مقدار میں بھی میسر نہ ہو سکا کہ ”گڑھ بھنجن“ اور عقدہ کشا جیسی بھاری توپیں سلای کے لئے بھی داغی جاسکیں۔ کابل، بلخ اور بدخشاں سے قاصدوں کی واپسی کا آسمان سے اترنے والے فرشتوں کی طرح انتظار ہوتا لیکن وہ کسی طرح آہی نہ چکتے۔

دارا اپنے خاص سواروں کے ساتھ باغ کامران سے برآمد ہوا۔ اخوند کے قلعے کو جانے والے ٹیڑھے میڑھے راستے پر بڑھ رہا تھا کہ پہلو سے گھوڑوں کی ٹاپوں کی آوازیں آئیں۔ دارا نے باگ کھینچ لی۔ چند سوار دریافت حال کے لئے عقب سے نکلے۔ آنے والوں نے دارا کا طوغ دیکھتے ہی گھوڑوں کی پیٹھ چھوڑ دی۔ زمین بوس ہوئے اور آگے بڑھے۔ خواص خان کو دیکھتے ہی دارا چونک پڑا اور حاضری کا سبب پوچھا۔ خواص خاں نے پٹکے سے خریطہ زریں نکال کر پیش کر دیا۔ دارا نے بوسہ دیا۔ پیش قبض سے مہر توڑی اور مکتوب شہنشاہ کھولا۔ مرقوم تھا۔

”مہین پور خلافت!“

مطلع کیا جاتا ہے کہ بادشاہ بیگم کے مزاج کی ناسازی سنگین صورت اختیار کر گئی ہے۔ اس لئے تاکید کی جاتی ہے کہ مہم مہابت خاں کے ہاتھوں سونپ کر امرائے نامدار اور راجگانِ جلالت آثار کے ساتھ فوراً کوچ کرو کہ بادشاہ بیگم کی آنکھیں ٹھنڈی ہوں اور مابدولت کو سکون قلب میسر ہو۔

(مہر برائے) ابوالمظفر شہاب الدین محمد شاہ جہاں غازی صاحب قران ثانی“
احتیاط کے پیش نظر خواص خاں کو ہم رکاب لیا۔ اخوند کے قلعے کی طرف چلتے ہوئے راؤ چھتر سال کو حکم دیا کہ پوری رازداری کے ساتھ امرائے جلیل الشان کو طلب کیا جائے۔ میر سامان ملا فاضل کو حکم ہوا کہ ہزاری منصب داروں کے ساتھ اڑے اور دو دو منزلوں کے بعد قیام کا انتظام کرے۔

باغ کامراں کی سفید بارہ دری کے سرخ قد آؤم چبوترے کے چاروں طرف مغل اور راجپوت سپاہیوں کا سخت پہرہ کھڑا تھا۔ خواجہ مراٹکا داغے سے معذور تھے۔ تمام دروں پر

پروے پڑے تھے۔ اندر مہابت خاں خانِ کلاں نجابت خاں مرزا راجہ، رستم خاں فیروز جنگ دارا کے جلوس کا انتظار کر رہے تھے۔ پھر دارا راؤ چھتر سال راجہ راجپوت راؤ رتن سنگھ ہاڑا، سید جعفر اور رانا جگت کے ساتھ برآمد ہوا۔ دارا نے بیٹھتے ہی ظلِ سبحانی کے فرمان کا مضمون بنا دیا۔ مہابت خاں اپنی کرسی سے اٹھ کر تخت کے سامنے کھڑا ہوا۔ اعتماد شہنشاہی کے شکرے میں سلام کئے۔ دارا نے اپنی کمر سے تلوار کھولی اور نیابت کے نشان کے طور پر خان کی کمر سے باندھ دی۔ خان نے کورٹش ادا کی اور گزارش کی۔

”غلام کی استدعا ہے کہ بارگاہ شاہ بلند اقبال اسی طرح برپا رہے۔ نشان کھلے رہیں اور مورچے قائم رہیں۔ صاحب عالم سپاہِ خاصہ کے ساتھ کوچ فرمائیں۔ مہابت خانی لشکر کے افواج شاہی کے مقامات پر مستعد ہوتے ہی افواج شاہی قسطوں میں رخصت ہوں تاکہ غنیمت کے اچانک حملوں سے فتوحات سابقہ محفوظ رہیں۔“

دارا نے اس دوراندیش مشورے کی تائید کی اور دربار برخواست کر دیا۔ چھوٹے چھوٹے راستے جو ہلکے رسالوں کے متحمل ہو سکتے تھے، منتخب ہوئے اور دوپہر ہوتے ہوئے دارا پانچ ہزار سواروں کے ساتھ بظاہر شکار کے لئے سوار ہوا اور ہاتھ پر باز بٹھا کر باگیں اٹھا دیں۔



شاہزادہ ایک ایک کوچ میں دو دو منزلیں لپیٹتا ہوا شاہ جہاں آباد کی حدود میں داخل ہو گیا۔ سائے لمبے ہو چکے تھے۔ مغربی آسمان پر قرمزی بادلوں کی دھاریوں میں سرخ پوش سورج غروب ہوتے ہوئے رہ گیا تھا۔ جیسے جشن کی روشنیوں میں جگمگاتی جمنا میں ظلِ سبحان کا یا قوتی بجرہ کھڑا ہو۔ دورِ قطب کی عظیم الشان عمارتیں افق کی گود میں سر رکھے کھڑی تھیں۔ مقامی امراء اس بارگاہ کے سامنے پیشوائی کو حاضر تھے جو ولی عہد کی آمد کی اطلاع ملتے ہی برپا کر دی گئی تھی۔ بارگاہ کے اندرونی درجے میں ایک غلام دارا کی نیم آستین میں تکیے لگا رہا تھا، دوسرا پٹکا باندھ رہا تھا کہ راؤ چھتر سال ہاتھ باندھ کر سامنے آیا۔ دارا نے پائیں ابرو کے اشارے سے عرض و طلب کی اجازت دی۔ راؤ نے گزارش کی۔

”صاحب عالم! جس شہر سے پورے قندھار کو روند ڈالنے کے یوگ لشکر لے کر نکلے ہوں اس شہر میں چند ہزار سواروں کے ساتھ داخل ہونا راجِ قیمتی کے خلاف ہے۔ یدھ جاری

ہے لیکن ہماری جھولی میں وجے کی کوئی ایسی پونجی نہیں جسے مہابلی (شاہ جہاں) کے چرنوں میں رکھا جاسکے۔ رعایا کی بھونکی آنکھوں کو دکھلایا جاسکے۔ اس لئے نویدین ہے کہ صاحب عالم رات چڑھے سوار ہوں اور ہم لشکر پھیلا کر صبح ہوتے ہوتے شہر میں داخل ہوں۔ رعایا سمجھے گی کہ صاحب کی فوجیں رات سے داخل ہو رہی ہیں اور ابھی تک داخل نہیں ہو چکیں۔“

دارا نے گردن موڑ کر راجہ راج روپ اور رانا جگت کو دیکھا۔ دونوں نے ہاتھ جوڑ لئے اور ایک آواز میں بولے۔

”راؤ کی رائے راج نیتی کے مطابق ہے۔“

لیکن دارا جو سر سے پاؤں تک محبت ہی محبت تھا اور غم سے پگھلا جا رہا تھا، چند گھڑیوں کی مزید تاخیر کے لئے تیار نہ ہو سکا۔ آہستہ سے بولا۔

”راؤ نے جو کچھ کہا ہے وہی ہمارے دماغ نے بھی ہم سے کہا تھا لیکن ہم دل کے

ہاتھوں مجبور ہیں۔ سیاست اور محبت دو سوتیلی بہنیں ہیں جن میں تم صلح نہیں کر سکتے۔“

اور تلوار کے قبضے پر ہاتھ رکھ دیا جو روانگی کا حکم تھا اور گھوڑے پر سوار ہوتے ہی ایڑ لگا دی۔ تھوڑی دیر بعد شاہ جہاں آباد کے نیم روشن اور آباد بازار اس کے گھوڑے کی ٹاپوں سے گونجنے لگے۔ قلعہ معلیٰ کے قلعہ دار کو اتنی مہلت بھی فضل سکی کہ باقاعدہ سلام کو حاضر ہوتا۔ لاہوری دروازے پر تھوڑے سے گرز برداروں اور خاص برداروں کو لے کر رکاب بوسی کی سعادت حاصل ہو سکی۔ وہ ہمیشہ کی طرح نوبت خان پر اتر پڑا۔ دولت خانہ خاص کی طرف پاپیوہ چلا۔ روشن راستوں کے دونوں طرف سے خواجہ سراؤں، چیلوں اور شمشیر زادوں کی مبارک بادیاں برس رہی تھیں۔ دیوان عام کے خاص باغ میں قدم رکھتے ہی مقرب خاں حاضر ہوا۔ قدم بوس ہو کر گزارش کی۔

”ظلیٰ سجانی مٹمن برج میں تشریف فرما ہیں۔“

زنگی خواجہ سراؤں کی تلواریں ہٹا کر بادشاہ بیگم آگے بڑھیں اور دارا کی پیشوائی کی۔ ایک فانوس کی مدہم روشنی میں سفید کشمیری چادر اوڑھے ظلیٰ سجانی سو رہے تھے۔ اس نے آرام گاہ کی پابنتی کھڑے ہو کر سلام کئے پائے مبارک کو بوسہ دیا اور خاموش کھڑا شہنشاہ کا سفید چہرہ دیکھتا رہا اور سوچتا رہا کہ اتنی قلیل مدت میں وہ کتنے ضعیف ہو گئے ہیں۔ پھر خواجہ سراغیم نے گستاخی کی حد تک آ کر گزارش کی۔

”حمام تیار ہے۔“

لیکن وہ اسی طرح کھڑا رہا۔ آخر بادشاہ بیگم نے اس کے شانے پر ہاتھ رکھ دیا۔
نگاہیں ملیں۔ بادشاہ بیگم اسے برج سے باہر لے گئیں اور حکم دیا۔

”غسل کرو۔ دسترخوان پر بیٹھو کہ صورت پہچانی جائے۔“

وہ بادشاہ بیگم کے حسن کی بے سائیکھوں پر گھسٹتا ہوا اپنے محل کی طرف چلا گیا۔



قلعہ معلیٰ سے مسجدوں، مسجدوں سے دیوان خانوں، دیوان خانوں سے بازاروں اور بازاروں سے ایک ایک چھت اور ایک ایک کان تک دارا کی نامراد واپسی کی خبریں حاشیوں کی خلعتیں پہن کر پھرنے لگیں۔ لوگوں نے اپنی آنکھوں سے دیکھا تھا کہ شاہزادے کی رکاب میں وہ جلیل الشان منصب دار نہ تھے جن کے نقاروں کی دھمک سے بارہ بارہ کوس تک کی زمین دہل اٹھتی تھی۔ زرکار جھولوں، سنہری عماریوں اور جڑاؤ چھتروں والے وہ مشہور عالم ہاتھی نہ تھے جن کی ٹھوکریں بڑے بڑے سورما غداروں کے خون سے رنگین تھیں۔ فولاد کے عفریتوں کی طرح سینکڑوں خچروں اور بیلوں کے کندھوں پر سوار وہ بھاری تو ہیں نہ تھیں جنہوں نے صدیوں پرانے پشتینی باغی دارالحکومتوں کو مٹی کے گھروندوں کی طرح توڑ پھوڑ کر پھینک دیا تھا۔ وہ طوغ و علم نہ تھے جن کی پرچھائیں کے سامنے بڑے بڑے نامی بادشاہ اور مہاراجے گھٹنوں کے بل گر پڑتے تھے۔ تخت و تاج کے سائے میں پلے ہوئے وہ آزمودہ کار امراء نہ تھے جن کے سینے شاہی تمغوں سے زرد، پیٹھ ڈھال اور زخم کی تہمت سے پاک اور کمر دوہرے خنجروں سے مزین ہوا کرتی تھی۔ دارا کی سواری کا ان تمام متعلق اور منسوب خدم و حشم سے محروم ہو جانا کسی بھاری شکست کے مترادف تھا۔ ایسی شکست جو کبھی کسی ولی عہد کو نصیب نہ ہوئی۔ قندھار کو اورنگ زیب بھی چھین نہ سکا تھا۔ لیکن اورنگ زیب کی قندھار سے واپسی شاہ جہاں آباد کو یاد تھی۔ طبل بجاتے ہوئے اونٹوں کی قطاروں کے پیچھے نشان کے ہاتھی جن پر اورنگ زیب کے علم لہرا رہے تھے۔ اوزبک شجاعوں کے پرے جھے جو شیروں اور چیتوں کی کھال کے سینہ بند پہنے کمر بندوں میں بھاری بھاری تنگی تلواریں لٹکائے پہاڑ ایسے گھوڑوں پر سوار چل رہے تھے جن کے پیچھے کھلے ہوئے چھکڑوں پر سینکڑوں ایرانی، المانی اور بدخشان کینروں کے جھرمٹ تھے۔ جن کے چہروں سے ستارے روشنی اور پھول تازگی مانگتے تھے۔ ان کے ساتھ ماہر فن

صناع اور فنکار غلاموں کا ازدحام تھا۔ پھر سپہ سالاروں کی سواریاں تھیں جن کے ناموں کی ہیبت قلعوں اور شہروں کو سرسواری فتح کر لیا کرتی تھی۔ ان کے پیچھے بلخ و بخارا غزنیوں اور سمرقند کے باغی تھے جو لمبی عبائیں پہنے اور بھاری عمامے باندھے تھے۔ ان کے ہاتھ پشت پر چاندی کی زنجیروں میں جکڑے ہوئے تھے اور جو گرفتار شیروں کی طرح جھوم جھوم کر چل رہے تھے۔ مذہب عماری پر فولاد کا لباس پہنے خود میں سیاہ عقاب کا پر لگائے متانت و شجاعت کا لبادہ اوڑھے مرصع چھتر لگائے بیٹھا تھا۔ ہاتھی کے چاروں طرف وہ نامی گرامی امراء پروانوں کی طرح اڑ رہے تھے جو اپنی زندگی میں افسانہ بن گئے تھے۔ پشت پر چھینے ہوئے جھنڈوں، گھوڑوں، اونٹوں، ہاتھیوں اور توپوں اور خزانوں کا سلسلہ چلا آ رہا تھا۔ اس شان و شکوہ، ہیبت و سطوت نے رعایا کے دل سے یہ بات نوج کر پھینک دی تھی کہ شاہزادہ قندھار سے ناکام واپس ہوا ہے۔ وہ سپاہی جو دارا کی رکاب میں لڑے تھے، دکانوں، مکانوں اور خانقاہوں میں پہنچے۔ ان سے قندھار کے گرم موضوع پر گفتگو ہوئی۔ انہوں نے جو شکست کے چشم دید گواہ تھے، اپنا دامن بچانے کے لئے ایرانی توپ خانے کی آتش باری کا قصیدہ پڑھایا اشارہ دیا کہ دشمن کا خفیہ نگام اتنا بہتر تھا کہ ان کا ایک آدمی شاہی توپ خانے کا تمام ساز و سامان برباد کر کے چلا گیا۔ ان دونوں باتوں کا عوام پر الٹا اثر ہوا۔ انہوں نے یہ بھی بتایا کہ کس طرح شاہزادے نے جاتے ہی قندھار کے تین طرف پھیلے ہوئے سارے قلعوں کو فتح کر لیا تھا اور کس کس جتن سے قندھار پر جان لیوا دھاوے کئے تھے۔ لیکن اس پر کسی نے توجہ نہ دی۔ اس بات کو وہ شاہی اشتہار بازی سے زیادہ اہمیت نہ دیتے تھے اور یقین کئے بیٹھے تھے کہ دارا قندھار کے کسی قلعے کی ایک اینٹ تک حاصل نہ کر سکا تھا۔ ثبوت صاف تھا اور موجود تھا۔ یعنی نہ لوٹڈی نہ غلام، نہ جھنڈے نہ علم، نہ توپ نہ تلوار، نہ اشرفی نہ روپیہ۔ دارا چند ہزار سپاہیوں کے ساتھ خالی ہاتھ واپس آیا تھا۔ مگر معاملہ یہیں تک رہتا تو بھی غنیمت تھا لیکن یہاں تک مشہور کیا گیا کہ مرزا راجہ بے سنگھ اور خان کلان معظم خاں جیسے جلیل الشان سپہ سالار اپنی پوری فوجوں کے ساتھ کاٹ کر پھینک دیئے گئے۔ مہابت خان، ہندوستان کا سب سے بڑا اور بوڑھا سپاہی شاہزادے سے ناخوش ہو کر کابل چلا گیا۔ اور جب اس شکست فاش کی خبریں شہنشاہ کو ملیں تو برہم ہو کر شاہزادے کو واپسی کا حکم دیا اور اب شاہزادہ معتبوب ہے، بجز موقوف ہے۔ یہی نہیں بلکہ اس غم نے ظل سجانی کو یردہ یوش کر دیا۔ درشن جھرو کہ تک میں بیٹھنا ترک کر دیا۔ کسی کو باریاب ہونے

کی اجازت تک عطا نہیں ہوتی۔ یہ آخری دلیل سب سے مضبوط تھی۔



سعد اللہ خاں وزیر اعظم انتقال کر گیا اور شہنشاہ نے رائے رایاں رگھوناتھ راؤ کو وزارتِ عظمیٰ کا قلم دان سونپ دیا۔ میدانِ جنگ میں ہاتھ پر چڑھ کر فوجیں لڑانا اور سعد اللہ خاں کی مسند پر بیٹھ کر شاہ جہاں جیسے نازک مزاج اور بوڑھے شہنشاہ کے سائے میں حکومت کرنا دو مختلف کام تھے۔ رائے رایاں ظل سبحان کا تقرب نہ حاصل کر سکا۔ بیمار شہنشاہ کو سیاست کے نشیب و فراز سمجھا کر رعایا کے قریب نہ رکھ سکا۔ درشن جھروکہ خالی اور تخت طاؤس ننگا پڑا رہا۔

شاہ جہانی مسجد کی پشت پر لکڑی کے ستون پھوس کی گول چھت اٹھائے کھڑے تھے۔ فرش پر جوٹے کی چٹائی بچھی تھی، لکڑی کے اونچے اونچے ڈیوٹوں پر کڑوے تیل کے چومکھے چراغ جل رہے تھے۔ ان کی ہلکی پیلی روشنی میں سرد اپنی عرینی سے بے نیاز دوزانوں بیٹھے تھے۔ اجڑی ہوئی چوڑی چکلی داڑھی لمبے سینے پر چھائی ہوئی تھی۔ دور دور بیٹھے ہوئے ابروؤں کے نیچے علم و عرفان کی آگ دکھتی ہوئی آنکھیں روشن تھیں۔ سامنے عقیدت مندوں کا حلقہ زرد کفیاں پہنے مؤدب بیٹھا تھا کہ سامنے سڑک پر شور ہوا۔ سرد اسی طرح جذب کے عالم میں بیٹھے خلاء میں گھورتے رہے لیکن جوان سال مریدوں نے گردنیں موڑ موڑ کر دیکھا۔ داراشکوہ ہاتھی سے اتر چکا تھا اور چوہداروں اور خاص برداروں کے جلو میں چھوٹے چھوٹے پر احترام قدم رکھتا آ رہا تھا۔ داخل ہونے سے پہلے اس نے جھک کر سلام کیا۔ مریدوں کے حلقے نے ٹوٹ کر اس کے لئے جگہ بنائی۔ وہ سینہ تک سر جھکائے آگے بڑھا اور دست بوسی کے لئے اپنے دونوں ہاتھ بڑھا دیئے۔ سرد نے زانوں سے ایک ہاتھ اٹھا کر اسے دے دیا۔ دارا نے بوسہ دیا اور آنکھوں سے لگایا اور گھٹنے توڑ کر مریدوں کے حلقے میں بیٹھ گیا۔ ایک چوہدار نے اشرفیوں سے بھرا ہوا تھال دارا کو پیش کیا۔ دارا نے کھڑے ہو کر وہ تھال سرد کے سامنے رکھ دیا۔ سرد نے اچھتی نگاہ ڈالی اور خادم کو اشارہ کر کے جلدی جلدی کہا۔

”بانٹو، بانٹو، ابھی بانٹو، غریبوں میں بانٹو۔“

خادم وہ تھال لے کر باہر نکلا اور ادھر ادھر سے سمٹ آنے والے فقیر اشرفیاں لوٹنے لگے۔ پوری محفل دیر تک سکوت کے عالم میں بیٹھی رہی۔

پھر دارا اٹھ کھڑا ہوا۔ سینے پر ہاتھ باندھے اور عرض کیا۔

”میرے لئے دُعا فرمائیے۔“

سرد اسی طرح ساکت بیٹھے رہے۔ دارا کھڑا رہا۔ پھر سرد نے اسے دیکھا اور دھیمی آواز میں فرمایا۔

”بادشاہ فقیروں کی دُعاؤں سے بے نیاز ہوتے ہیں۔“

مریدوں کے ابرو اُچک کر پیشانیوں تک چلے گئے۔ آنکھیں کانوں تک پھیل گئیں۔ دارا کا ہاتھی ابھی لاہوری دروازے سے دُور تھا۔ لیکن وہ چوک جس کے طول و عرض میں چودھویں کے چاند کا سفر قید کر لیا گیا تھا، دارا شکوہ کی شہنشاہی کی بشارت سے گونجنے لگا۔

”فتح پوری مسجد کے داہنے ہاتھ پر لب سڑک سنگ سرخ کی ڈیوڑھی کے چوڑے چکلے سفید اونٹوں پر دربان اونگھ رہے تھے۔ دو شاخوں کی روشنی میں ان کے ہتھیار سوز رہے تھے۔

تانبے کے بدقلعی لمبے لمبے گلاسوں سے بھنگ کی بو اُٹھ رہی تھی۔ کھر درے سرخ فرش پر پڑے ہوئے مٹھائی کے دوڑنے کو ایک کتا سونگھ رہا تھا۔ ڈیوڑھی کے اندرونی حصے میں مردنگ روشن

تھے۔ کھر درے بھورے صحن کے پار اونچے چبوترے کی سیڑھیوں کے پاس مسلح خواجہ سراؤں کا جھرمٹ کھڑا تھا۔ دوہرے دالان کے اگلے درجے کی محرابوں میں ہلکے ریشمی پردوں سے اندر

کی تیز روشنیاں چھن چھن کر آرہی تھیں۔ اندرونی درجے میں پردوں کے پیچھے سرخ گول قالین پر بھاری جھاڑ کے ٹھیک نیچے طناز مجرا کر رہی تھی۔ اس کے سامنے دالان کے داہنے بازو

پر نیچے نیچے پانچ دروں کا اونچا دالان تھا جس کے بھڑکیلے پردے بندھے تھے۔ بیچ کے در میں اورنگ زیب کا درباری وکیل نواب عیسیٰ بیگ مسند سے لگا بیٹھا تھا۔ اس کے سفید اطلسیں

جامے پر طلائی کمر پٹکے میں جڑاؤ خنجر لگا تھا۔ ترشی ہوئی لبوں اور گول شیشی داڑھی سے نجات و نفسیات لپک رہی تھی۔ سیاہ پٹے ایک کان سے دوسرے کان تک نیم دائرہ بنائے ہوئے تھے۔

اس کے سامنے سنگ زرد کی چھوٹی سی چوکی پر کاغذات ڈھیر تھے۔ پشت پر دو کم سن خواجہ سرا حکم کے منتظر کھڑے تھے۔ طناز کے پیچھے سازندے اپنے ساز بجا رہے تھے اور کندھے اُچک رہے

تھے۔ گردنیں لٹک رہی تھیں اور طناز ناچ رہی تھی۔ بھاری گھیر دار پیشواز میں اس کا کندنی نازک جسم بل کھا رہا تھا۔ سفید گول، سبک ٹخنوں پر کسے ہوئے زو پہلے کھٹکرو چمٹک رہے تھے۔ ایک

خواجہ سرا نے حاضر ہو کر نواب کے کان میں کچھ کہا۔ چونک کر گردن اٹھائی۔ داہنے ہاتھ کو سیدھا کیا۔ طناز اپنے سازندوں کے ساتھ پردہ اٹھا کر باہر چلی گئی۔ پھر ایک پستہ قد منحنی سا آدمی

اندرا آیا۔ سلام کے جواب میں اجازت پا کر بیٹھ گیا۔ اشارہ پا کر آنے والے نے آہستہ سے گلا صاف کیا اور بولنے لگا۔ ظل سبحانی کی علالت مایوسی کی حد تک پہنچ چکی ہے۔ ولی عہد نے سلطنت کو غصب کر لینے کا منصوبہ بنا لیا ہے۔ خان کلاں (منعم خاں) مہاراجہ (جسونت سنگھ) اور مرزا (جے سنگھ) بڑے بڑے لشکروں کے ساتھ دارالحکومت میں داخل ہونے والے ہیں۔ حکیم احسن اور حکیم راحت نظر بند کر دیئے گئے ہیں تاکہ شہنشاہ کی بگڑی ہوئی حالت کو چھپایا جا سکے۔“

وہ چپ ہو گیا۔ نواب عیسیٰ بیگ نے زانوں پر رکھی ہوئی تپچوان کے نے اٹھا کر قالین پر پھینک دی اور خواجہ سرا کی طرف دیکھے بغیر حکم دیا۔

”کاتب کو طلب کرو۔ ہر کاروں کو تیار ہونے کا حکم دو۔“

آدھی رات کی توپ چل چکی تھی۔ چاند اپنے ”نیشمن“ میں ظل سبحانی کی طرح سیاہ بادلوں کے الوان اوڑھے پڑا تھا۔ سارے اُن گنت منصب داروں کی طرح زرکار لباس پہنے مغل اقبال پر چھائی ہوئی بھاری رات کے ڈھلنے کا انتظار کر رہے تھے۔

ظل سبحانی کی مسلسل خدمت اور شب بیداریوں سے چور جہاں آرا اپنے دولت خانہ خاص میں طلائی کرسی پر بیٹھی تھی۔ سوچتے سوچتے پیشانی پر لکیریں جم گئی تھیں۔ سرخ ہونٹوں کے دونوں طرف سرمئی اعراب گہرے ہو گئے تھے۔ جاگتے جاگتے آنکھوں میں کئے ہوئے موتیوں کی آب دُھندلا گئی تھی۔ دولت خانے کی لمبی چوڑی بلند مسطح کرسی کے نیچے چاروں طرف وفادار خواجہ سراؤں کی تلواریں پہرہ دے رہی تھیں۔ بادشاہ بیگم کے سامنے منضحل اور افسردہ دارا شکوہ بیٹھا تھا۔ جہاں آرانے اس کے ہاتھ پر ہاتھ رکھ دیا۔

”ہمارا اب بھی یہی مشورہ ہے کہ اٹھو، تاج پہن کر تخت طاؤس پر جلوس کرو۔ منصب داروں کی نذریں قبول کرو۔ خلعتیں عطا کرو اور سلطنت کو پارہ پارہ ہونے سے بچالو۔“

”تخت و تاج کی قسم ہمارا دل کہتا ہے کہ ظل سبحانی صحت یاب ہوں گے اور جب یہ سماعت فرمائیں گے کہ ان کی اس اولاد نے جس کو انہوں نے سب سے زیادہ چاہا، بے پناہ نعمتوں سے نوازا، اس اولاد نے ان کی علالت سے ناجائز فائدہ اٹھا کر تاج پہن لیا تو ان کے دل پر جو شفقت و رحمت کا دریا ہے، کیا کچھ گزر جائے گی۔ میری اس حرکت کا یہ نتیجہ تو نہ ہوگا بادشاہ بیگم کہ باپ اپنے بیٹوں سے محبت کرنا چھوڑ دیں۔“

”ہم تم کو یقین دلاتے ہیں کہ جب ظلِ سحانی انشاء اللہ صحت یاب ہوں گے اور ”جشنِ مہتاب“ برپا ہوگا تو ہم ان کے حضور میں سیاست کے اسرار و رموز پیش کریں گے اور تمہارے لئے معافی نامہ ہی نہیں مزید شفقت و محبت مانگ لیں گے۔“

”لیکن بادشاہ بیگم.....“

”چوالیس برس کی اس طویل زندگی میں ایسا نہیں ہوا کہ جہاں آرانے ظلِ سحانی سے کچھ مانگا ہو اور عطا نہ ہوا ہو۔ ہمارے تقربِ شاہی اور شہنشاہ کی رحمت بے پایاں پر بھروسہ کرو۔ تلوار پر گرفت مضبوط کرو اور وقت کے حکم کی تعمیل کرو۔“

”داراشکوہ تختِ طاؤس کی حفاظت کے لئے اپنی جان دے سکتا ہے۔ لیکن ظلِ سحانی کی زندگی میں اس کی حرمت کو اپنے قدموں سے برباد نہیں کر سکتا۔“

”اس کا انجام جانتے ہو دارا؟“

”اس کا انجام یہ ہوگا کہ اس عظیم الشان سلطنت کے امیر و وزیر جو تخت و تاج کی غلامی کو عبادت جانتے ہیں، تخت و تاج کے اوجھل ہوتے ہی اس قدس اور زریں طوق کو گردن سے اتار کر رکھ دیں گے اور شاہزادہ سوم کے دام میں گرفتار ہو جائیں گے اور خدا نخواستہ خاتمِ بدہن مغل تاریخ دوسرے اکبر اعظم سے محروم ہو جائے گی۔ یہ سچ ہے کہ ہم نے ایک عورت کا دماغ پایا ہے۔ لیکن اس دماغ کی تربیت ہندوستان ہی کے نہیں، دنیا کے تین عظیم المرتبت شہنشاہوں نے کی ہے۔ ہماری سیاہی بصیرت، جو کچھ ہونے والا ہے اس کو اس طرح دیکھ رہی ہے جس طرح ان جھاڑوں کی روشنی میں تم ہم کو دیکھ رہے ہو۔“

”ہم اسی بارہ خاص میں آپ کا مشورہ چاہتے ہیں۔“

”تو سنو! مراد بھولا ہے اس لئے اندیشہ ہے کہ اورنگ زیب کا شکار ہو جائے۔ شجاع عیاش اور جاہ طلب ہے اس لئے امکان ہے کہ مفسدوں کی کارستانی اور نشے کی ترنگ کام کر جائے اور خود اورنگ زیب اس دکن کا تقریباً فرمانبردار ہے جو کئی سلطنتوں پر مشتمل ہے اور اس کی رکاب میں وہ آزمودہ کار لشکر اور بھاری توپ خانہ ہے جو تمام دکن کی گوشالی کے لئے روانہ کیا گیا تھا۔“

”یعنی اورنگ زیب کا زہریلا دانت وہ شاہی لشکر ہے جو واپس بلایا جا سکتا ہے اور

اس کو بے ضرر بنایا جا سکتا ہے۔“

”ہاں، لیکن وہ اس زہریلے دانت کے لئے اپنی جان تک کی بازی لگا دے گا۔“
 ”رہا دارا الخلفہ تو خدا کرے میرا خیال باطل ہو۔ لیکن میرا خیال ہے کہ ولایتی
 امیروں پر تم سے زیادہ اورنگ زیب کا اثر ہے۔ راجپوتوں پر تم حاوی ہو۔ بڑی تعداد ایسے
 امیروں کی ہے جو ترازو کے جس پلڑے کو جھکتا پائیں گے، اسی پر بیٹھ جائیں گے۔ تاہم اگر تم
 تاج پین لو تو امیروں کی بڑی تعداد ولی عہد سلطنت اور مہین پور خلافت کی رکاب میں تلوار
 چلانے کو سیاسی عبادت خیال کرے گی۔“

دیر تک سکوت رہا۔ پھر دارا نے پہلو بدلا۔ بادشاہ بیگم کھڑی ہو گئیں۔ دارا کورنش
 کے لئے جھکا تو دعادی۔

”خدا تمہیں اورنگ زیب کے فساد سے محفوظ رکھے۔“
 دارا اپنے محل میں داخل ہوا تو خواجہ سرافہیم نے عرض کیا۔
 ”امراء دست بوسی کو حاضر ہیں۔“

وہ انہیں قدموں دیوان خانہ حکومت پہنچا۔ امیر الامراء نواب خلیل اللہ خاں، خان
 کلاں معظم خاں، مہاراجہ مرزا بے سنگھ نے کورنش ادا کی۔ وہ تخت پر دو زانوں بیٹھ گیا۔ مہاراجہ
 داہنے ہاتھ پر امیر الامراء اور خان کلاں بائیں ہاتھ پر موؤب بیٹھ گئے۔ معتبر خواجہ سرافہیم اپنی
 جگہوں پر دست بستہ کھڑے تھے۔ دارا کے ہاتھ جنبش پر خواجہ سرافہیم تخت کے سامنے رکوع میں
 کھڑا ہو گیا۔

”قرآن پاک اور گنگا جلی۔“

حاضرین نے ایک دوسرے کو گوشہ چشم سے دیکھا۔ ایک خواجہ سرافہیم نے چاندی کی
 چوکی تخت کے پہلو میں لگا دی۔ فہیم نے قرآن پاک کے پاس گنگا جل کی سنہری چھاگل رکھ
 دی۔ دارا نے ہاتھ کا اشارہ کیا۔ خواجہ سرافہیم چلے گئے۔ دارا نے ایک ایک چہرے کو غور سے
 دیکھا۔ دھیمی اور اٹل آواز میں بولا۔

”سلطنت کو اگر ایوان مان لیا جائے تو امراء اس کے ستون ہوتے ہیں۔ خیر خواہ
 امیروں سے حکومت کے راز چھپانا آئین سیاست کے خلاف سمجھا گیا ہے۔ اسی لئے وقت
 خاص میں آپ کو طلب کیا گیا ہے۔ جہاں پناہ کی علالت خطرناک صورت اختیار کر چکی ہے۔
 مصلحت کا تقاضا ہے کہ رعایا سے اس خبر کو محفوظ رکھا جائے۔ اس لئے محفوظ رکھی گئی۔ لیکن چپے

چپے پر اورنگ زیب کے جاسوس لگے ہوئے ہیں۔ اس لئے ہم نے مناسب خیال فرمایا کہ قبل اس کے کوئی فتنہ سر اٹھائے، اس کے سدباب کا انتظام کر دیا جائے۔ دنیا جانتی ہے کہ ظلِ سبجانی نے ہم کو ولی عہد مقرر فرمایا۔ اعزازات و مناصب میں دوسرے بھائیوں پر فضیلت عطا کی۔ اس لئے ہم پر یہ قانونی فرض عائد ہوتا ہے کہ جب تک ظلِ اللہ صحت یاب نہیں ہوتے ہم امور جہاں بانی کو اپنے ہاتھوں میں لے لیں اور جب خدا شہنشاہ کو تخت طاؤس پر بیٹھنا نصیب کرے تو ہم یہ امانت ان کے مبارک قدموں میں رکھ دیں۔ صورتِ حال یہ ہے کہ اورنگ زیب دکن کی فتوحات پر متعین قہار لشکر اور تباہ کن توپ خانے کا مالک ہے۔ بڑے بڑے سردار اس کی رکاب میں ہیں اور سلطنت کا سودا اس کے سر میں۔ ظلِ سبجانی کی علالت نے اسے شیر کر دیا اور اس نے باغیانہ دارالحکومت کی طرف حرکت کی تو.....“

”دربار کے سورپیروں کی تلواریں موت بن کر راستہ روک دیں گی۔“

مہاراجہ مرزا نے تیور بدل کر لقمہ بدل دیا۔

”ہم کو آپ کی رفاقت پر بھروسہ ہے۔ لیکن تخت و تاج کی لڑائیوں کی جو تاریخ

ہمارے سامنے ہے وہ دل کو بے قرار رکھتی ہے۔“

دارا نے یہ کہہ کر مسند سے پشت لگالی اور پیچوان کی مہنٹا اٹھالی۔

دوہرے بدن اور اونچے قد کا مہاراجہ مرزا کھڑا ہو گیا۔ معلوم ہوا جیسے مندیل کا بیٹھ

زڑیں فانوس سے ٹکرا گیا۔ داہنا ہاتھ چھاگل اور بایاں ہاتھ تلوار کے جزاؤ قبضے پر رکھ کر گنگا کی

لہروں کی طرح پاک اور پرسور آواز میں گرجا۔

”ماتا کی پوترتا کی سوگند بچن دیتا ہوں کہ شاہِ بلند اقبال کے حکم پر اپنی اور اپنی آل

اولاد کی جان بچھا کر دوں گا۔“

پھر خان کلاں اٹھا۔ صحیفہ آسمانی پر ہاتھ رکھا اور قسم کھائی۔

”صاحبِ عالم کے حکم کی حرمت پر اپنی جان قربان کر دوں گا۔“

آخر میں امیر الامراء نواب خلیل اللہ خاں نے قول دینے کی رسم ادا کی۔ سب

مستقبل کے اندیشوں میں گلے گلے تک ڈوبے بیٹھے تھے۔ کسی کو زبان کھولنے کا یارا نہ تھا کہ

آواز بلند ہوئی۔

”امیر الامراء!“

”صاحب عالم!“

”آپ خان کلاں کے ساتھ جائیے اور وزیر اعظم کو اپنے ہمراہ لائیے۔“

امیر الامراء کے باہر نکلتے ہی دارا نے راجہ مرزا کو مخاطب کیا۔

”آپ کا امیر الامراء کے متعلق کیا خیال ہے؟“

راجہ مرزا نے ابرو سمیٹ کر تامل کیا۔ پھر وہ مشہور جواب دیا جو مختلف تاریخوں کے

مختلف زمانوں میں اکثر دوہرایا گیا ہے۔

”امیر الامراء کا دل آپ کے ساتھ ہے اور تلوار اورنگ زیب کے ساتھ۔“

دارا مسند پر کہنیاں ٹیکے بیٹھا رہا اور آہستہ آہستہ سر ہلاتا رہا۔

”اور وزیر اعظم؟“

”وزیر اعظم سپاہی ہے۔ تلوار کی طرح زبان کا بھی دھنی ہے۔ جو کہے گا وہ کر

گزرے گا۔“

دارا سوچتا رہا۔ پھر چوہدار نے گزارش کی۔

”رائے رایاں رگھوناتھ رائے در دولت پر حاضر ہیں۔“

”باریاب ہوں۔“

رائے رایاں، امیر الامراء اور خان کلاں کے ساتھ ننگے پاؤں داخل ہوا۔ نگاہ اٹھتے

ہی کورنش ادا کی اور حکم پا کر تخت کے سامنے دونوں زانوں توڑ کر بیٹھ گیا۔

”وزیر اعظم کی یہ ناوقت ظلی ہم کو پسند نہ تھی لیکن۔“

”غلام حکم کا تابعدار ہے صاحب عالم۔“

”اطلاع ملی ہے کہ امیر علی عادل کی سرکوبی مکمل ہو چکی ہے۔ اس لئے خان دوراں

نجابت خاں، راجہ بکرماجیت، منعم خاں اور رانا درگا سنگھ کو فرمان بھیجے جائیں کہ اپنے اپنے

لشکروں کے ساتھ دارالحکومت میں حاضر ہوں۔“

”جو حکم!“

رائے رایاں نے ہاتھ جوڑ کر حکم کی تعمیل کا اقرار کیا۔

”شہر پناہ کے دروازوں پر پہرہ سخت کر دیا جائے۔ روشناسوں کو باہر نکلنے کی

اجازت نہ دی جائے۔ اورنگ زیب کے وکیل نواب عیسیٰ بیگ پر نظر رکھی جائے۔“

پھر وزیر اعظم کے ساتھ دوسرے حاضرین دربار کو بھی رخصت کر دیا۔



نواب عیسیٰ بیگ کی ڈیوڑھی پر بادشاہی سپاہی پانچوں ہتھیار لگائے کھڑے تھے۔ اندر جانے والوں کو روک رہے تھے اور باہر آنے والوں کی تلاش لے رہے تھے۔ دوپہر کا گجر بجتے ہی ہٹو بچو کا شور ہوا۔ شاہزادی روشن آرا کا داروغہ خواجہ سرانیم بھاری لباس پہنے چاندی کا وہ عصا تھامے جس کے سپر ہونے کا عقاب بنا تھا، سامنے آیا۔ اس کے پیچھے حبشی غلاموں کی قطار سروں پر خوان اٹھائے تھی۔ ایک سپاہی نے ٹوکا۔

”شاہی حکم ہے، کوئی اندر نہیں جاسکتا۔“

نیلیم نے تنک کر سپاہی کو دیکھا۔ ایک جھوٹی ٹھنڈی سانس بھری اور منک کر بولا۔

”ارے واہ طرم خاں، ہماری ہی بلی اور ہمیں سے میاؤں، شاہی حکم، سواروں

پیادوں کے لئے ہے کہ ”قورے“ کی قابوں پر بھی پہرے بیٹھ گئے ہیں۔“

پھر اس نے اپنے غلاموں کو بھی حکم دیا۔

”رکھ دو زمین پر خوان چاہے کتے بھنبھوڑیں، چاہے بلی کھائیں، ہماری بلا سے۔

کوئی ہمارے پوت کی کمائی ہے کہ رونے بیٹھیں۔“

سپاہیوں کا افسر سیدھا سادا راجپوت تھا۔ کھڑا ہتھیلی پر تمباکول رہا تھا۔ چنگلی منہ میں

داب کر گرچا۔

”ارے کھان صاحب لے جاؤ تم اپنے کھوان، یہ تو ٹھٹھول کر رہا تھا۔“

نیلیم نے سنی ان سنی کر کے اسی سپاہی کو نشانہ بنایا۔

”آدمیوں کو گن لو اور چاہو تو تصویریں اتار لو۔ جب لوٹیں تو ملا لینا اور ہاں، قاپیں

کھول کر دیکھ لو، کہیں ہاتھی، گھوڑے، توپیں، زنبوریں نہ بند ہوں۔“

سپاہی مسکراتے رہے اور نیلیم کے ساتھ تمام خوان اندر چلے گئے۔

نواب نے خواجہ سرانے دیوان خانے کے اندرونی درجے میں ملاقات کی۔ غلام

خوان رکھ کے اٹنے پاؤں چلے آئے۔ نواب نے خواجہ سرانے سے سرگوشیاں کیں اور رخصت کر

دیا۔

پھر قاپیں کھولیں۔ ہانس کے زرد کاغذ پر مخط جلی کی کتاب دُور سے چمک رہی تھی۔

ایک ایک قاب کے پرچے قالین پر ڈھیر کر دیئے گئے۔ پھر ملازمین کی ایک قطار نے ان پرچوں کے پیکٹ بنائے اور یہ پیکٹ منوم جاموں میں بند کر دیئے گئے اور حلال خوروں کے ٹکڑوں اور بھشتیوں کی مشکوں میں رکھ کر ڈیوڑھی سے نکال کر منصوبے کے مطابق ان آدمیوں تک پہنچا دیئے گئے جو منتظر تھے۔ دوسری صبح ایسا ہی ایک پرچہ جامع مسجد کی دیوار سے اتار کر کوئوال شہر کے سامنے پیش کیا گیا۔ مضمون تھا۔

”خطرہ!“

جو ہندوستان کی خلافت اسلامیہ کے سر پر منڈلا رہا تھا۔ آج سوتی ہوئی تلوار کے مانند سامنے آ گیا ہے۔ ظل اللہ کا چراغ حیات جھلملا رہا ہے اور شاہزادہ بزرگ (داراشکوہ) جس کو نماز سے نفرت، روزے سے عداوت، حج سے بغض اور زکوٰۃ سے کد ہے، شہنشاہی کے منصوبے بنا رہا ہے۔ تخت طاؤس پر وہ شخص اپنے ناپاک قدم رکھنے والا ہے جو خدا کا منکر اور رسول اللہ کی رسالت کا انکاری ہے۔ جو پر بھوکے نام کی آرسی انگوٹھی اور مکٹ پہنتا ہے۔ بظاہر یوگیوں اور سنتوں کا مداح ہے لیکن باطن راجپوتوں کی تلواروں کا سہارا لے کر ہندوستان جنت نشان سے اسلام کو خارج کر دینے کا منصوبہ بنا چکا ہے۔

برداران اسلام!

ہندوستان کے قاضیانِ عظام اور مفتیانِ کبار کا فتویٰ ہے کہ ایسے شخص کے خلاف تلوار اٹھانا جہاد ہے، جہادِ اکبر ہے۔ آج تمہاری عبادت تہجد کی نمازوں اور نفل کے روزوں میں نہیں، گھوڑوں کی رکابوں اور تلواروں کے قبضوں میں محفوظ ہے۔ شیروں کی طرح اٹھو اور کفر پر اس کا دروغ ثابت کر دو۔ کاغذ کے اس پرچے نے اپنے عہد کی سب سے بڑی سلطنت کا دل ہلا دیا۔ خانقاہ سے دربار اور دربار سے بازار تک ایک ایک چپے نے اس زلزلے کا جھٹکا محسوس کیا۔ خواجہ سرا عمر نے جب یہ پرچہ بادشاہ بیگم (جہاں آرا) کے حضور سے گزارا تو وہ سر سے پاؤں تک کانپ گئیں۔ اتنی بار پڑھا کہ عبارت حفظ ہو گئی۔ اسی وقت شاہ بلند اقبال (دارا) کو یاد کیا۔ دارا جو اکبر اعظم کی بنائی ہوئی عمارت میں چاند سورج ٹانگنا چاہتا تھا، اس حملے کے لئے تیار نہ تھا۔ انتہائی غیض و غضب کے عالم میں بیٹھا ہوا سوچ رہا تھا لیکن کچھ سمجھ میں نہ آ رہا تھا۔ بادشاہ بیگم کا پیام سنتے ہی اٹھ کھڑا ہوا۔

بادشاہ بیگم نے بھائی پر نگاہ کی۔ وہ رات کے ملے دے کیڑوں پر نیم آستین پٹکے اور

مندیل پہن کر چلا آیا تھا۔ چہرے پر فکر کا منحوس سایہ کانپ رہا تھا۔
 بادشاہ بیگم ولیوں کی سی پاک، مضبوط اور تسکین آفرین آواز میں مخاطب ہوئیں۔
 ”جائز بادشاہ کو تخت پر بیٹھنے سے روکنا آسان ہے لیکن ناجائز بادشاہ کے نیچے سے
 تخت گھسیٹ لینا مشکل ہے، مشکل ہے۔“
 دارا نے چونک کر بادشاہ بیگم کو دیکھا۔ وہ اسی طرح دارا کی نگاہوں سے بے نیاز
 بولتی رہیں۔

”عزیز از جان نے ہمارے ایک قیمتی مشورے کی قدر نہ کی لیکن ہماری خاطر میں
 ملال نہیں۔ اس لئے کہ عزیز از جان نے باپ کی محبت پر بہن کی بصیرت کو قربان کر دیا۔“
 ”دارا شکوہ بابا۔“

”جی!“

”آج کون سا دن ہے؟“

”جمعہ!“

”مبارک ہو، دارا شکوہ بابا کو مبارک ہو، سلطنت مبارک ہو۔“

بادشاہ بیگم نے اپنے دونوں ہاتھ دارا کے شانوں پر رکھ دیئے۔

”ہماری پریشاں خیالی کچھ سمجھنے سے قاصر ہے۔“

”اٹھو، غسل کرو، خلعت فاخیرہ زیب تن کر کے ابوالمظفر شہاب الدین محمد شاہ

جہاں کی سواری خاص پر سوار ہو کر جامع مسجد میں ورود فرماؤ۔ صاحب قرآن ثانی کی صحت کی

دعا مانگ کر رعایا کو خطاب کرو اور شاہزادہ سوم کے خطرناک منصوبوں کو خاک میں ملا دو۔“

دارا اسی طرح بادشاہ بیگم کو گھورتا رہا۔

”کو تو ال شہر کو حکم دو کہ سازش کی تحقیقات کرے۔ مجرموں کو عبرت ناک سزائیں

دی جائیں۔ منادی کرادی جائے کہ جس شخص کے پاس سے یہ چیتھڑا برآمد ہوگا، اسے سولی پر

لٹکا دیا جائے گا۔ جس زبان سے یہ الفاظ ادا ہوں گے اسے تراش لیا جائے گا۔“

”سلطنت شراب کا شیشہ نہیں ہوتی جسے چند فسادی ویران مسجد کے صحن سے پتھر

چن کر چکنا چور کر ڈالیں۔“

ظلم سجانی کی علالت کے زمانے میں پہلی بار غسل خانے کے داروغہ نے اس خاص

عمارت کی کرسی پر کھڑے ہوئے گرز برداروں کا سپرہ ہٹایا جسے صرف شہنشاہ استعمال کرتا تھا۔ سنگ مرمر کی مرصع نہر معطر پانی سے لبریز ہو گئی۔ مطلق فوارہ آب بہشت سے اچھلنے لگا۔ غلام ابھی جامے کے تکے لگا رہے تھے کہ رائے رایاں رگھوناتھ راؤ کی درخواست باریابی موصول ہوئی۔ اشارے پر خواجہ سرا بسنت پیشوائی کو بڑھا۔ رائے رایاں کورنش ادا کر کے دست بستہ کھڑے ہو گئے۔ دارا کی نگاہ اُنھتے ہی دو شہنشاہوں کی بساط سیاست کے تجربہ کار بوڑھے شاطر نے گزارش کی۔

”شیخ سعدی رحمۃ اللہ علیہ نے فرمایا ہے کہ دانا بادشاہ ان مسکوں کو جنبش ابرو سے حل کر دیا کرتے ہیں جنہیں بے وقوف بڑے بڑے لشکروں سے سلجھا نہیں پاتے۔“

”رائے رایاں قول کی وضاحت کریں۔“

”صاحب عالم کے خلاف مسلمانوں کے مذہبی جذبات کو اُکسا دیا گیا ہے۔ شاہ جہاں آباد سے اکبر آباد تک کی ایک ایک مسجد میں ہندو پرست ولی عہد کے خلاف مجاہدین کی کھواریں تیز ہو رہی ہیں۔ یہ سچ ہے کہ حکم ملتے ہی شاہی لشکر انہیں اس طرح پیش کر ڈال دے گا جیسے ہاتھی گنے کے کھیت کو روندتا ہے۔ لیکن سیاست کا تقاضا اور اس بندۂ درگاہ کا مشورہ ہے کہ صاحب عالم آج اپنے لباس کے وہ پرانے جواہرات جن پر شیو کی تصویر، وشنو کی شبیہ بنی ہے اور پر بھو کے الفاظ کندہ ہیں، زیب تن نہ فرمائیں۔ ان کی جگہ ایسے جواہرات استعمال فرمائیں جن پر.....“

”رائے رایاں! تم دارا شکوہ کو دربار کا مسخرہ سمجھتے ہو؟ جو چند جگمگاتے انعاموں کی خاطر گرگٹ کی طرح ایک وقت میں دس رنگ بدل سکتا ہے؟“

”ظلمِ سجانی نے مابدولت کو ولی عہد نامزد فرمایا ہے، مہین پور خلافت کا خطاب عطا کیا ہے۔ اس لئے مابدولت سلطنت کو اپنا حق خیال فرما رہے ہیں۔ ورنہ یہ تو تخت طاؤس ہے۔ دنیا اگر تخت سلیمانی بچھا دے تو بھی دارا شکوہ اپنے اصولوں کی بھینٹ چڑھا کر اس پر جلوس فرمانا کسر شان خیال فرمائے گا۔“

”غلام اس جسارت کے لئے معافی چاہتا ہے۔“

رائے رایاں نے جیغہ زریں اور مالائے مروارید سے مرصع مندیل جھکا دی۔

”ہم تمہاری مصلحت کشی اور سیاسی دور بینی کی داد دیتے ہیں لیکن یہ دونوں ولایتیں

اورنگ زیب کو مبارک ہوں۔ ہمارے لئے حق، اصول اور وضع داری کا شاہ جہاں آباد کافی ہے۔“

بازوؤں پر وہ جوشن آراستہ کئے گئے جن کے مرکزی ہیروں پر سنسکرت میں برہما کے الفاظ کندہ تھے۔ کمر میں وہ مرصع پٹکے باندھا جس کے قلب میں شیو کی مورتی رکھی تھی۔ گلے میں وہ جگنو پہنا جس کے انڈے کے برابر یا قوت پر شیو ناچ رہے تھے۔ شعلوں کی طرح جگمگاتی پگڑی سر پر رکھی اور باہر نکل آیا۔ دراز قد اور دوہرے قسم کے اوزبک گرز بردار سبز اطلس کے جامے پہنے، سبز مندیلیوں پر سنہرے طرے لگائے سونے چاندی کے گرز لئے اس کی پشت پر چلے۔ نوبت خانے پر بڑے بڑے مرزاؤں، خانوں اور سنگھوں کے حلقے میں ”فلک شیر“ نامی سفید شاہ جہانی گھوڑا موتیوں کا ساز پہنے کھڑا تھا۔ تسلیمات قبول کر کے رکاب میں پاؤں رکھا۔ لاہور دروازے سے جلیل القدر امیر اور نواب اور راجے اپنی سواریوں پر سوار ہو گئے۔ راجہ زرت سنگھ نے زرد کم خواب کے مرصع چھتر کی زریں ڈانڈ اٹھالی۔ نشان کے ہاتھی طوغ اڑاتے ہوئے آگے آگے چل رہے تھے۔ پشت پر نقارے گرج رہے تھے اور شاہزادے کے مغرور علم لہرا رہے تھے۔ سواری کے دونوں بازوؤں پر اشرفیوں اور روپیوں کے تھال تھے جو دعائیں دیتے ہوئے محتاجوں اور فقیروں میں لٹ رہے تھے۔ جامع مسجد کا طواف کرتی ہوئی سڑک سواریوں سے چھلک رہی تھی۔ ہر چند ایک پہر دن چڑھے سے یہ خبر گشت کر رہی تھی کہ ولی عہد جمعہ کی نماز پڑھنے کے لئے تشریف لانے والے ہیں۔ تاہم کسی کو یقین نہ تھا۔ نقاروں کی آواز سن کر دالانوں میں بیٹھے ہوئے نمازیوں نے گردنیں موڑ موڑ کر دیکھا۔ جب شاہ جہاں کا مشہور و محبوب گھوڑا کھڑا ہو گیا اور دارا سیڑھیاں چڑھنے لگا تو لوگوں کی نگاہیں سرگوشیاں کرنے لگیں۔ کئی سوراچوتوں کا مسلح دستہ تنگی تلواریں لئے دروازوں پر کھڑا رہا۔ کئی سواوزبک اور مغل محافظ اپنے لمبے ڈھیلے لباسوں کے نیچے ہتھیار پہنے دارا کے ساتھ جگہ بناتے ہوئے مقصورہ کے گرد پھیل گئے۔ سبز مخمل کا شاندار شامیانہ چاندی کے ستونوں پر کھڑا تھا۔ جہاں تک نگاہ جاتی تھی مخملیں جام نمازوں پر قیمتی لباسوں اور رعب دار عماموں، صافوں، مندیلیوں اور پگڑیوں کی قطاریں نظر آتی تھیں۔ آرام و آسائش، آسودگی اور طمانت کے غماز چہروں پر نفاست سے ترشی ہوئی سیاہ، سفید، سرخ اور کچھڑی داڑھیاں پوری متانت اور شوکت سے بیٹھی ہوئی تھیں۔ چرمیں، سیمیں اور زریں کمر بندوں میں آہنوں، ہاتھی دانت، سیپ، چاندی اور

سونے کے دستوں کے پیش قبض جگمگا رہے تھے۔ چھت پر جواہر نگار جھاڑ چمک رہے تھے۔ طاقتوں پر رکھی ہوئی انگلیٹھیوں میں عمود و عنبر سلگ رہا تھا۔ غدام گلاس پاش ہاتھوں میں لئے خدمت پر مامور تھے۔ پھر مقصورے کے سامنے کھڑے ہو کر قاضی القضاة نے اعلان کیا۔

”مہین پور خلافت، ولی عہد سلطنت شاہ بلند اقبال سلطان داراشکوہ اپنی رعایا کو مخاطب کا شرف عطا کر رہے ہیں۔ توقع کی جاتی ہے کہ رعایا ارشادات عالیہ کو گوش دل سے سماعت کرنے کی اور خلوص قلب سے عمل کرے گی۔“

پھر داراشکوہ کی طرف سر جھکایا۔

”صاحب عالم منبر پر رونق افروز ہوں۔“

داراشکوہ منبر پر کھڑا ہوا۔ نمازیوں پر نگاہ ڈالی۔ نمازیوں نے ایک ہی نظر میں جوشن، جگنو، کمر بند اور انگلیٹھیوں کے نقش دیکھ لئے اور پڑھ لئے۔ زرد جامے اور زرد منیل کے معنی بھی سمجھ لئے۔

”لوگو!“

انسان پر دو قسم کے فرائض عائد کئے گئے ہیں۔ ایک وہ جو اس کے اوپر پروردگار کے مابین ہوتے ہیں اور دوسرے وہ جو اس کے اور دوسرے انسانوں کے درمیان۔ خدا کے حقوق کی ادائیگی کا پیمانہ وہ عبادات ہیں جن کا مذہب نے حکم دیا ہے۔ سماج کے حقوق کی ادائیگی کا اظہار ہمارے وہ اعمال ہیں جو ہم اپنی مدنی زندگی میں انجام دیتے ہیں۔ جہاں تک خدا کے حقوق کے ادا کرنے اور پیمانہ کرنے کا سوال ہے تو ہمیں چاہئے کہ ایسے انسان کو جو خدا کے حقوق ادا نہیں کرتا، خدا ہی کو سونپ دیں۔ اسے خدا کے حوالے کر دیں جو رحیم و کریم بھی ہے اور جبار و قہار بھی۔ اب رہے دوسرے قسم کے حقوق، جن کی ادائیگی کا تعلق جماعت کی مدنی زندگی سے ہے۔ تو ہمارا، جن کے ہاتھوں میں جماعت کے انتظام و انصرام کی عنان ہے، فرض ہے کہ ان کی ادائیگی کی نگرانی کریں۔ جو ہم کر رہے ہیں اور کرتے رہیں گے۔ یعنی اگر ایک شخص نماز نہیں پڑھتا، روزہ نہیں رکھتا تو ہم اس پر حد نہیں لگاتے۔ اس لئے کہ خدا خود اپنا حساب چکالے گا۔ لیکن اگر کوئی شخص شراب پی کر فساد کرتا ہے اور جماعت کی مدنی زندگی میں خلل انداز ہوتا ہے یا زنا کرتا ہے اور ایک دوسرے انسان کی مدنی زندگی کو غارت کرتا ہے تو ہم اس کا مواخذہ کرتے اور سزا دیتے ہیں۔

لوگو!

ہم پر الزام لگایا گیا ہے کہ ہم نماز نہیں پڑھتے، روزہ نہیں رکھتے۔ اگر یہ سچ ہے تو بھی ہم کو ہمارے حال پر چھوڑ دو اور اس دن کا انتظار کرو جب اس زمین کا تختہ الٹ جائے گا۔ آفتاب سوائیزے پر بلند ہوگا۔ پہاڑ روئی کے گالوں کی طرح اڑ جائیں گے اور ہم اپنی اپنی قبروں سے اپنے اپنے اعمال نامے اپنی گردنوں میں ڈال کر اٹھیں گے اور میزانِ عدل برپا ہوگی اور ہمارا حساب ہوگا۔ اگر خدا ہمارے گناہوں کو بخش دے گا تو یہ اس کی رحمت بے پایاں کا کرشمہ ہوگا اور اگر ہم کو ابد الابد تک جہنم کا ایندھن بنانا مقدر ہوا تو یہ ہمارے گناہوں کی پاداش ہوگی۔

لیکن

اگر ہم نے شراب پی کر تمہارے حقوق کو پامال کیا ہو۔
تمہاری مقدس عورتوں پر بجرمانہ نگاہ کی ہو۔
تم سے قرض مانگا ہو اور ادا نہ کیا ہو۔

تم انصاف مانگنے آئے ہو اور ہم نے کانوں میں اُنگلیاں دے لی ہوں۔
تم ظالم کی شکایت لے کر آئے ہو اور ہم نے تلوار کو غلاف کر لیا ہو۔
نہیں!

تم سوال لے کر آئے ہو اور ہم نے سکوت اختیار کیا ہو۔

تو تم کو قسم ہے اس ذات کی جس کو عزیز رکھتے ہو۔ کھڑے ہو جاؤ اور اس مقدس مقام پر اپنا حق مانگو۔ اگر ہم عاجز ہو جائیں تو ہماری بوٹیاں اڑا کر اسی شاہِ جہانی مسجد کی سیڑھیوں پر ڈال دو۔“

مسجد کے گنبد و مینار و محراب دارا کی خطابت کے سامنے خاموش کھڑے تھے۔
انسان پتھر کے مجسموں کی طرح ساکت بیٹھے سن رہے تھے۔

”لیکن اگر تم سلطنت کے بدخواہوں کے فتنے کا شکار ہو گئے۔ کسی ناپاک سازش کا نشہ پی کر اپنے ہوش و حواس کھو بیٹھے۔ حق و ناحق کی تمیز سے دُور ہو گئے تو یاد رکھو کہ ظلِ سبحانی کا سایہ ہمارے سروں پر قائم ہے۔ ہماری کمر میں تلوار محفوظ ہے۔ ہماری رکاب میں وہ تار و جابر لشکر موجود ہے جو ایک ایک گلی اور ایک ایک کوچے کو انصاف سے بھر دے گا۔“

بس!

ہماری خدا سے دُعا ہے کہ شہنشاہ کو صحت اور تم کو نیک ہدایت عطا فرمائے۔

آمین!

ثم آمین!



مغرب کی اذان ہو چکی تھی۔ چاندنی چوک کا آباد بازار مشعلوں، چراغوں، پنشاخوں، شمعوں، جھاڑوں اور فانوسوں سے جگمگا رہا تھا۔ سفید پھولوں کے گجروں سے مہکتے ہوئے عطریات میں بے ہوئے ملل کے جامے، آب رواں کے نیچے، چکن کے انگر کھنے، سفید ریشم کے کرتے صاف، عمامے اور تگونے رومال، چھڑکاؤ کی ہوئی ٹھنڈی چوڑی سرکوں پر موجوں کی طرح بہہ رہے تھے۔ عربی، عراقی اور کاٹھیا واڑی گھوڑوں کے سیمیں اور زڑاں جھانجھوں کے گھنگرو چھنک رہے تھے۔ سب رورتھوں کے جیلے بیلوں کے سموں کی آوازیں گمک رہی تھیں۔ تخت رواں، ہوادار، پالکیاں اور نالکیاں بھڑکیلی وردیوں میں ملبوس کہاروں کے مضبوط کاندھوں پر اڑی جا رہی تھیں۔ شیخ میر کی کتابوں کی دکان کی سنگین محرابوں کے آگے لب سڑک تختوں کا چوکا لگا تھا۔ چاندنی کے فرش پر مسندوں سے لگے ہوئے خوش باشوں کا ہجوم تھا۔ خادم کھجور کے بڑے بڑے پکھے ہلا رہے تھے۔ فالودے اور شیربت کے گلاس گردش کر رہے تھے۔ کلابتوں کے گل بوئے پہنے سیمیں چیزوں کے تاج لگائے، چاندنی کے دست پنوں کو گلے میں جمائل کئے سب سب حلقے خوشبودار دُھواں اُٹا رہے تھے۔ داستان پڑھنے والا دو زانوں بیٹھا شمعوں کی تیز روشنی میں بادامی کاغذ کی لمبی سی کتاب کے ورق اُلٹ رہا تھا کہ کسی منچلے نے آواز لگائی۔

”آج کا پاٹھ پر بھوکے نام سے آرمھ ہو گرو دیو۔“

”وہ کیوں؟“

کسی نے جانتے بوجھتے انجان بن کر پوچھا۔

”دھیرج سے کام لو مہاراج! اگر چکرورتی مہاراج داراجی کے کبھی چالکت پنے سن

لیا تو ویش ورودھی کاریہ کرم میں دھرنے جاؤ گے۔“

داستان پڑھنے والے نے کتاب پر سے جھانک کر دیکھا۔ کتاب بند کر کے رکھ

دی۔ قریب بیٹھے ہوئے آدمی کے کان پر منہ رکھ دیا اور سرگوشیاں بھنھانے لگا۔
آگے بڑھ کر دکن یاورچی کی دکان تھی۔ بجھے ہوئے گولوں پر دیکھیں چڑھی تھیں۔
تیلے اترے ہوئے رکھے تھے۔ گھی، مصالے اور زعفران سے معطر بھانپ کے مرغولے تیر رہے
تھے۔ خریداروں کی بھیڑ لگی تھی۔ کھانے سے بھرے ہوئے بادلے، طباق، بکاوی، کف گیر،
طعام بخش سب ایک ساتھ گردش میں تھے کہ کسی دل چلے نے فقرہ دیا۔

”دکن میاں لاؤ دھیلے کا ہریسا آج اور کھلا دو۔“

”یہ آج کی کیا شرط لگا دی میاں جی۔ اللہ چاہے گا تو دکن کے مرنے کے بعد بھی
کھاتے رہو گے۔“

”کس خواب خرگوش میں پڑے ہو دکن میاں۔ کل اگر داراجی مہاراج سنگھاسن پر
براج گئے تو پرسوں سے گوشت کا قصہ ختم سمجھو۔“
کیا کہہ رہے ہو میاں!“
اور بحث چھڑ گئی۔



کچھ دُور چل کر میاں زعفران کی ڈیوڑھی تھی۔ واسنے پہلو کی سہ دری میں شیریں
رکابدار کی دکان تھی۔ رنگ برنگ قندیلوں، چمکیلے تھالوں، معطر حلوؤں، مربوں اور مٹھائیوں
سے ڈاہن کی طرح سچی ہوئی تھی۔ سیڑھیوں پر بہار مالی پھولوں کے گجروں، زیوروں اور ہاروں
کا تختہ لگائے بیٹھا تھا۔ بارہ دری کے سامنے مسطح چبوترے پر بلوریں گلاسوں میں مومی شمعیں
روشن تھیں۔ پانی سے بھیجے سرخ پتھر کے چبوترے پر تخت بچھے تھے۔ شطرنجی پرسوتی قالین پڑے
تھے۔ روپے کی گھڑوچھوں پر کوری کوزی گلابی ٹھلیاں تول کر صافیاں باندھے کنواریوں کی طرح
ساون کی سرخ اوڑھنیاں اوڑھے شرماری تھیں۔ چوکی کے پاس ایک خدمت گار شوزے کی
صراحیاں ہلا رہا تھا۔ برابر کی تنگی چوکی پر برف کے آب خورے لگے تھے۔

ایک طرف ایک موٹا تازہ سیاہ فام آدمی ریشمی تہبند باندھے، ہاتھوں میں چاندی
کے تین گھنگھرو پہنے لمبی چوڑی سل پر بھنگ پیس رہا تھا۔ دوسرا ملازم چبوترے کی گگر پر کھڑا اس
طرح نیچے تازے کر رہا تھا کہ سارا پانی کامنی کی جھاڑی پر گر رہا تھا۔ ایک سنگین کرسی پر میاں
زعفران آب رواں کا جامہ اور زمین لکھ کا ایک برکا پانجامہ پہنے سر پر قالب سے اتری ٹوپی

رکھے، واڑھی میں مہندی، آنکھوں میں سرمہ، کان میں عطر کی پھیری لگائے، بازو پر تعویذ باندھے خوشبودار تمباکو کا ڈھواں اڑا رہے تھے۔ قدموں کی چاپ پر ہونٹوں سے نئے نکالی آنکھوں پر ہتھیلی کا چھبہ بنایا اور چپکے۔

”واہ مرزا صاحب! آپ نے تو مرغے بلا دیئے۔“

مرزا نیچے تازہ کرتے ہوئے آدمی کے پاس ٹھٹک گئے۔ میاں زعفران کی سنی ان سنی کر کے اسی سے مخاطب ہوئے۔

”بھائی، ذرا بولتا ہوا ہمد (حقہ) لگانا۔“

اور خود میاں زعفران والے حقے پر ڈھے گئے۔

زعفران کے ہاتھ کے اشارے پر ایک خدمت گزار فرشی پنکھالے کر کھڑا ہو گیا۔ زعفران نے تشویش ناک آواز میں مخاطب کیا۔

”خیر تو ہے مرزا صاحب! کیا نصیب دشمنان کچھ مزاج.....“

”ناساز ہونے والا ہے۔“

”پہیلیاں نے بھجوائے۔“

”پہیلیاں؟ اماں سارے شاہ جہاں آباد میں آگ لگی ہوئی ہے اور تم سمجھ رہے ہو کہ ہولی جل رہی ہے؟ قدم قدم پر پھرے پڑے ہیں۔ مسجدوں کے دروازوں پر جاسوس کھڑے نمازیوں کے نام لکھ رہے ہیں۔ گھر گھر دوڑ کر آرہی ہے۔ وہ تو سبز پری کا بھلا ہو کہ بوسہ لئے بغیر چین نہیں پڑتا۔ ورنہ کیا آج گھر سے قدم نکالنے والا تھا۔“

مرزا صاحب نے ایک ہی سانس میں اگل دیا۔

”میں اب محروم ہوں مرزا صاحب۔“

”اوں ہوں! تو یہ ہے پیر نابالغ صاحب، ظل سبحانی گھڑیاں گن رہے ہیں۔ تینوں شہزادے سینکڑوں میل دور اپنے اپنے صوبوں پر بے خبر بیٹھے ہیں اور دارا بادشاہی کا انتظام پختہ کر چکا ہے۔ آج کل میں جلوس کیا چاہتا ہے۔ بس یہ سمجھو زعفران کہ جس گھڑی اس نے تاج اوڑھا، وہ ہندو گردی ہوگی، وہ ہندو گردی ہوگی کہ سات سو برس کی حکومت کا شمار سات گھنٹوں میں اتر جائے گا۔“

”واللہ یہ تو بری سائی مرزا صاحب آپ نے۔“

”کورنش بجالاتا ہوں مرزا صاحب۔“

شاہ جہاں آباد کے اس ”نائٹ کلب“ کے دوسرے ممبر آنے لگے اور داراشکوہ کے نقشے نکالنے لگے۔

عشاء کی اذان ہو چکی تھی۔ فتح پوری مسجد بقعہ نور بنی ہوئی تھی۔ مرمریں حوض پر لوگ وضو کر رہے تھے۔ سرگوشیاں رینگ رہی تھیں۔ امام کے انتظار میں کچھ لوگ نقلیں پڑھ رہے تھے اور کچھ سر جھکائے بیٹھے تھے کہ ایک شخص نے صف سے گردن نکال کر دوسرے کو مخاطب کیا۔

”سنا سید صاحب آپ نے، گونگے میاں نے پیشین گوئی کر دی۔“

”کون گونگے میاں؟“

”وہی چتلی قبر والے جنہوں نے شہریار کے قتل اور ظلِ سحانی کی تخت نشینی کی بشارت

دی تھی۔“

”کیا پیشین گوئی کی؟“

بہت سی آوازوں نے ایک ساتھ سوال کیا۔

عصر کی نماز کے بعد مراقبے سے سر اٹھایا۔ چیخ کر خادم سے کہا۔

”پانی لاؤ، نہالوں۔ شہنشاہ کی نماز پڑھانا ہے۔“

”خادم نے دوڑ کر حمام تیار کر دیا۔ جب اطلاع دینے آیا تو بولے۔

”جاریم آہنگر سے کہہ کر ہماری تلواریں جلد بھیجے۔ ہم دارا سے جہاد کرنے جا رہے

ہیں۔“

”جہاد کرنے۔“

کئی آوازوں نے تکرار کی اور سناٹا چھا گیا۔ پھر امام صاحب لمبے لمبے ڈگ رکتے

آئے مکتب سے بولے۔

”تکبیر کہو تکبیر، نماز پڑھو اور گھر جاؤ، گونگے میاں گرفتار ہو گئے۔“

”گونگے میاں گرفتار ہو گئے۔“

”مگر کیا ان کی گرفتاری سے تقدیر کا لکھا مل جائے گا۔“

متھرا کی جس مسجد کو دارا نے مسلمانوں سے چھین کر ہندوؤں کو بخش دیا تھا، اس کے

چاروں طرف لگی سنگ مرمر کی جالیاں تباہ ہو گئی تھیں۔ جنہیں دارا نے صرف خاص سے دو پارہ تیار کرایا تھا جس دن ملاحظے میں لائی گئیں اسی دن مٹھرا پہنچائے جانے کا حکم ہوا۔ میرسامان کی بصیرت نے دارا خلانے کی سیاست کو دیکھ لیا تھا۔ اس لئے اہتمام کیا تھا کہ جالیاں لے جانے والی گاڑیاں آدھی رات کو شہر پناہ سے گزار دی جائیں اور وہ گزر بھی گئیں لیکن شہر پناہ کے دروازے پر کسی دیدبان نے محافظوں سے پوچھ لیا کہ یہ گاڑیاں کہاں جا رہی ہیں۔ سوار نے دازائی ملازمت کے نشے میں ہانک دیا کہ مٹھرا کے چٹا منی مندر کے لئے جا رہی ہیں اور دارا کے حکم سے جا رہی ہیں۔ یہ کوئی اہم معاملہ نہ تھا۔ دارا اس سے پہلے بھی کشمیر اور بھکڑے کے مندروں کی تعمیر کرا چکا تھا۔ جاگیریں بخش چکا تھا لیکن مخصوص حالات نے اس واقعے کو اور ہی رنگ دے دیا۔ نواب عیسیٰ بیگ، جو شہر کے چپہ چپہ پر لگے ہوئے اورنگ زیب کے جاسوسوں کا سربراہ تھا، اس خبر سے محفوظ ہوا۔ اس کے گرگوں نے سارے شہر میں مشہور کر دیا کہ دارا نے منت مانی تھی کہ جس دن میں شہنشاہ ہو جاؤں گا، اسی دن مندر کی آرائش و زیبائش کا سامان کروں گا اور رات شہنشاہ مر گیا۔ آج اس نے تاج پہن لیا ہے لیکن مصلحتاً اعلان نہیں کر رہا ہے۔

شہنشاہ کے دیدار سے محروم رعایا نے اورنگ زیب کی پھیلائی ہوئی اس افواہ کو آسانی حکم کی طرح مان لیا کہ دارا شکوہ نے ظل سبحانی کو معزول کر دیا ہے اور سلطنت کو غصب کر لیا ہے۔ یہ خبر بھی ہر بری خبر کی طرح شاہی تردیدوں اور تلواروں کے حصار توڑ کر سارے شہر میں پھیل گئی۔ پھر ہندوستان کا گشت کرنے کے لئے ہوا کے گھوڑے پر سوار ہو گئی۔

مغل اقبال کی دوپہر ہو چکی تھی۔ غزنین سے راس کماری اور آسام سے گجرات تک تمام ہندوستان شاہ جہانی پرچم کے سائے میں تھا۔ عہد وسطیٰ کی روایتی شجاعت کے نشے میں چور خان اور سنگھ راجے اور نواب جب اپنے عشرت کدوں میں قید دنیا بھر کی نعمتوں کی یکساں لذت سے اکتا جاتے تو چربی چڑھے ہوئے گھوڑوں پر سوار رکھتے، غلاف میں سوئی ہوئی تلوار بیدار کرتے اور تھوڑی سی بے ادبی کر کے جلاوت کے بھولتے ہوئے سبق یاد کر لیتے۔ جب سپہ سالار کی مرصع کمر سے کھڑکھڑاتی ہوئی تلوار علم ہوتی اور سپہ گری کا حوصلہ نکل چکتا تو معافیوں کی زنجیروں سے کمر بند ہوا کر دربار میں حاضر ہو جاتے اور خلعت پہن کر اپنے اپنے گھروں کو رخصت ہوتے۔ اکبر کے عہد عروج سے عالمگیر کے عہد زوال تک خانہ جنگی کے علاوہ کوئی

بغاوت ایسی نہیں ہوئی جس نے شہنشاہی کی بنیاد ہلا دی ہو۔ تاہم ان زمانوں میں جب لوے لنگڑے تک ہتھیار باندھتے تھے اور زنبوریں چلاتے تھے اور چھوٹے موٹے زمیندار تک مٹی کی گڑھیوں پر توپیں چڑھاتے تھے اور آتش بازوں کی پرورش کرتے تھے۔ سڑکیں ناہموار اور ہاہا کار کرتے ہوئے دریاؤں سے کٹی پھٹی ہوتی تھیں۔ صحرا بے آب و گیاہ جنگل و شوار گزار اور پہاڑ ناقابل عبور ہوا کرتے تھے۔ عامیوں کے لئے اس فوج سے بغاوت آسان تھی جس کا اسلحہ ان سے بہت بہتر نہ تھا اور جو صرف اپنی تنظیم، تربیت اور طاقت کی بنا پر باغیوں کو کچل دیا کرتی تھیں۔

شاہ جہاں آباد دنیا کے عظیم الشان شہروں میں شمار کیا جاتا تھا۔ سارے جہان کی دولت سے آباد اور مغلوں کے عہد زریں کی نعمتوں سے مالا مال تھا۔ چین سے یورپ تک ہندوستانی تاجر پھیلے ہوئے تھے۔ جو سوتی ریشمی، اونی کپڑے، سونے چاندی، پیتل، تانبے، ہاتھی دانت اور صندل کی مصنوعات برآمد کرتے تھے اور بازار کو اپنے قابو میں رکھتے تھے اور اپنے دارالسلطنت کو سارے جہان کے نوادرات سے مزین کرتے تھے۔ عرب کے گھوڑے، حلب کی تلوازیں، عدن کے موتی، اصفہان کے قالین، چین کا ریشم، خطا کا سمور، مغرب کے آلات و شیشہ جات، متوسط طبقے کی معیشت کی رسائی میں تھے۔ نچے طبقے کی عورتوں کے ہاتھوں میں سونے اور پیروں میں چاندی کے زیور نظر آتے تھے۔

سونے چاندی کی بہتی ہوئی گنگا نے جھاکش مغلوں کی نفسیات بگاڑ دی تھی۔ گھوڑوں کی پیٹھ پر تلوار ہلاتے ہلاتے بوڑھی ہو جانے والی قوم پر تھکن طاری ہو چکی تھی۔ ہاتھیوں کی چھتر دار گدیے ہو جوں، گھوڑوں کی ڈلہن بنی ہوئی زینوں اور فولاد کے مردانہ زیوروں سے جی اکتا گیا تھا۔ اب وہ قائم و سنجاب کے لباس اور جواہرات کے زیور پہن کر سونے کے ہوا داروں اور چاندی کی پالکیوں پر چلنے لگے تھے۔ پتھریلی گلیوں کے فلک بوس محلوں کے خنک چمکیلے تہہ خانوں میں حور شمائل کینروں کے پرے انکھیلیاں کرتے تھے اور پازیب کے گھنکر و اور رہاب کے نغمے گنگناتے تھے۔ تصویر کی طرح سجے ہوئے ہانگوں اور قالینوں کی طرح بچھے ہوئے رمنوں کی محبت دل میں بیٹھ چکی تھی۔ بڑے بڑے امیروں کے حرم اصطلیل کی طرح دیس دیس کی عورتوں اور قسم قسم کی حیا سوز بشرتوں سے بھرے پڑے تھے۔ ایک ایک دن میں سو سو میل کا دھاوا کرنے والے سپہ سالار قدم قدم پر منزلیں کرتے تھے۔ سپاہ

زبانوں کی چھاؤں میں دم لیتے تھے اور سنہرے پیالوں اور جسموں کی گردش سے تھکن دور کرتے تھے۔ ان دسترخوانوں پر روح کی تسکین حاصل کرتے تھے جن کی قابوں کا شمار عام طور پر سو سے زائد ہوا کرتا تھا۔ اس کاہلی نے کام چوری اور کام چوری نے سازش اور سازش نے توہم کو خون میں شامل کر دیا۔ نوبت یہاں تک پہنچ گئی تھی کہ جب نیا گھوڑا خرید کر آتا تو اس پر سواری کے لئے مقدس گھڑی کی جستجو کی جاتی۔ نجومیوں کی تنخواہ کے علاوہ تحائف دے کر مبارک ساعت کا علم حاصل کیا جاتا۔ اور نجومی اپنا بازار قائم رکھنے اور اپنے وجود کا جواز برقرار رکھنے کے لئے اس درجہ انتظار کراتے کے گھوڑا بوڑھا ہو جاتا۔

اس پس منظر میں ہندوستان پر ایک بدشگون خاموشی مسلط تھی۔

دولت خانے کے مطلقاً زینے کے مرمریں سیڑھیوں کے کشمیری قالینوں پر حکیم ماہم اپنے بوڑھے سبک قدم رکھتے اور سیاہ ریشمی چغے کی گھیر دار دامن لہراتے اترے۔ خواجہ سراؤں کی ننگی تلواروں کی صفوں کو چیرتے دیوان عام کی طرف چلے۔ سونے چاندی کے گرز سنبھالے ہوئے گرز برداروں نے اس کو راستہ دے دیا۔ دارا گلابوں کے چمن میں ٹہل رہا تھا۔ شیرازی کبوتروں کے پرے زرکار مرمریں نہر میں غسل کر رہے تھے۔ پالتو افریقی شیروں کا جوڑا داہنے بائیں چل رہا تھا۔ حکیم ماہم تسلیم کو جھک گئے۔ شیروں کو برقدازوں نے سنبھال لیا۔ حکیم ماہم نے گزارش کی۔

”صاحب عالم کو مبارک ہو۔ ظل اللہ نے آنکھیں کھولیں۔ تبسم فرمایا اور آپ کو باریاب کئے جانے کا مشورہ دیا۔“

دارا نے جواب میں گلے سے موتیوں کا ہار اتار کر حکیم کی کانپتی ہتھیلیوں کے پیالے میں ڈال دیا اور خود آداب شہزادگی کے خلاف تقریباً دوڑتا ہوا چلا۔ زمین بوس ہوتے ہوئے چیلوں، خادموں، خواجہ سراؤں اور حاجیوں کے سلاموں سے بے نیاز دولت خانہ شاہی میں داخل ہو گیا۔ ظل اللہ اونچے تکیے سے پشت لگائے لیٹے تھے۔ سستے ہوئے چہرے سے نقاہت برس رہی تھی۔ سیاہ اطلس میں ملبوس بازوؤں پر جواہر نگار جوشن ڈھیلے ہو گئے تھے۔ دو کنیریں سونے کی طرح زرد تلووں پر مخمل کی گدیوں سے جھانواں کر رہی تھیں۔ جہاں آرا بستر شاہی کے برابر جڑاؤ موٹے پر بیٹھی شہنشاہ کے داہنے ہاتھ کی ہتھیلی سہلا رہی تھی۔ شہنشاہ نے آنکھیں کھولیں تو دارا شاہی پلنگ کا طواف کر رہا تھا۔ تبسم کی ہلکی دھندلی سی لکیر لبوں پر ریگ

گئی۔ دارا نے سر جھکایا تو جواہرات کے سوجھ سے کانپتا ہاتھ سر پر لڑتا رہا۔ پھر مغربی در کا گوہر نگار پردہ ہٹ گیا۔ پری پیکر اور ستارہ لباس کنیزوں کی قطار طلائی سرپوشوں سے ڈھکے ہوئے طباق سروں پر اٹھائے ہوئے حاضر ہوئی۔ بادشاہ بیگم (جہاں آرا) نے دونوں ہاتھوں سے بادشاہ کا ہاتھ تھام لیا اور اشرافیوں، گنگا جمنی، پھولوں اور روپیوں سے بھرے ہوئے صدقے کے طباقوں سے چھلا دیا۔ دارا نے خواجہ سرائیم کو گردن موڑ کر دیکھا اور حکم دیا۔

”داروغہ چاندنی خانہ کو فرمان دو کہ آج کی رات چراغاں کیا جائے۔“

دارا کی آواز مسرت اور جوش سے بھاری تھی۔ شہنشاہ نے شیریں ناگواری سے ابرو سمیٹ لئے اور آہستہ سے فرمایا۔

”عجالت..... اس قدر عجالت.....“

خوش گوار شام کا گلابی آنچل لہراتے ہی ”چاندنی خانے“ کا تمام کارخانہ حرکت میں آ گیا۔ وہ ”جھاڑ“ آتشیں پھولوں سے چمکنے لگے جن میں بیک وقت آٹھ آٹھ سو پالے روشن ہوتے تھے۔ وہ فانوس فروزاں ہو گئے جن میں سینکڑوں شمعیں ایک ساتھ جلنے لگتی تھیں۔ روشنی کے گلاسوں، چوکیوں اور پھانکوں نے لال قلعے کے در و دیوار میں دن کی دوپہر کو قید کر دیا تھا۔ بہت سی کنیزیں حاضر تھیں۔ ان کے جسم رو پہلے اور سنہرے غازے سے رنگے ہوئے تھے۔ سروں پر طشت جے ہوئے تھے جن میں بھاری بھاری کافوری شمعیں منور تھیں۔ اوپر اٹھے ہوئے داہنے ہاتھ کی ہتھیلی پر رکھی ہوئی طشتری میں شمع جل رہی تھی۔ بائیں ہاتھ کی ہتھیلی کمر کے پہلو میں تھی۔ اس پر بھی ایک شمع فروزاں تھی۔ جب صاحب عالم کی آمد کا غلغلہ ہوا تو یہ کنیزیں بے مثل رقاصاؤں کی طرح رقص کرتی ہوئی حضور میں آئیں۔ دارا ان کے قدموں کی چلت پھرت کو دیکھتا رہا۔ وہ بے محابا ناچتی رہیں۔ پھر خواجہ سرائیم قوت سرخ ریشمی چغھے کے کاہدار دامنوں کو پھڑ پھڑاتا ہوا کنیزوں کی قطاروں کو چیرتا حضور میں آیا۔ جلدی جلدی کورٹس کی رسم ادا کی اور سانس روک کر بولا۔

”رائے رایاں، دیوان کل باریابی کی اجازت چاہتے ہیں۔“

”پیش کرو۔“

وہ اُلٹے پیروں واپس ہوا۔ دارا کنیزوں کو رقص کرتا چھوڑ کر دیوان خاص کی طرف چلا۔ تخت طاؤس کا سامنا ہوتے ہی تسلیم کے لئے جھک گیا اور مؤدب قدموں سے چلا ہوا

اپنے سہرے تخت پر بیٹھ گیا۔ شاہی گرز برداروں اور شمشیر زوں کی جو جماعت دیوانِ خاص میں ہر وقت حاضر رہتی تھی اپنی جگہ مستعد ہو گئی۔ پہلو کی محراب سے وہ تراز و نظر آ رہا تھا جو مغلوں کے انصاف کی علامت تھا۔ اس کے دونوں طرف شاہ جہاں کے وہ مشہور علم کھڑے تھے جن کے سبز پھریوں پر سورج بنا تھا۔

گرز برداروں کی دوہری قطاروں کے درمیان رائے رایاں آرہے تھے۔ بیچ میں تقسیم سفید داڑھی کانوں تک چڑھی ہوئی تھی۔ گوہر نگار مندیل سے نکلے ہوئے چاندی کے گیسو موچھوں کی سفید نوکوں کے سامنے سہنے پڑے تھے۔ جوہر نگار پٹکے میں تلواریں لگی تھی جو مخمل پوش میٹھیوں سے لگرا رہی تھی۔ رائے رایاں نے دارا کو تخت کے سامنے پہنچ کر کورنش ادا کی۔ ستونوں کے سامنے اور محرابوں کے نیچے ہجوم کئے ہوئے خدام کو دیکھا۔ دارا نے دیوانِ خاص کے مہتمم ذوالفقار بیگ کو ہاتھ کے اشارے سے تھلیے کا حکم دیا۔ پھر رائے رایاں نے ہاتھ باندھ کر گزارش کی۔

”چنار کے قلعہ دار صولت بیگ کا بیٹا حشمت بیگ ہزار سواروں کے ساتھ دارالخلافہ میں حاضر ہوا ہے۔ فوراً پیشی ہوئی۔ اس نے بیان دیا کہ شاہزادہ شجاع تاج پہن کر راج محل سے نکلا۔ راستے میں ممالک محروسہ کو زیر و زبر کرتا ہوا چنار کے قلعے میں داخل ہو گیا۔“

”کیا مطلب؟“

”شاہزادہ باغی ہو گیا ہے۔ اس نے تاج پہن کر خطبہ پڑھا دیا اور سکتہ.....“

”اور صولت بیگ؟“

”صولت بیگ بھاری توپ خانے اور پچاس ہزار سواروں کا مقابلہ نہ کر سکا۔“

”اور قلعہ حوالے کر دیا۔“

”اب وہ آلہ آباد کی طرف حرکت کر رہا ہے۔“

رائے کے پاس کہنے کو کچھ نہ رہا اور دارا کو اس سے زیادہ سننے کی تاب تھی۔ وہ دیر

تک اسی طرح دو زانوں بیٹھا سوچتا رہا۔ زانوں پر رکھے ہاتھوں کی انگلیاں حرکت کرتیں تو انگوٹھیاں تڑپ جاتیں۔ پھر رائے نے سنا۔

”حاکم آلہ آباد کو لکھا جائے کہ آگے بڑھ کر تمام گھاٹوں اور راستوں کو بند کر دے

اور فیصلہ کن لڑائی کے لئے شاہی لشکر کا انتظار کرے۔“

رائے نے سر جھکا دیا۔

”حشمت بیگ کو حراست میں لے لیا جائے۔ دربار میں باغی شاہزادے کے حاضر و کیلوں کو گرفتار کر لیا جائے۔“

دارا نے ہاتھ مسند پر رکھ لئے۔ رائے رایاں اس اشارے کو حکم جان کر واپس چلے گئے۔

تھوڑی دیر بعد دارا اٹھا۔ بھاری بھاری قدم رکھتا نہر بہشت کے کنارے کنارے چلتا ہوا دولت خانہ خاس میں آ گیا۔ طلائی دروازے کے پردے کے پاس کھڑی ہوئی کنیریں اشارہ ملتے ہی آگے بڑھیں۔

”بادشاہ بیگم!“

جہاں آرا بیگم باہر نکلیں۔ جشن چراغاں میں شرکت کے لئے انہوں نے لباس فاخرہ پہنا تھا۔ گلابی قبا کے دامنوں، آستینوں اور شمسوں پر زمرہ جڑے تھے۔ دوپٹے کے کناروں پر چھوٹے چھوٹے موتی ٹنگے تھے۔ چہرے پر رونق کا غازہ ملا تھا۔ ہونٹ تبسم سے سرخ تھے لیکن دارا کا چہرہ دیکھ کر چونک پڑیں اور اس کے ساتھ ساتھ چلتی ہوئی اس صحن میں آگئیں جہاں روشنیوں کا طوفان مدھم تھا اور نغموں کی آواز جھجکتی ہوئی آرہی تھی۔ دارا نے آہستہ آہستہ وہ خبر سنا دی جسے سننے کے لئے تمام ہندوستان میں کوئی تیار نہ تھا۔

جہاں آرا بیگم کے ساتھ دارا شکوہ بھی اندر داخل ہوا۔ شاہ جہاں کی بیمار نظروں نے دارا شکوہ بابا اور بیگم صاحب کے سوچتے ہوئے لمبے چہروں پر تردد اور پریشانی کی لرزتی پر چھائیاں دیکھ لیں۔ وہ اونچے نیچے پر سر رکھے نقاہت کے بوجھ سے دبے دراز تھے۔ جوڑ کی چادر سے نکلے ہوئے ہاتھ کو جنبش دی۔ بیگم صاحبہ آگے بڑھ کر گھٹنوں پر کھڑی ہو گئیں۔ دارا اسی طرح شاہی پلنگ کے سنہرے پائے کے پاس کھڑا رہا۔ ظلِ سجانی نے ابرو کے اشاروں سے سوالات کئے لیکن جوابات میں بیگم صاحب ان کے نحیف ہاتھ کو ہاتھوں میں لئے سہلاتی رہیں۔ حکم پر کنیروں نے ان کے شانوں کو سہارا دے کر اٹھایا۔ گرون کے نیچے ایک اور تکیہ لگا دیا۔ اب جہاں آراء کی نظروں نے دارا شکوہ کی اجازت لی۔ شاہ جہاں نے تھر تھرائی آواز میں مغل شہنشاہ کی قاہرانہ جبروت کے ساتھ حکم دیا۔ جہاں آرا نے کنیروں کو باہر نکال کر گوش گزار کیا۔

”بنگال سے پرچہ لگا ہے کہ شاہزادہ شجاع راج محل سے نکل کر چنار کے حلقے میں داخل ہو گیا ہے۔“

”شجاع؟“

شہنشاہ کے بوڑھے چہرے کے خوابیدہ خطوط چونک کر بیدار ہو گئے۔ ابرو پر شکن پڑ گئی۔ کہنیاں مسند پر گاڑھ دیں اور بدلی ہوئی طاقتور آواز میں حکم دیا۔

”تفصیل بیان کرو۔“

جہاں آرانے ایک بار پھر دارا کا رخ دیکھا اور عرض کیا۔

”شجاع نے راج محل میں تاج پہن لیا۔ خطبہ پڑا دیا۔ سکہ ڈھال لیا۔ امراء میں منصب تقسیم کئے اور چنار کے قلعے پر دھاوا کیا۔ قلعہ دار پچاس ہزار سواروں اور بھاری توپ خانے کا مقابلہ نہ کر سکا۔ قلعہ شاہزادہ شجاع.....“

”نہیں باغی نے لے لیا..... شجاع کو شاہزادہ کہنا شہزادگی کی توہین ہے۔“

آواز کی تندی اور غضب کے اظہار نے ان کو تھکا دیا تھا۔ وہ آنکھیں بند کئے لمبے لمبے سانس لے رہے تھے۔ لیکن ذہن چاق و چوبند تھا۔ سیاسی بصیرت معاملے کی نزاکت سمجھ رہی تھی۔ دور اندیشی دیکھ رہی تھی کہ اورنگ زیب کا بیٹا شجاع کی بیٹی سے منسوب ہے۔ اس تعلق نے دونوں شاہزادوں کو دارا کے خلاف متحد کر دیا۔ مراد شاہ جہاں آباد سے دور اور دکن سے نزدیک ہے۔ قرین قیاس ہے کہ اورنگ زیب کے اشارے ہی پر شجاع نے یہ حرکت کی ہو۔ ہو سکتا ہے کہ اب مراد گجرات سے جنبش کرے اور جب دربار کی طاقت تقسیم ہو چکے تب اورنگ زیب دکن سے خروج کرے۔

”اور دکن؟“

دارا سے سوال ہوا۔

”آخری پرچہ لگنے تک دکن اور گجرات میں امن تھا۔“

دیر تک خاموشی طاری رہی پھر ارشاد ہوا۔

”دشکر کو کمر بندی کا حکم دیا جائے اور صبح خاص سپہ سالاروں کو طلب کیا جائے۔“

دارا نے سر جھکا دیا۔

”جاؤ وقت کم ہے اور کام زیادہ۔“

ساری رات وزارتِ عظمیٰ کے دفاتر کھلے رہے۔ سوار اور پیادے دوڑتے رہے۔ توپ خانے کے کارخانے، ہتھیاروں کی گڑگڑاہٹ اور گھوڑوں کی ہنہناہٹ سے گونجتے رہے۔ تمام شہر نیم بیدار رہا۔ دروازوں کی آنکھیں اور دیواروں کے کان سب سرگوشیاں کرتے رہے۔



نمازِ فجر کے بعد داروغہ بیوتات حاضر ہوا۔ شہنشاہ نے ہفتوں کے بعد لباسِ فاخرہ زیب تن فرما کر جواہراتِ خاص پہنے۔ تاجِ شاہی سر پر رکھا اور دولت خانہ خاص کہ شہ نشین میں الماس کے تخت پر جلوس کیا۔ کمزوری کے باوجود آدابِ شہنشاہی کا لحاظ فرماتے ہوئے دو زنانوں بیٹھ کر اونچی مسند سے پشت لگالی۔ گرز بردار، چیلے، خدام، خواجہ سرا، خاص بردار اور منصب دار اپنی اپنی جگہوں پر استادہ تھے۔ پھر دارا شکوہ باریاب ہوا۔ اس کے بعد شاہزادہ سلیمان شکوہ، مرزا مہاراجہ بے سنگھ اور دلیر خاں مجرے کو پیش ہوئے۔ نذریں قبول ہوئیں، خلعتیں عطا کی گئیں۔

تخت کے سامنے دست بستہ کھڑے ہوئے نو عمر و نوخیز شاہزادے (سلیمان شکوہ) پر نگاہ اٹھی۔ اب بیمار بوڑھے شہنشاہ کے بجائے اس خرم کو آواز بلند تھی جس کے علم و کچھ کر ہی عہدِ جہانگیری کے بڑے بڑے باغیوں نے ہتھیار ڈال دیئے تھے۔

”مابدولت نے باغیوں کی تعداد کو کبھی قابلِ اعتنا نہیں جانا۔ بائیس ہزار لشکرِ شاہی کی قاہرانہ آمد کا غلغلہ سنتے ہیں پچاس ہزار باغی میدانِ جنگ سے اس طرح نابود ہو جائیں گے جس طرح آندھی خس و خاشاک کو اڑا دیتی ہے۔ یہ مہم تم کو عطا کی گئی۔ شباب کے غضب اور خون میں شامل جلاوت سے کوئی ایسی حرکت سرزد نہ ہونا چاہئے جو مغل شاہزادوں کے شایانِ شان نہ ہو۔ امان مانگنے والوں اور ہتھیار ڈالنے والوں سے چشم پوشی کی جائے۔ بوڑھوں، بچوں اور عورتوں سے احتساب نہ کیا جائے۔ میدانِ جنگ میں مرزا راجہ اور خانِ کلاں دلیر خاں کے مشوروں کا احترام کیا جائے۔“

شاہزادہ سلیمان جو گھٹنوں تک سر جھکائے ارشاداتِ خسروی سماعت کر رہا تھا۔ اب سیدھا کھڑا ہو گیا۔

”مرزا راجہ؟“

”عالم پناہ۔“

”تم سلیمان شکوہ سپہ سالار لشکر کے اتالیق مقرر کئے جاتے ہو۔ حکم دیا جاتا ہے کہ

اس بد نصیب باغی کو زندہ یا مردہ ہمارے حضور میں پیش کرو۔“

مرزا راجہ گھنوں تک سر جھکائے سلام کر رہا تھا کہ دلیر خاں کو حکم ملا۔

”خان کو سلیمان شکوہ کی رکاب میں دیا جاتا ہے۔“

دلیر خاں نے سر جھکا کر تعمیل حکم کا اقرار کیا اور اشارہ پاتے ہی مرزا راجہ بے سنگھ کے ساتھ اٹنے قدموں باہر نکل گیا۔ جب شاہزادہ سلیمان نے کورنش کے لئے سر جھکایا تو شہنشاہ نے قریب آنے کا حکم دیا اور نوجوان سپہ سالار کا سر اپنے سینے سے لگا لیا۔ محبت کا ایسا جوش ہوا کہ شہنشاہ کی آنکھوں سے آنسو نکل پڑے۔ وہ دیر تک اسے سینے لگائے رہے۔ پھر پیشانی پر بوسہ دیا، فاتحہ پڑھی اور آسمان کی طرف دونوں ہاتھ اٹھا کر آنسوؤں سے بھیگی ہوئی آواز میں دعا دی۔

”پار الہی اسے مظفر و منصور کرو۔“

دارا شکوہ اسی طرح دست بستہ کھڑا رہا۔ جب بیٹھا آنکھوں سے اوجھل ہو گیا تو ظل

سجانی کو حکم دیا۔

”جاؤ لشکر کو اپنی موجودگی میں رخصت کرو۔“



وقت نے ہندوستان کی نئی تاریخ لکھنے کے لئے موسم گرما کا خلعت پہنا۔ دھوپ تیز اور ہوا گرم ہونے لگی۔ اطباء شاہی نے ظل الہی کو تبدیل آب و ہوا کا مشورہ دیا۔ شہنشاہ جو سیاسی اُفق پر بیمار نظریں جمائے تھا، ایک حد تک مطمئن تھا۔ شاہزادہ سلیمان باغیوں کی فتوحات سابقہ کو شکار کرتا ہوا مونگیر تک پہنچ چکا تھا اور کسی وقت یہ خوش آئند خبر آسکتی تھی کہ شجاع اپنے حلیفوں کے ساتھ زنجیریں پہنے شاہی لشکر کی حراست میں دارا اُخلافہ کی طرف کوچ کر رہا ہے۔ اورنگ زیب کی سرکوبی کے لئے مہاراجہ جسونت چالیس ہزار سوار اور توپ خانے لئے دریائے تریدا کے کنارے پہنچ چکا تھا۔ قاسم خاں مراد کی سرزنش کے واسطے گجرات کی حدود میں داخل ہو چکا تھا۔ گھڑی گھڑی پہنچنے والی خبریں اظہار کر رہی تھیں کہ دونوں باغی شاہزادے میدان جنگ سے پہلو چارے ہیں اور نامہ و پیام کی ذریعہ اپنی آبرو محفوظ رکھنا چاہتے ہیں۔

جب نجومیوں نے مبارک تاعمت کی جستجو کر لی تو میر سامان اور میر اسفار کو حکم ملا کہ شاہ جہاں آباد جانے کا انتظام کیا جائے۔

۲۵ اپریل ۱۶۵۸ء کے غروب ہوتے ہوئے آفتاب نے ایک بار پھر وہ جلیل الشان نظارہ دیکھا جو پھر کبھی اور نہیں دیکھنا نصیب نہ ہوا۔ سینکڑوں اونٹوں اور خچروں پر دوہرا "پیش خانہ" رخصت ہو چکا تھا۔ آہستہ خرام جمنہ کی باادب لہروں پر شاہی بیڑہ اتر چکا تھا۔ قلعہ معلیٰ کے بالکل سامنے شہنشاہ کا یا قوتی بجرہ کھڑا تھا جس کا نام "عقاب سرخ" تھا۔ شکل ایسی تھی جیسے عقاب پانی میں تیر رہا ہو۔ اس کا پیٹ بارہ گز لمبا اور کم سے کم چار گز چوڑا تھا۔ اوپر سے نیچے تک یا قوت سے مرصع سنہرے پتھروں سے جڑا ہوا تھا۔ اندرونی حاشیوں پر زریں دستوں کے شمع دان اور کنول نصب تھے۔ بیرونی حاشیوں پر ملاحوں کی قطار سونے کے زیور، روپے کام کی سرخ قبائیں اور سرخ مندیلیں پہنے، چاندی کے چپولے کھڑی تھی۔ مذہب ستونوں پر استادہ سرخ زربفت کی چھت مرصع فانوسوں سے مزین تھی۔ اس کے آگے سونے چاندی کے ساتھ بجرے اور تھے جن پر آفتاب گیر، کوبہ، چتر طوغ، طومان طوغ، ماہی مراتب، شیر مراتب اور شاہ جہانی علم کھڑا تھا جس پر سورج بنا تھا۔ عقاب سرخ کے گرد چھوٹی چھوٹی کشتیوں کا حلقہ تھا جو سونے چاندی کے ہاتھیوں، گھوڑوں، شیروں اور چیتوں کی صورتوں سے آراستہ تھیں اور جن پر منظور نظر والا شاہی، سیادل، گرز بردار چیلے اور خواجہ سرار لٹھی لباس اور سنہرے ہتھیار پہنے مستعد تھے۔ اس کے بعد سرخ پردوں سے آراستہ زرکار بجرہ بادشاہ بیگم جہاں آرا کا تھا۔ پھر دور تک دازاشکوہ اور شہزادیوں کے خاصان بارگاہ کی سواریوں کا سلسلہ پھیلا پڑا تھا۔ ان کے پیچھے ان گنت کشتیوں پر تورخانہ، جواہر خانہ، بیوتات خانہ وغیرہ کتنے ہی "کارخانہ جات" کھڑے تھے۔ اب دس ہزار آزمودہ کار محافظوں کی کشتیوں اور ڈونگیوں کا زنجیر تھا جو سکندرہ کی حدود تک پھیلا ہوا تھا۔ جمنہ کے داہنے کنارے پر رستم خاں فیروز جنگ پندرہ ہزار سواروں کے ساتھ ورود مسعود کا منتظر تھا۔ بائیں کنارے پر امیر الامراء نواب خلیل اللہ خاں پندرو ہزار تلواریں لئے ہمرکابی کا حکم نامہ پہنے موجود تھا۔ دور روضہ مبارک (تاج محل) کے نیچے امیر البحر جلالت خان اور میر آتش رعد انداز خان کے کارخانے کھلے پڑے تھے جو افق تک پھیلتے چلے گئے تھے۔

توپیں دھننے لگیں، نقارے گرجنے لگے۔ پھر "ہوادار" پر شہنشاہ طلوع ہوا۔ جلو میں

داراشکوہ بابا اور ”امرائے نامدار“ و ”راجگان جلاوت آثار“ ہجوم کئے ہوئے تھے۔ ”عقاب“ زڑیں“ پر نزول فرماتے ہی مرصع اونٹوں پر رکھے ہوئے نقارے گرجنے لگے اور نوبتیں بجنے لگیں۔ دارا کے ہاتھ کی جنبش نے سواروں کو گھوڑوں کی پیٹھ پر پہنچا دیا۔ بلند یوں اور درختوں پر چڑھی ہوئی خلقت نے ایک جلوہ، ایک درشن پاتے ہی اپنے نعروں سے آسمان سر پر اٹھا لیا۔ جتنا کی لہروں اور دونوں کناروں پر روشنیوں کا سمندر موجیں مار رہا تھا۔ پورا اکبر آباد اس نظارے سے آنکھیں سیراب کرنے کے لئے میلوں تک کھینچا چلا آیا تھا۔

۲۲۔ اپریل کی ایک پہر رات گزر چکی تھی۔ جتنا پر بہتا ہوا مغل دارالخلافہ بلوچپورہ کے سامنے سے گزر رہا تھا کہ ایک مغل ایال پر سر رکھے گھوڑے کو چھینرنا نظر آیا۔ رستم خاں کے مشعل بردار سپاہیوں نے بڑھ کر دیکھا تو سوار کا لباس خون سے گلکار تھا۔ زین پوش اور نیزے میں چاندی کے گھنٹھروں کی جھار ٹنکی تھی جو اس کے محکمہ ڈاک سے متعلق ہونے کی ضمانت تھی۔ رستم خاں فیروز جنگ نے اسے دیکھتے ہی ایک تیز رفتار ڈونگی میں بٹھا کر صاحب عالم کے حضور میں بھیج دیا۔ دارا اپنے بجرے میں لیٹا ہوا کابل اور گجرات اور بنگال سے آئی ہوئی ڈاک ملاحظہ کر رہا تھا کہ مقررین بارگاہ نے ایچی کو پیش کر دیا اور خود اپنی کشتیاں ہٹالے گئے۔ کورنش کے بعد زبان کھولنے کی کوشش کی لیکن حلق کے کانٹوں، خبر کی نحوست اور صاحب عالم کی قربت کے جلال نے اجازت نہ دی۔ جب پانی پی کر حواس درست ہوئے تو خبر دی کہ دھرمت کے میدان میں اورنگ زیب اور مراد نے شاہی لشکر کو شکست فاش دی۔ ہزاروں روشناس میدان جنگ میں کام آگئے۔ مہاراجہ اپنے راج کی طرف نکل گیا۔ قاسم خاں بچا کھچا لشکر لئے اکبر آباد کی طرف کوچ کر رہا ہے۔

اور دارا یہ خبر سن کر ساکت ہو گیا۔ بجرہ آہستہ آہستہ آگے بڑھ رہا تھا لیکن اس کے ذہن میں تو ہیں دغ رہی تھیں۔ ہاتھی چنگھاڑ رہے تھے اور گھوڑے الف ہو رہے تھے۔ پھر اس نے اپنے آپ کو سنبھالا۔ والا شاہی سواروں (باڈی گارڈ) کی طرف دیکھ کر آہستہ سے حکم دیا۔

”اس کو حراست میں لے لو اور زخموں پر توجہ دو۔“

دوسرے اشارے پر اس کا بجرہ ”عقاب سرخ“ کے برابر لگا دیا گیا۔

پھر جیسے زلزلہ آگیا۔ آہستہ خرام جتنا زخمی کوہ پیکر اژدھے کی طرح پھنکارنے لگی۔

نقاروں کے نقیبوں نے شہنشاہ کی واپسی کا اعلان کر دیا۔ سات میل میں پھیلا ہوا لشکر واپس

ہونے لگا جیسے سیلاب پر چڑھا ہوا دریا اپنا رخ بدل دے۔ ہاتھیوں، گھوڑوں، خچروں، اونٹوں کی آوازوں اور نقیبوں کی للکاروں نے قیامت برپا کر دی۔ بلوچ پورہ اور قرب و جوار کی تمام آبادیاں اپنے اپنے مکانوں کی چھتوں پر اہل پڑیں۔ امیر آتش شاہی رعہ انداز خاں کو حکم ہوا کہ گھوڑے پر سوار ہو کر اکبر آباد پہنچے تو توپ خانہ عالم پناہی نکال کر باہر ڈال دے اور بھاری توپیں دھول پور کے جانب حرکت کرنے لگیں۔ سید جعفر صولت جنگ میر آتش کو ذاتی پروانہ ملا کہ پہنچتے ہی پہنچتے توپ خانہ ذاتی کے کوچ کا انتظام کرے۔

بجرے اڑ رہے تھے جیسے میدان جنگ میں گھوڑے دوڑ رہے ہوں۔ امیر البحر بہاؤ پر ڈوگی اڑاتا ہوا ملاحوں کے نام لے کر عجلت سے احکام دے رہا تھا۔ چاندی کی نقدی اور سونے کے وعدے لٹاتا پھر رہا تھا۔ درجنوں کاتب ایک زانوں پر بیٹھے ہوئے امیروں، سپہ سالاروں، نوابوں، راجاؤں اور خانوں کے نام فرامین لکھ رہے تھے کہ سپاہ خاصہ کے ساتھ یلغار کرتے ہوئے آستانہ مبارک پر حاضر ہوں۔

ظل سجانی حلقہ اکبر آباد کے ”نیشین“ میں صاحب فراش تھے۔ سینکڑوں بیلوں کے کندھوں اور درجنوں ہاتھیوں کے مستکوں کے سہارے بھاری بھاری توپیں دھول پور کی جانب حرکت کر چکی تھیں۔ شاہ جہاں آباد اور سیکری کی محفوظ فوجیں طلب ہو چکی تھیں۔ خزانوں کی تھیلیاں اور اسلحہ خانوں کی کوٹھریاں کھول دی گئی تھیں اور ”تاج“ کے رخ کے تمام پردے بندھے ہوئے تھے اور ”سورج“ تاج کے کلس پر بٹنگا ہوا تھا۔ خواص خاں اور مبارک خاں مؤدب ہاتھیوں سے چنور ہلا رہے تھے اور شہنشاہ دیکھ رہا تھا کہ شاہزادہ سلیم کا ٹھانٹھیں مارتا ہوا دریائے لشکر میدان جنگ میں اکبری آفتاب کے طلوع ہوتے ہی سوکھ گیا اور شاہزادہ سلیم زنجیروں میں باندھ لیا گیا۔ پھر ملاحظہ فرمایا کہ آج سے بہت سال قبل جب وہ شاہزادہ خرم تھا اور نور جہاں کی سازشوں سے ہتھیار اٹھانے پر مجبور ہو گیا تھا اور اپنا وہ تمام لشکر سمیٹ لیا تھا جس کی تلوار پر کابل اور راجپوتانہ اور دکن کی لڑائیوں نے سان رکھی تھی اور جیسے ہندوستان کا تخت اس کے قدموں کے نیچے آچکا تھا۔ ظل الہی (جہانگیر) کے ورود مسعود کا غلغہ ہوا۔ وہ سپہ سالار جن کے قبضہ شمشیر میں فتح الفتوح کا آشیانہ تھا، آداب شہنشاہی سے لرز گئے۔ آگ اور خون سے کھیلنے والا لشکر سہم گیا اور اس کو جہانگیری اقبال کے سامنے سر جھکا دینا پڑا۔ پھر ”نیشین“ کے ورود پوار نے سنا۔

”اعلان ہو۔“

”کہ درشن عطا کیا جائے۔“

”مابدولت دربار عام میں جلوس فرمائیں گے۔“

ابھی ”درشن جھروکے“ کے نیچے حدنگاہ تک پھیلی ہوئی خلقت کی بے بے کار سے زمین و آسمان گونج ہی رہے تھے کہ دربار عام میں نقیبوں نے ظلِ سبحانی کے تحت طاؤس پر جلوس فرما ہونے کا اعلان کیا۔

نذیریں قبول ہوئیں، خلعتیں پہنائی گئیں۔ ہاتھی اور گھوڑے عطا ہوئے، نقارے اور علم بخشے گئے۔ پھر پنڈت راج جگناتھ نے اپنا وہ مشہور قصیدہ پڑھا، جس کے یہ مصرعے زبانوں پر چڑھ گئے۔

दिल्लीश्वरा वा जगदीश्वरा मनोरघान पुरा र्थतु समप ।

अन्यन्त पालैः परिदीयामानः णाङ्गाम वा रथाल्लवणाप

वा समर्य ॥

(دلی کا شہنشاہ دنیا کا شہنشاہ جتنے بادشاہ ہیں، سب اس کے باج گداز ہیں اور دلی کا شہنشاہ کسی بھی شخص کو کوئی بھی انعام دینے کی قدرت رکھتا ہے)۔

جب پنڈت راج خلعت ہفت پارچہ، مالائے مروارید، قیل آراستہ اور اسپ مرصع کے علاوہ ایک لاکھ روپے کا نقد انعام لے کر پیچھے ہٹ گئے تو شہنشاہ نے رستم خاں فیروز جنگ اور امیر الامراء نواب خلیل اللہ خاں پر نگاہ کی۔ فیروز جنگ نے سینے پر ہاتھ باندھ کر گوش گزار کیا۔

”زبردست توپ خانہ حرکت کر چکا۔ افواج قاہرہ آراستہ کھڑی ہیں اور ظلِ الہی کے حکم کی منتظر ہیں۔“

مدہم لیکن اٹل آواز میں شاہ جہاں نے اعلان کیا۔

”عسا کر شاہی اور وابستگان دولت کی وفاداری اور شجاعت کے مابدولت قائل ہیں۔ تاہم مصلحت وقت کے پیش نظر بنفس نفیس اس مہم میں شرکت فرمائیں گے۔“

داراشکوہ نے کچھ عرض کرنا چاہا لیکن ظلِ الہی نے پہلو کے تکیوں پر ہاتھ رکھ دئیے اور قاضی خاں نے تحت طاؤس کی سیڑھیوں سے ہوا دار لگا دیا۔



ستارہ شناسوں کے قول کے مطابق شہنشاہ کو سترہ مئی کی صبح کوچ کرنا چاہئے تھا۔ پیش خانہ اکبر آباد کے باہر نزہت باغ میں آراستہ ہو چکا تھا۔ سادھووں اور درویشوں کے بھیس میں اورنگ زیب کے جاسوس دارالخلافہ میں منڈلا رہے تھے۔ نامہ بر کبوتروں کے پر سے اشاروں کنایوں کی زبان میں خبریں پہنچا رہے تھے۔ اورنگ زیب جو شاہ جہاں کے سامنے میدان جنگ میں تلوار اٹھانے کا نتیجہ جانتا تھا، پوری کوشش کر رہا تھا کہ شہنشاہ قلعہ معلیٰ سے برآمد نہ ہو سکے۔ روشن آرا نے شاہی اطبا کو تحائف بھیج کر اور ظل سجانی کی صحت کے نام پر گزارش کی کہ شہنشاہ کو اس خطرناک سفر سے محفوظ رکھا جائے۔ امیر الامراء نواب خلیل اللہ خاں کو اورنگ زیب کے خفیہ پیغام ملے کہ شاہ جہاں کے میدان جنگ میں اترتے ہی ہم آدمی لڑائی ہار جائیں گے اس لئے جس طرح بھی ممکن ہو ظل الہی کو سفر سے باز رکھا جائے۔ بوڑھے نواب نے جس کی خاندان چغتائیہ سے قرابت تھی اور جو آصف جاہ کا چشم و چراغ تھا، خلعت فاخرہ زیب تن کی اور ہاتھی پر سوار ہو کر قلعہ معلیٰ کی طرف چل پڑے۔

جملہ خاں خواجہ سرانے پیشوائی کی اور فاضل خاں حاجب بارگاہ نے جواب کی باریابی کی اجازت حاصل کی۔ شہنشاہ اس وقت مجلی و مطلی و مرصع شیش محل میں تشریف فرما تھا۔ نواب نے کورنش کے بعد سر اٹھایا تو دیکھا کہ دارالشکوہ، دیوان کل رستم خاں اور میر بخش اس طرح ساکت کھڑے ہیں گویا ان کے سروں پر پرندے بیٹھے ہوں۔ شہنشاہ اونچی مسند سے پشت لگائے ایک پیر پر پیر رکھے گل تکیوں پر کہنیاں رکھے دروازے اور چہرے سے جلال ٹپک رہا ہے۔ امیر الامراء ابھی اپنے خیالات مجتمع بھی نہ کر پائے تھے کہ شہنشاہ نے مخاطب کر لیا۔

”کون اس نا فہم (دارا) کو سمجھائے کہ جب مابدولت میدان جنگ پر نزول اجلال فرمائیں گے تو کم نصیب اور نامراد باغی اپنے ہاتھوں سے اپنے ہاتھ باندھ کر حاضر ہو جائیں گے۔ اور اگر جنگ ہوئی تو سرداران عظام مابدولت کی نگاہ میں افتخار حاصل کرنے کے لئے اپنا سر ہتھیلی پر رکھ کر داد شجاعت دیں گے اور بد نصیبوں کے حلیف اپنے لشکروں کے ساتھ ہماری حضوری کے شرف سے مشرف ہوں گے۔“

”ظل الہی کے خیال مبارک کی تائید ہر بندہ درگاہ کا فرض ہے۔ تاہم اس ازلی وفادار حکومت اور پشتینی نمک خوار دولت کی ناقص رائے میں ”فلک بارگاہ“ کا دارالحکومت سے حرکت فرمانا ضروری نہیں ہے۔ یہ درست ہے کہ دھرمت کی لڑائی شاہی لشکر کے ہاتھ سے نکل

گئی۔ لیکن اس کا واحد سبب یہ تھا کہ چغتائی شاہزادوں کے مقابلے میں خدام بارگاہ اس شجاعت کا اظہار نہ کر سکے جس کی ان سے توقع تھی لیکن جب مہین پور خلافت خاصان دولت کے ساتھ مقابلہ پر اتریں گے تو فتح یقینی ہوگی۔“

داراشکوہ سینے پر ہاتھ باندھے اور تند آواز میں بولا۔

”ہر چند کہ بارگاہ عالم پناہی میں کچھ عرض کرنا بے ادبی ہے تاہم چونکہ یہ ہماری ناموس، زندگی اور موت کا مسئلہ ہے اس لئے گزارش کرنا پڑتا ہے کہ اگر نصیب دشمنان مزاج مبارک اور ناساز ہو گیا تو دنیا کہے گی کہ بزدل اور نااہل دارا نے بیمار شہنشاہ اور شفیق باپ کو اذیت پہنچائی۔ عالم پناہ! اگر یہ بندہ ناچیز ظل سبحانی کے دوز مبارک میں اورنگ زیب کی باغیانہ اور غدارانہ حرکتوں کی سرزنش نہ کر سکا تو چہر بھر اس کی سازظوں کا شکار رہنا پڑے گا۔

ظل الہی کی دارالخلافت سے جنبش کے دونوں نتائج اورنگ زیب کے حق میں ہوں گے۔ شہنشاہ سے شکست، باپ سے شکست ہوگی اور رحم کی حق دار ہوگی۔ اور اگر ہم پر مقدر کا عذاب نازل ہو تو یہ اتنا بڑا المیہ ہوگا کہ آل تیمور کی تاریخ قیامت تو روتی رہے گی۔ مورخ اس بد اقبالی کا تمام الزام کمترین خلائق کے سر تھوپ دیں گے۔

عالم پناہ! داراشکوہ اگر کامیاب ہوتا ہے تو ظل سبحانی کے اقبال کی برکت اور اگر لوح محفوظ میں کچھ اور مقدر کیا جا چکا ہے تو وہ سب کچھ داراشکوہ کے نام لکھا جائے گا۔ فلک بارگاہ کی ذات بابرکت اس داغ سے قطعی محفوظ رہے گی۔“

دیر تک سکوت رہا۔ حاضرین کی نگاہ طلا باف قالینوں کے پھول گھورتی رہی۔ پھر

آواز آئی۔

”بابا (داراشکوہ) کیا تم شاہزادہ سلیمان کی فاتح افواج کی واپسی کا انتظار نہیں کر

سکتے؟“



”امیران عالی وقار جو اپنے مراکز سے حرکت کر چکے ہیں۔ مابعد دولت کے حضور میں

ان کی باریابی تک جنگ سے گریز نہیں کر سکتے۔“

”ظل اللہ! دھرمت کی فتح کے نشے میں چور باغی گستاخانہ بڑھتے چلے آ رہے ہیں۔

عالم پناہ اس منحوس گھڑی کا تصور فرمائیں جب معلوم دنیا کے ایک عظیم المرتبت شہنشاہ کی بارگاہ

بے ادبی کا شکار ہوگی اور لشکروں کی حراست میں لے لی جائے گی۔“

عالم پناہ یقین فرمائیں کہ راؤ چھتر سال ہاڑا کے سوار برق انداز خاں کا توپ خانہ باغیوں کی تباہی کے لئے کافی ہے۔

بندہ درگاہ کی گزارش ہے کہ اعلیٰ حضرت قلعہ معلیٰ میں جلوں فرما رہیں اور اپنی گراں قدر دعاؤں کے ساتھ غلام کو رخصت جنگ عطا فرمائیں۔“

تھوڑی دیر کے سکوت کے بعد شہنشاہ نے آسمان کی طرف دونوں ہاتھ اٹھائے اور دعا کی۔

”رب العالمین اگر اس گنہگار کی کوئی نیکی قبول ہوئی ہو تو اس کے صدقے میں داراشکوہ بابا کو سرخ رو کر۔“

پھر دونوں ہاتھ تکیوں پر رکھ دیئے جو دربار کی برخاستگی کا حکم تھا۔ سات سو نجومیوں، عالموں، سنتوں اور سادھوؤں نے حکم لگایا کہ صاحب عالم اٹھارہ مئی کو تین پہر دن چڑھے جنگ کے لئے سوار ہوں۔

اور پھر وہ دن آگیا جو قوموں اور ملکوں کی تاریخوں میں کبھی کبھی آتا ہے اور ملکوں اور قوموں کی تاریخ بدل دیتا ہے۔ خوابوں کو پریشان کر دیتا ہے۔ تعبیروں پر پہرے بٹھا دیتا ہے اور تقدیروں پر مہر لگا دیتا ہے۔

قلعہ معلیٰ کے باہر جمنائے کنارے داراشکوہ کا مرمری محل کھڑا تھا جس کی سرخ چار دیواریوں، سفید گنبدوں اور محرابوں کا عکس پانی میں اس طرح نظر آ رہا تھا جیسے سرخ مسند پر چند امیر سفید خلعت زیب تن کئے بیٹھے ہوں۔ پشت محل سے قلعہ معلیٰ تک جمنائے دونوں کناروں پر ہاتھیوں، گھوڑوں، اونٹوں، بیلوں، خچروں، سپاہیوں اور سواروں کا ہجوم تھا۔ دارائی پیش خانہ اکبر آباد کے باہر ”باغ فردوس“ میں آراستہ ہو چکا تھا۔ صبح کی کرن پھوٹتے ہی توپ خانہ ہمرکاب کی بھاری توپیں پچاس پچاس بیلوں کے کندھوں پر سوار ہو کر چل چکی تھیں۔ پہلے پہر کی توپ چھٹتے ہی بادشاہ بیگم (جہاں آرا) داراشکوہ کو رخصت کرنے کے لئے تشریف لا چکی تھیں۔ دوسرا پہر چڑھتے چڑھتے روشن آرا اور دوسرے شہزادوں اور شہزادیوں کی سواریاں ڈیوڑھی پر تلنے لگی تھیں۔ محل کے روکار سے حدنگاہ تک دارا کی ذات خاص سے وابستہ چچین ہزار مغل راجپوت، سید اور اوزبک سوار خود اور بکتر اور چہار آئینہ پہنے ہتھیاروں میں جکڑے

گھوڑوں کی راسیں تھامے کھڑے تھے۔ دیوان عام کی شہ نشینوں کے سامنے جگت آچار یہ بکت رائے اور مہاسنت ملکہان داس اپنے سینکڑوں چیلوں اور نجومیوں کے ساتھ آشر باد دینے کو حاضر تھے۔

اندر کنیریں صاحب عالم کو جہانگیری بکتر اور اکبری خود پہنا چکی تھیں۔ خود کی درمیانی کلنگی پر ہیرے کا ملال روشن تھا۔ خاموش جہاں آرا بارگاہ کے اندر آگئی۔ سلطان پرویز کی بیٹی اور دارا شکوہ کی اکلوتی بیگم جہاں آرا کے سامنے سے ہٹ گئی۔ پھر صدقات سے بھرے ہوئے سونے چاندی کے خوان سروں پر دھرے ہوئے خواجہ سراؤں کے پرے ایک دروازے سے آتے، صاحب عالم کے دست مبارک کا بوسہ لیتے، اور دوسرے دروازے سے جاتے رہے۔ جہاں آرا جو ممتاز بیگم کے وصال کے بعد سے نہ صرف قلعہ مبارک بلکہ کشور ہندوستان پر احکامات صادر کرنے کی عادی ہو چکی تھی، آج خاموش تھی جیسے کسی ناقابل فہم خوف نے قوت گویائی سب کر لی ہو۔ جب جی اُمنڈ نے لگتا اور پلکین نم ہونے لگتیں تو اپنے آپ کو کسی خیال یا کام میں مصروف کر لیتی۔ ایسا ہی ایک لمحہ آگیا۔ ہر چند کہ حسن آرا کے صدقات باریاب ہو رہے تھے۔ تاہم وہ خوان پوش ہٹا ہٹا کر اثر فیوں اور روپیوں کے ڈھیر برابر کرنے لگی۔ جب یہ کام بھی ختم ہو گیا اور روشن آرا اور حسن آرا کے امام ضامن باندھے جانے لگے تو وہ چونکی اور سامنے زریں طباق سے امام ضامن اٹھا کر دارا کے آہن پوش بازو پر باندھنے لگی۔ لرزتی کانپتی انگلیوں سے گرہ لگاتے ہوئے رقت کا ایسا غلبہ ہوا کہ شہزادے کے بازو پر سر رکھ دیا اور مرصع بکتر کے سینے پر اپنی آنکھوں کے موتی جڑ دیئے۔ منہ سے ایک لفظ کہے بغیر پوری قوت سے اپنے آپ کو سنبھال کر دونوں ہاتھوں میں دارا کا چہرہ لے لیا اور خشک ہونٹوں سے خود کے نیچے جھانکتی ہوئی پیشانی چوم لی اور بجلی کی طرح بارگاہ کے باہر نکل گئی۔ روشن آرا کے باہر جانے کے بعد بیگم جو غلام گردش میں کھڑی قرآن پاک کی تلاوت کر رہی تھی، اندر آئی۔ دارا کے سینے پر دم کیا اور سر رکھ دیا۔

برآمد ہوتے ہی جگت آچار یہ نے ڈنڈوت کے بعد اپنے ہاتھ سے ماتھے پر تلک لگایا۔ مہاسنتھ نے بائیں بازو پر زرد دانوں کی مالا باندھ دی۔ دربار سے وابستہ ادیبوں، شاعروں، عالموں، صوفیوں، موسیقی اور آلات موسیقی کے ماہروں نے فتح کی دعائیں اور بشارتیں پیش کیں۔ سید جعفر برق انداز خاں میر آتش کے اشارے پر ”فتح جنگ“ نامی ہاتھی

سامنے آیا گیا۔ داہنے پیر پر جھک کر سوئڈ پیشانی پر رکھی اور چیخ کر سلام کیا۔ تقری سڑھی پر قدم رکھتے ہی نقارے پر چوب پڑی اور نوبت خانے پر نوبت بجنے لگی۔



شہنشاہ تخت طاؤس پر جلوس فرما تھا۔ گرز بردار اور شمشیر زن، یساول اور والا شاہی، نقیب، حاجب اور چیلے، خواجہ سرا اور خدمت گار، منصب دار اور راجگان خواتین اور نوابین دستور کے مطابق اپنی اپنی جگہوں پر ممکن عاجزی اور خاکساری کے ساتھ کھڑے تھے۔ امیروں کے وکیل، شعبہ جات حکومت کے معتمد، سائل اور مظلوم اور مظلوموں کے بھیس میں جاسوس سمجھوں کا غیر معمولی ازدھام تھا۔ امرائے کبار اپنے مشہور اور مقرب ہمرکابوں کے ساتھ میدان جنگ میں جانے سے پہلے آخری سلام و دیدار کو حاضر تھے۔ ”گلال باز“ پر دیوان کل کھڑا ہوا نذریں قبول کر رہا تھا۔ طوغ و علم، طیل و نقارے، ہاتھ گھوڑے اور مال و جاگیر بخش رہا تھا۔ لیکن بوڑھے شہنشاہ کی نگاہ نوبت خانے کے پھانک پر جمی تھی۔ پھر داراشکوہ اپنے خدم و حشم کے ساتھ نمودار ہوا۔ اس کے جلو میں ناقابل شمار کمار اور کنور اور خان اور امیر اور نجیب چل رہے تھے۔ جہاں سے تخت طاؤس نظر آیا وہیں سے کورنش کرتا ہوا آگے بڑھا۔ شہنشاہ کے خدوخال تبسم سے منور ہو گئے۔ دارا اپنے تخت پر متمکن ہونے کے بجائے تخت طاؤس کے سامنے ہاتھ باندھ کر کھڑا ہو گیا۔ ظن سبحانی نے دست خاص سے اس کی نذر قبول کی اور پانچ ہاتھی معہ عماری زریں، سات گھوڑے باساز مرصع، خلعت خاصہ ہفت پارچہ مع تمام رقوم جواہر، ایک لاکھ اشرفی اور دو کروڑ درم کا انعام عطا کیا۔ دارا ہر بخشش پر سلام کرتا رہا۔ مغلوں کے عہد زریں کی یہ پہلی مہم تھی جسے رخصت عطا کرتے وقت شہنشاہ ساکت تھا۔ مہین پور خلافت کو نصیحت نہ کی گئی۔ سپہ سالاروں کو ہدایتیں نہ دی گئیں۔ باغیوں کے ساتھ سلوک کے احکام نافذ نہ ہوئے۔ یتیموں، بیواؤں، بوڑھوں، امان مانگنے والوں، فصلوں اور باغوں اور مکانون اور دکانوں پر ظلم کا پاداش میں کوئی دفعہ مقرر نہ ہوئی۔ شہنشاہ سر سے پاؤں تک سفید لباس اور اپنے محبوب اور مشہور عالم جواہرات پہنے دوزانوں بیٹھا تھا۔ گردن تکیوں سے لگی تھی۔ داہنے ہاتھ میں تسبیح تھی جو لرز رہی تھی۔ دیوان عام کے ستونوں کے مانند حاضرین دربار ساکت کھڑے تھے۔ پچھلے سانس روکے چل رہے تھے کہ دارا نے گزارش کی۔

”بندۂ درگاہ کو رخصت عطا فرمائی جائے کہ ساعت قریب آ پہنچی۔“

ظلمِ سبانی جو خلا میں کچھ ڈھونڈ رہے تھے، چونکے۔ دارا پر نگاہ کی۔ زور بیمار اور غمزہ نگاہ کی۔ گل تکیوں پر ہاتھ رکھ دیئے۔ منظر ”دیوانِ گل“ نے سات سلام کئے۔ صاحب بارگاہ کی طرف دیکھا۔ گل بار سے نوبت خانے تک کھڑے ہوئے نقیبوں نے ایک ساتھ دربار عام کی برخاستگی کا اعلان کر دیا۔ ہزاروں سرگھٹنوں تک جھک گئے۔ ہاتھ سلام کرنے لگے۔ پاؤں اٹنے چالنے لگے۔

اب دارا کے مقربین خاص اور قلعہ معلیٰ کے مستقل خدمت گزاروں کے علاوہ کوئی نہ تھا۔ شہنشاہ کے، داراشکوہ کے بوڑھے باپ کے ہونٹ لرز رہے تھے اور ایک ڈال کی تسبیح کے سبک، بجل، آبدار موتی ایک کے بعد ایک اسی طرح کانپتی انگلیوں سے گزر رہے تھے۔ پھر وہ اعتبار خاں اور مخلص خاں کے مضبوط ہاتھوں کے سہارے اٹھے۔ آہستہ آہستہ تخت طاؤس کی سیڑھیاں اترنے لگے۔ یہ کہاں معلوم تھا کہ خود اپنے حکم سے بنوائے ہوئے تخت طاؤس سے وہ آخری بار اتر رہے ہیں اور پھر کبھی بیٹھنا نصیب نہ ہوگا۔ آخری سیڑھی پر دارا نے سر جھکا دیا۔ دونوں ہاتھوں میں چہرہ لے کر سیدھا کیا۔ سینے پر دم کیا۔ پر زخم آنکھیں دارا کی موڈب آنکھوں میں ڈال دیں اور کھڑے کانپتے رہے جیسے لرزے کا حملہ ہو گیا۔ پھر قبلہ رو کھڑے ہوئے۔ آسمان کی طرف ہاتھ اٹھا کر فاتحہ پڑھی۔ چہرے پر ہاتھ پھیرنے کے بہانے آنسو پونچھ ڈالے کہ حاضرین، آداب شہنشاہی سے واقف حاضرین پر راز فاش نہ ہو۔ ہاتھ بڑھا کر دارا کو سینے سے لگا لیا۔ ہر چند کہ دارا کے بھاری بکتر کے کانٹے ناتواں اور حریر پوش جسم میں گڑھتے رہے لیکن دیر تک اسے کلیجے سے لگائے کھڑے رہے۔ مقدس ہاتھوں کی گرفت ڈھیلی ہوتے ہی دارا ایک قدم پیچھے ہٹ کر اتنا جھک گیا کہ اس کی آنکھوں سے چھلکتے ہوئے آنسو ملاحظہ نہ فرمائے جا سکیں۔ سلام ختم ہو گئے لیکن وہ اسی طرح کھڑا رہا۔ جب آنکھوں کے وہ موتی جو تخت طاؤس سے کہیں زیادہ قیمتی تھی، زردوزقالینوں میں کھو گئے۔ تب دارا نے سر اٹھایا۔ دیوانِ عام کی سیڑھیوں پر وہ رتھ کھڑا تھا۔ جس پر نجومیوں اور پنڈتوں کے قول کے مطابق سوار ہو کر دکھن کی طرف لڑائی کے لئے نکلنا انتہائی مبارک تھا۔ شہنشاہ نے آنسوؤں سے دھندلی آنکھوں سے آخری بار، شاید ہمیشہ کے واسطے آخری بار دارا کو دیکھا اور ہاتھوں کو اس طرح جنبش دی گویا فرما رہے ہوں۔

”آج سب کچھ لٹ گیا۔“

دارا ایوان عام کے درمیان سے گزرنے لگا کہ دیوان کال نے ہاتھ جوڑ کر گزارش کی۔

”عالم پناہ کے مہراحم خسروانہ کا حکم ہے کہ صاحب عالم یہیں رتھ پر جلوہ افروز ہوں۔“

دارا نے اس اعزاز کے شکر میں جو کسی مغل شہزادے کو مغل شہنشاہ سے نصیب نہ ہوا تھا، ظل سبحانی کی طرف دیکھا جو گلال بار میں شب کے عصا پر دونوں ہاتھ رکھے کھڑے تھے اور ساتھ سلام کئے اور اس رتھ پر پاؤں رکھ دیا جس کے پیچے تک سونے کے پتروں سے منڈھے ہوئے تھے۔ چاروں گھوڑے جواہرات میں گندھے ہوئے تھے۔ اس کے سوار ہوتے ہی نوبت خانے کے دہل گرجنے لگے۔ نقارے دھمکنے لگے اور توقیں سر ہونے لگیں۔ نعروں، جے جے کاروں، مبارک بادوں سے زمین و آسمان بھر گئے۔

رتھ کا رتھ مچھل سے سرخ راستوں پر سونا بکھراتا ہوا نوبت خانے سے گزر چکا تھا۔ روشناس خدمت گزار سے رخصت کرنے باہر جا چکے تھے۔ دیوان عام کا مہتمم معتمد خاں تھوڑے سے خاصان دولت کے ساتھ حاضر تھا۔ پشت پر اعتبار خاں اور مختلف خاں موجود تھے اور وہ چہل ستون ایوان جو اپنے عجائبات کے لئے ساری دنیا میں افسانہ بن چکا تھا، اب ایک مرصع تابوت کے مانند ویران تھا۔ اسی ایوان میں بیمار اور بوڑھا شاہ جہاں کھڑا تھا۔ رخساروں پر آنسوؤں کی لرزاں لکیریں تھیں۔ سفید داڑھی پر چھوٹے چھوٹے موتی دمک رہے تھے اور عصائے شاہی اس کے ہلکے سے بوجھ کو سنبھالے ہوئے تھے۔ پھر تخت طاؤس کی پشت سے اطباء شاہی کی قطار بے آواز قدم رکھتی طلوع ہوئی اور گوشہ چشم سے مشورے کر کے تخت کے داہنے بازو پر کھڑی ہو گئی۔ کشور ہندوستان میں کس کی مجال تھی جو یہ گوش گزار کرنے کے جسارت کرتا کہ ظل الہی دولت خانہ خاص میں نزول اجلال فرمائیں۔

پھر بادشاہ بیگم (جہاں آرا بیگم) کا خاص خواجہ سرا خوش بخت خاں سامنے آ کر کورنش ادا کرنے لگا۔ کچھ دیر بعد نگاہ شاہ نے نوازش فرمائی تو معروض ہوا۔

”علیا حضرت بادشاہ بیگم دیدار ظل الہی و جہاں پناہی کے لئے مضطرب ہیں۔“

لیکن اعلیٰ حضرت اسی طرح کھڑے تھے۔ گویا خواجہ سرا کے لئے اس عرض داشت کا پیش کرنا ایسا ہی معمول کے مطابق تھا جیسا کہ زمین بوس ہو کر سلام کرنا۔

دھول پور ایک منزل تھا کہ قرار دلوں نے پرچہ لگایا کہ ”اورنگ زیب“ دریائے چنبل کے نزدیک آ گیا ہے اور اس کا ہر اول گھاٹ پر تعینات شاہی لشکر کو چھیڑنے لگا ہے۔ معصوم، عالم، فلسفی، شاعر، مصنف اور صوفی داراشکوہ جس نے عہد شاہ جہانی کی کسی بغاوت کو فرو نہ کیا تھا، کسی قلعے کو سرنگوں نہ دیکھا تھا، کسی جنگ کے فیصلہ کن لمحوں کی قہرمانیت کو انگیز نہ کیا تھا، اس خبر سے محفوظ ہوا۔ پھر حریر و پرنیاں پہنے ہوئے شہ سوار علاقہ چنبل کے زمینداروں کے نام فرامین لے کر اٹھے کہ پچاس میل کے علاقے کے اندر جتنی اور جس کی کشتیاں ہوں، ضبط کر لی جائیں اور خود ساٹھ ہزار آہن پوش سواروں اور پیادوں کے بھاری لشکر کو رکاب میں لے کر اڑا اور چنبل کے گھاٹوں پر گھناٹوپ بادلوں کی طرح چھا گیا۔ امیران آتش کے جلو میں بنفس نفیس گھوڑے پر سوار ہو کر چنبل کے اتاروں کے نشیب و فراز ملاحظہ کئے۔ ٹیلوں اور فرازوں کا انتخاب کیا۔ کشور کشا، گڑھ بھجن، عتاب شاہی، قہر عالم اور فتح مبارک نامی ہزار شتر سوار زنبوریں اور تفنگیں تعینات کیں اور فلک بارگاہ نام کی سرخ بارگاہ کو اونچے چورس میدان پر برپا کئے جانے کا حکم دیا۔

اکیس اور بائیس مئی کی درمیانی رات، توپ خانے کے بیلوں، خچروں، ہاتھیوں اور آدمیوں کی چیخ پکار سے کانپتی رہی۔ پانچ پانچ سوئیل اور دس دس ہاتھی ان توپوں کو جو ایک ایک من کا گولہ پھینکتی تھیں ڈھکیل ڈھکیل ان مقامات تک پہنچاتے رہے جو ان کے لئے تجویز ہوئے تھے۔ پچیس ہزار راجپوت اور دس ہزار مغل سوار ساری رات ہتھیار لگائے گھوڑوں کی پیٹھ پر بیٹھے رہے کہ کہیں دشمن شب خون نہ مار دے۔ اب داراشکوہ بھی جس کی مٹھی میں ساٹھ ہزار تلواروں کے قبضے تھے، فاتح دھرمت سے ڈرنے لگا تھا۔

سرخ بارگاہ کے درمیانی درجے میں جو سرخ قاتوں سے گھرا ہوا تھا اور گلان بار کہلاتا تھا۔ سفید چاندنی پر زرد مخملیں قالین بچھے تھے۔ صدر میں تخت زرنگار آراستہ تھا۔ سامنے ہلال کی صورت میں سنت، سادھو، یوگی، درویش، عالم، فلسفی، شاعر، منصف، نجومی اور رمال اپنے اپنے مرتبوں کے مطابق دوزانوں بیٹھے تھے۔ جھاڑوں اور کنولوں کی روشنی میں ان کے لباس کے تار اور ہتھیاروں کے جواہر جگمگا رہے تھے۔ دارانے اپنے تخت پر سفید مہین ریشم کے جامے پر بھاری کمر بند اور سر پر موتیوں سے سفید مندیل پہنے فرشتے کی طرح جمیل اور جلیل نظر آ رہا تھا۔ پھر رات چھتر سال ہاڑا کھڑا ہوا اور ہاتھ باندھ کر گزارش کی۔

”مہابلی (دارا) کی شان میں ایک کویتا شروع کی ہے۔ حکم ہو تو کچھ چند پیش کروں۔“

دارا اپنے خیالوں کے حصار سے باہر نکلا اور اونچی آواز میں اجازت عطا کی۔ راؤ نے سلام کے بعد سنا شروع کیا۔

”اے صبح کے ستارو!

کتنی راتوں سے میری شب بیداریوں کے شریک ہو۔
دھرتی پر اتر آؤ تو میں تم کو انعام دوں اپنے صاحب عالم کی جوتیوں میں ٹانگ دوں۔“

دارا کے خوب کہتے ہی دربار دادو ستائش سے چھلک اٹھا۔ راؤ نے پھر عرض کیا۔

”اے پہلی رات کے چاند
تیرا مثل اگر مل جاتا

تو میں صاحب عالم کے سنہرے گھوڑے کی رکابوں کی جوڑ بنا لیتا۔
میں سمیرا کی کہانیوں کو جھوٹا سمجھتا تھا۔

لیکن صاحب عالم کو ”فتح جنگ ۱“ پر سوار دیکھ کر یقین آ گیا۔“
جب داد کا شور تھا تو راؤ نے پھر شروع کیا۔

”صراحی اور سرو ہی دو بہنوں نے
ساری دنیا کے مزے بانٹ لئے

آؤ! یہ رات صراحی کو بغل میں لے کر سو جائیں

اور صبح! سرو ہی کو کلیجے سے لگا کر بجلی کے گھوڑے پر سوار ہوں

اور..... اورنگ زیب کی گردن سے دھرمت کا حساب مانگیں۔“

آخری مصرعے پر راجپوتوں کے جنگی نعرے ”بے ہری ہری“ سے فلک بارگاہ ہلنے

لگی۔ دارا نے گردن سے زردی مائل موتیوں کا ست لڑا ہارا تار کر راؤ کی طرف اچھال دیا۔ راؤ نے ملام کیا اور پہن لیا۔

(۱۔ سونے کا پہاڑ ۲۔ دارا کا محبوب ہاتھی)



چنبل کے جنوبی کنارے پر ”فلک بارگاہ“ سے پانچ میل دور اورنگ زیب کا ہکا چھوٹا سیاہ منہل کا سراپردہ خاص کھڑا تھا۔ قناتوں کے حصار میں ہاتھی دانت کے تخت پر وہ فولاد کا لباس پہنے پانداز پر پاؤں رکھے بیٹھا تھا۔ سامنے قالینوں پر وہ سپاہی بیٹھے نیچے جنہوں نے اٹھارہ برس تک اورنگ زیب کے گھوڑے سے گھوڑا ملا کر تلواریں ہلانے تھیں۔ کابل سے گولکنڈہ تک اس کے قدموں کے لئے اپنے خون سے لال فتوحات کے قالین بچھائے تھے۔ جوانوں نے میدان جنگ میں گھوڑوں پر چڑھ کر تلواروں سے کھیلنے میں بچپن گزارا تھا اور بوڑھوں کے بالوں کی ہرلٹ کسی نہ کسی جنگ کی کڑی دھوپ میں سفید ہوئی تھی۔ حضور میں کھڑے ہوئے خواجہ سرا تک ہتھیار بند اور آہن پوش تھے۔ پھر خان خانان نجابت خاں حاضر ہوا۔ الٹی محراب کے مانند سیاہ داڑھی اور سروہی کی طرح کھڑی ہوئی سیاہ مونچھوں سے ہیبت ٹپک رہی تھی۔ ہر قدم پر اس کے بکتر کی زنجیریں بج اٹھتیں۔ نیام دامن سے ٹکرا جاتا۔ وہ تخت کے پاس ہاتھ باندھ کر کھڑا ہو گیا۔

”کیا خبر ہے؟“

اورنگ زیب نے نورا سوال کیا۔

”عالی جاہ کا اتنا بلند ہو۔ بھلو کا زمیندار بے کار سنگھ بندیا کہتا ہے کہ یہاں سے چالیس میل دور بہادر پور کے گنجان جنگل میں ایک خفیہ اتار ہے جس کا علم اس علاقے کے عام لوگوں کو ہی نہیں ہے۔ علاقہ دلدل کا ہے پانی کسی جگہ بھی چارفٹ سے اونچا نہیں ہے۔ اگر والا جاہ حکم فرمائیں تو لشکر اتار دوں۔“

اورنگ زیب نے تامل کے بعد پھر دریافت کیا۔

”تو ہیں، ہاتھی، گھوڑے، رسد؟“

”ہاتھی تک کشتیوں کے ذریعہ اتارے جاسکتے ہیں۔“

”چالیس میل۔ اس کی کیا ضمانت ہے کہ بے کار سنگھ ہم کو فریب نہیں دے رہا

ہے۔“

”داراشکوہ سے نفرت کے علاوہ اس کے بوڑھے باپ اور جوان بیٹوں کے سر

ہمارے قبضے میں ہیں۔“

اورنگ زیب نے پہلی بار اثبات میں سر ہلایا۔

”ہماری گاڑیوں پر کتنی کشتیاں ہیں؟“

”پچاس بڑی اور دو سو چھوٹی۔“

میر سامان نصرت خاں نے عرض کیا۔

”ایک روپیہ فی کوس کے حساب سے گاڑی بانوں کو انعام دیا جائے اور کشتیوں کی

گاڑیاں بہادر پور کے لئے فوراً روانہ کی جائیں۔“

”خانِ دوراں اور کنور رام سنگھ اٹھیں اور بہادر پور کے دونوں گھاٹوں پر قبضہ کر لیں

لیکن اتنی خاموشی کے ساتھ گویا شبِ خون مارنے جا رہے ہوں۔“

”باقی تیس ہزار سوار اس طرح لشکر گاہ سے نکل کر ہماری رکاب میں حاضر ہوں کہ

سطان محمد مرزا کی نیند میں خلل نہ آئے۔ اور ہم ایک گھڑی بعد سوار ہو جائیں گے۔“

جب تمام امیر سراپردہ خاص سے نکل گئے اور شاہزادہ مغرب کی نماز کے لئے اٹھنے

والا ہوا تو خانِ خاناں نجابت خاں نے گزارش کی۔

”پیر و مرشد دوپاتیں بندہ درگاہ کی سمجھ میں نہ آسکیں۔“

”کیا؟“

اورنگ زیب نے ہلکی سی مسکراہٹ کے ساتھ پوچھا۔

”اول یہ کہ جب والا جاہ اورنگ آباد سے برآمد ہوئے تو برہان پور تک ایک منزل

پر دس دن تک قیام فرما کر وقت گزر جانے دیا اور اب جبکہ لشکر اتنی منزلیں مار کر تھک گیا

ہے تو ایک ایک لمحہ قیمتی تصور فرمایا جا رہا ہے اور یلغار پر یلغار کا حکم دیا جا رہا ہے۔“

اورنگ زیب نے تبسم کے ساتھ توقف کیا۔ پھر اس طرح بولا جیسے استاد شاگردوں کو

مشکل سبق سمجھاتا ہے۔

”اس وقت ہم رکاب امیروں پر بھروسہ نہ تھا اور موقع دیا جا رہا تھا کہ سوچ لیں اور

میدانِ جنگ میں ساتھ چھوڑنے کے بجائے راستے میں ساتھ چھوڑ دیں۔ پھر اس لمبے وقفے

میں ہم نے ان کے دل جیتنے کی بھی کوشش کی تھی اور یہ بھی معلوم تھا کہ شجاع کے مقابلے کی

طرح کوئی پہ سالار فوج لے کر نکلے گا۔ ہم اس کے نکلنے کا بھی انتظار کر رہے تھے۔ اس لئے

ہر کوچ میں تاخیر کی جا رہی تھی۔ اب معاملہ برعکس ہے۔ امیر اور سردار آزمائے جا چکے۔ شاہی

لشکر کی آخری تیسری قسط سامنے آ چکی۔ دشمن پر دھرمت کا خوف طاری ہے اور ہمارے لشکر کا

دل شیر ہے اس لئے لڑائی میں عجلت ضروری ہے۔ اس کے علاوہ سلیمان شکوہ کا لشکر آنے سے پہلے دارا شکوہ کو تباہ کرنا آئین جنگ کے عین مطابق ہے۔“
اور پہلو بدل لیا۔



ابتدائی رات کے ہلکے اندھیرے میں تیس ہزار لشکر ہزار ہا کوتل گھوڑوں، بار بردار اونٹوں اور خزانے کی سائڈنیوں کے ساتھ گھوڑوں پر سوار ہو چکا تھا۔ صرف ایک مشعل کی روشنی میں شاہزادہ برآمد ہوا۔ جلو میں خان خاناں نجابت خاں خان جہاں اسلام خاں، راجہ نرپت سنگھ، راجہ دھرم دھر اور چپت رائے بندیلہ وغیرہ چل رہے تھے۔ احتیاط کے طور پر سبزہ اور فقرہ گھوڑوں کے پاؤں سے نکلے ہوئے حصوں پر سیاہی مل دی گئی تھی۔ کسی کو مشعل جلانے کی اجازت نہ تھی۔ حکم تھا کہ جہاں تک ممکن ہو گھوڑے ڈھیلی بالو میں چلائے جائیں۔ شاہزادے کے سر پر نہ علم کی پرچھائیں تھی اور نہ چھتر کا سایہ۔ وہ عام سپاہیوں کی طرح گھوڑا اٹھائے چلا جا رہا تھا۔

بارہ گھنٹوں کی مسلسل اور بھیا تک یلغار کے بعد بہادر پور کے جنگلوں کا سلسلہ شروع ہو گیا۔ چنبل کے دائیں میں قدم رکھتے ہی جیکار سنگھ بندیلہ پانچ سو سواروں کے ساتھ سلام کو حاضر ہوا اور خبر دی کہ خان دوران اور کنور پانچ ہزار سواروں کے ساتھ چنبل پار کر چکے۔ باقی لشکر اتر رہا ہے۔ اورنگ زیب نے میر بجٹی شیخ میر کی طرف گھوڑا موڑ کر حکم دیا۔

”راجہ بے کار سنگھ بندیلہ کو بہادر پور راج عطا ہوا۔ دس دس میل تک تمام علاقہ بہادر پور راج میں شامل ہوا۔ دو ہزاری منصب عنایت ہوا۔ دس ہزار اشرفیاں بخشیں گئیں۔“
میر بجٹی نے گھوڑے سے اتر کر کورٹش میں بھٹکے ہوئے زمیندار کی کمر میں تلوار باندھ دی۔ دوسرے خادم کے ہاتھ سے مندریل لے کر خطاب راجگی کے طور پر چہنادی اور راجہ کی رہبری میں تمام لشکر گنجان جنگلوں میں کھو گیا۔

زمین نرم ہونے لگی۔ گھوڑوں کے سم دھنسنے لگے۔ بلند یوں سے دریا نظر آنے لگا۔ گرم ترین دنوں کی گرد تر دوپہر تپنے لگی۔ جب اورنگ زیب نے امراء کی گزارش پر آرام کا حکم دیا جو سرگوشیوں کے ذریعے لشکر میں پہنچایا گیا۔ ٹھارے اور ٹھیلے ساتھ ہی نہیں لائے گئے تھے۔ حاجب اور نقیب تک معطل تھے۔ کسی کو زور سے بولنے کی اجازت نہ تھی۔ جب شاہزادے نے

اپنے گھوڑے کی پاکھر پر بیٹھ کر خود اتارا تو ایک خادم پکھالے کر کھڑا ہو گیا لیکن ابرو کے اشارے نے ہٹا دیا اور اس نے عام سپاہیوں کے ساتھ تھوڑے سے خشک میوے چبا کر راجہ جیکار سنگھ کا لایا ہوا پانی پیا۔

ظہر کی نماز کے بعد دریا پر چڑھائی کی۔ بنس نفیس گھوڑے سے کود کر دلدل میں پھاند پڑا اور سارا لشکر خان دوراں کے قدموں کے نشانوں پر پاؤں گاڑتا چل پڑا۔ اوپر سیدھا آفتاب تھا اور نیچے گہرا دلدل اور جسم پر فولاد کا لباس اور سامان ضرورت تھا۔ تھوڑی ہی دیر میں قیامت برپا ہو گئی۔ خود شاہزادہ کمر کمر تک دلدل میں دھنس گیا۔ میر بخشی اپنے گھوڑے کی لگام چھوڑ کر مدد کے لئے بڑھنے کی کوشش کرنے لگا تو ڈانٹ دیا گیا۔ اورنگ زیب پیٹ کے بل سیدھا ہو گیا۔ آہستہ آہستہ پاؤں نکالے اور کسی نہ کسی طرح کھڑیوں کی شدید جان لیوا محنت و مشقت کے بعد پونے پونے پاؤں رکھتا آگے بڑھنے لگا اور پوری گردن موڑ کر لشکر کو ملاحظہ کیا تو گردن گردن تک دلدل میں دھنسے ہوئے گھوڑے زبائیں نکالے ابلی ہوئی آنکھوں سے دیکھ رہے تھے اور بے بسی سے مر رہے تھے، آدمی پیاس سے تڑپ رہے تھے۔ پانی کی چھاگلیں دلدل میں دھنس گئی تھیں۔ اشرفیوں اور روپیوں کے اونٹ قہر آسمانی کا شکار ہو کر رہ گئے تھے۔ ان کے بلبلانے اور گھوڑوں کے ہنہانے اور ہاتھیوں کے چنگھاڑنے کے علاوہ کوئی آواز نہ تھی۔ سپاہی مر رہے تھے لیکن اورنگ زیب کے خوف سے چیخ نہ سکتے تھے، فریاد نہ کر سکتے تھے، مدد کے لئے پکار نہ سکتے تھے۔ آنکھوں کے سامنے ٹھنڈے پانی اور بیٹھے پھلوں سے لدے اونٹ کھڑے تھے، چل رہے تھے، دھنس رہے تھے لیکن پیاس سے مرتے ہوئے انسان کو ایک قطرہ میسر نہ آسکتا تھا۔ اپنی ارادے اور فولادی اعصاب کا اورنگ زیب آگے ہی آگے بڑھتا گیا۔ ایک بار اس نے دیکھا کہ داہنے بائیں، آگے پیچھے ہزار ہا انسان مکڑی کے جال میں پھنسے ہوئے کیڑے مکوڑوں کی طرح مر رہے ہیں یا مر چکے ہیں۔ اس نے اپنے آپ کو تھوڑا سا موڑ کر لشکر کو حوصلہ دیا۔

”دلاورو! اگر ہم صحیح و سلامت واپس ہو سکتے تو واپس ہو جاتے لیکن اب پیچھے قدم ہٹانا آگے بڑھنے سے کہیں خطرناک ہے، اس لئے خدائے بزرگ و برتر کا نام لے کر یلغار کرو۔ چنبل کی فتح نصف جنگ کی فتح ہے۔“

پھر میلوں تک چنبل کا میلا گدلا پانی انسانوں اور جانور سے بھر گیا۔ اورنگ زیب

دریا میں کھڑا رہا۔ خدمت گزار اس کا بکتر دھوتے رہے۔ خان دوراں اور کنور رام سنگھ سلام کو حاضر ہوئے اور لشکر کا جائزہ لیا گیا تو پتہ چلا کہ پانچ ہزار جانیں ہزار ہا سواریاں اور لاکھوں کا سامان جنبل کی بھینٹ چڑھ گیا۔ ہر چند کہ سوار اور گھوڑے شدائد سے چور تھے لیکن دریا کے مشرق میں بڑھ کر بلند اور محفوظ مقامات پر قبضہ کر لیا۔ کشتیوں سے لدی گاڑیاں جو چیونٹی کی قطاروں کی طرح ریگتی نظر آ رہی تھیں، نئے حاصل کئے ہوئے بہتر کناروں پر لگا دی گئیں۔ شاہزادہ مراد سے درخواست کی گئی کہ باقی لشکر اور تمام ساز و سامان اور توپ خانے کے ساتھ اٹھے اور کشتیوں کے ذریعہ دریا پار کر کے آملے اور خود راجہ جے کار کے خیموں میں جو کار رام سنگھ کی نگرانی میں آراستہ کئے گئے تھے، آرام کے لئے داخل ہوا۔



اکہ آباد سے آنے والی سڑک پر روپہلی پا کھریں، نقرئی جھانجھیں، زریں ہمیلیں، گردنیاں اور گھنگھر پہنے عربی ساٹنیوں کا ایک دستہ اپنے پیچھے دھول کے بادل اڑاتا نظر آیا۔ بارگاہ دارا کی روکار کے سامنے اتر پڑا۔ اخلاص خاں نے مسلح اور مقرب خواجہ سراؤں کا استقبال کیا اور حکم دیا کہ پھلوں اور شربتوں سے تواضع کی جائے۔

میلوں تک کا علاقہ لشکر گاہ کی روشنیوں سے جگمگا اٹھا تھا۔ ”فلک بارگاہ“ روشنیوں کے لباس پر فانوس کے جواہرات پہنے کھڑی تھی۔ اندرونی درجوں کے سامنے چھڑکاؤ کئے ہوئے مسطح صحن میں چاندنیوں پر زردوزی قالین آراستہ تھے۔ قلب میں سرخ نمگیرے کے نیچے سونے کے تخت پر اونچے نیچے تکیوں سے پشت لگائے دارا دوزانوں بیٹھا تھا۔ زرکار چھت میں فانوس روشن تھا جس کی روشنی میں دارا ایک خط پڑھ رہا تھا۔ خواجہ سراؤں کی ایک قطار مور کے پروں کے فرشی پیکھے ہلا رہی تھی۔ سامنے رستم خاں فیروز جنگ اور راؤ چھتر سال ہاڑا مودب بیٹھے تھے۔ امیر الامراء کی نشست خالی تھی۔ سرپوش سے ڈھکا ہوا سنہرا اگالداں ان کی نشست کے سامنے ابھی تک رکھا تھا۔ دارا نے خط کو خریطہ زریں میں ڈال دیا۔ ستاروں میں گوندھی ہوئی بالوں کی لٹ کے مانند جگمگاتی سٹک کی نے اٹھالی۔ فیروز جنگ نے گزارش کی۔

”سلطان سلیمان اب کتنی دور ہیں صاحب عالم؟“

”آہ! رستم! تم نے کیا ذکر چھیڑ دیا۔ کیسے کیسے سلیمان ہم نے ایک سلیمان کے لئے کھودئے۔ عمر بھرا کے آزمودہ کار رفیقوں، بے جھپک سپاہیوں اور دور اندیش سوراؤں کو اس

کے ساتھ کر دیا۔ محبت، محبت عقل کی دشمن ہوتی ہے۔“

”صاحب عالم! اتنا افسوس نہ فرمائیں۔ سلطان آجائیں گے۔ ہم ان کا انتظار کریں گے۔“

”ہم کو یدھ میں پہل کرنے کی جلدی کیا ہے۔ صاحب عالم! چنبیل ہماری تلوار کی چھاؤں میں بہتا ہے۔ ایک ایک گھاٹ پر ہمارا نیزہ کھڑا ہے اور ہم اپنے گھروں میں براہتے ہیں اور سلطان کی راہ تکتے ہیں۔“

پھر ہمد خاں خواجہ سرا باریاب ہوا۔ گھنٹوں پر گر کر گوش مبارک میں سرگوشی کی۔ دارا نے تامل کے بعد پہلو بدل لیا اور دربار برخواست ہو گیا اور شبنم خاں کے ہاتھ سے بادشاہ بیگم (جہاں آرا) کا خط لے کر پڑھنے لگا۔ پڑھتے پڑھتے نگاہ اٹھی تو ہمد خاں کے برابر کھڑے ہوئے خواجہ سرا کے داہنے ہاتھ کی انگلی پر جم کر رہ گئی۔ جائزہ لیا تو زہرہ بکتر میں بھی کربار یک اور سینہ مردوں سے کہیں بھاری معلوم ہوا۔ فوراً مخاطب ہوا۔

”تمہارا نام؟“

خواجہ سرا برق کے مانند تین قدم پیچھے ہٹا اور سلام کو جھک گیا۔

”شبنم خاں!“

”تو جہاں پناہی۔“

”اچھی کا خود اتار لو۔“

تسلیم میں خم خواجہ سرا کا خود اترنے ہی سرخ مسلوبات میں بندھے ہوئے سیاہ ریشمی بالوں کا ڈھیر کھل گیا۔ دارا کی آنکھیں مسکرائے لگیں۔ ابرو کو چھینش ہولوں۔ شبنم خاں نے سر ہٹا کر کے بالوں کا نقاب ادھر ادھر کر دیا۔

”لالہ؟“

”لالہ رخ۔“

”لالہ بدن۔“

”لالہ صفت۔“

ہر خطاب پر اس نے گردن جھکا کر سلام کیا۔

”قد طار۔“

”قندھار کی یادگار مہم سے رخصت ہوتے وقت مابدولت نے تمہیں جعفر کے حوالے کر دیا تھا۔“

”میں اس کے بعد پھر کبھی تم ملا خطے میں نہ آئیں۔“

دارا کی نگاہ نے اس کے تمام بدن کا طواف کر لیا۔

”جعفر نے ہمارے بچھے ہوئے انعام کا احترام کیا۔ تمہیں پھول کی طرح رکھا،

خوشبو کی طرح برتا ہے۔“

”اسی طرح روشن۔“

”شاداب۔“

”معتد۔“

”لیکن اس طرح بھیں بدل کر آنے کی کیا ضرورت تھی؟“

”محفوظ ہوئے۔“

”تم نے مابدولت کو تھیر کی مسرت نذر کرنا چاہی۔“

”قبول ہوئی۔“

”مقبول ہوئی۔“

”محرم خاں۔“

”ظن شاہ جہانی۔“

”قبل اس کے کہ لالہ جعفر کی قیام گاہ پر جائے، خلعت ہفت پارچہ معہ رقوم جواہر

عطا ہو۔ اس چنے رنجوردار کو خوش کن لحوں کی یاد دلا کر مسرور کیا۔“

”معدلت پناہ۔“

لالہ نے پانڈاز پر سر رکھ کر گزارش کی۔

”خاک پاہ صولت جنگ کے حکم کے خلاف حق نمک ادا کرنے در دولت پر حاضر

ہوئی ہے۔“

دارا نے سر جھکا لیا۔ سیاہ چنگیزی ابرو ایک دوسرے کے قریب آئے۔

”مابدولت تمہاری بات سمجھنے سے اناصر ہیں۔“

”مقرر بین بازگاہ کو حکم عطا ہو کہ کثیر کی بازیابی

”عطا ہوا۔“

”خاکِ پاکی آخری گزارش ہے کہ تخیلے کا حکم صادر فرمایا جائے۔“
دارا نے نگاہ اٹھائی۔ لالہ سرو کی طرح سیدھی کھڑی تھی۔ گلابی چہرے سے سینے کے
قطرے چمک رہے تھے۔

”ہمد خاں، اس کا بکتر اتار دو۔“

بکتر سے لالہ اس طرح نکلی جیسے نیام سے صیقل کی ہوئی شمشیر نکلتی ہے۔
”تخیلہ۔“

سفید ریشم کی پٹواز اور سفید اطلس کے جلد بدن پانچامہ میں لالہ چند گزوں کے
فاصلے پر کھڑی چمک رہی تھی۔ مہک رہی تھی۔ عمر اس کے جسم سے خراج لینا بھول گئی تھی۔ وقت
وہ دھول اڑاتا ہوا کارواں اس کے بدن سے دُور دبے پاؤں گزر گیا تھا۔ کسی بال پر خاکستر کا
ایک ذرہ تک نہ تھا۔ کسی عضو پر شکن نہ تھی۔ کسی حادثے کا نقش پانہ تھا۔ جیسے ابھی ابھی مال
غنیمت کے اونٹوں سے اتار کر لائی گئی ہو۔ پھر ہاتھ باندھ کر معروض ہوئی۔

”سیّد جعفر صولت جنگ میر آتش شاہزادہ سوم (اورنگ زیب) کا جاسوس ہے۔“
جیسے بندوق سے گولی نکلتی ہے۔ اس طرح لالہ نے ایک ہی سانس میں فقرہ اُگل
دیا۔ دارا نے سر سے پاؤں تک چونک کر اسے دیکھا۔ پھر اپنے آپ کو سنبھالا۔ ایک ایک لفظ پر
زور دے کر گرجنے لگا۔

”بے ادب۔“

”اپنی بساط کو مت بھول۔“

”خاصاں بارگاہ پر ایسے بھیا تک الزامات لگانے کی سزا جانتی ہے؟“

”موت۔“

”ظلی جہاں پناہی! بڑی بڑی سزاؤں کی آخری سزا موت۔“

”نابدولت تھے اس وقت تک زندہ رکھیں گے جب تک تو ثبوت دینے سے عاجز نہ

ہو جائے۔“

لالہ نے گریبان سے ایک پرچہ نکالا۔ کھول کر ہتھیلیوں پر رکھا اور گھٹنوں پر گر کر

دستِ خاص کے سامنے کر دیا اور بولی۔

”حضرت سلامت! شاہزادہ سوم (اورنگ زیب) کی تحریر نامبارک سے آشنا ہوں

گے۔“

دارا نے کاغذ کا پرزہ پڑھا۔ پڑھتا رہا۔ حفظ ہو گیا۔ پھر کہدیاں زانوں پر ٹیک لیں۔

پیشانی ہاتھوں میں چھپالی۔

بادشاہوں اور امیروں کی صحبت یافتہ کنیز نے موقع محل دیکھ کر بیان کرنا شروع کر دیا۔ ایک ایک تفصیل کے ساتھ قندھار کا پورا ماجرا بیان کر دیا۔ یہ بھی کہ محراب خاں کے تحائف کی نذر میں جعفر نے کس رنگ کی انگوٹھی پیش کی تھی۔ تھکی ہوئی ٹڈھال آواز میں دارا نے

پوچھا۔

”یہ سلسلہ کب سے دراز ہے؟“

”قندھار سے صاحب عالم۔“

”قندھار سے؟“

”جعفر کو بواہوسی نے غداری پر مجبور کیا اور غداری کی سزا کے خوف نے اسے

اورنگ زیب کی سازش کے دلدل میں دھکیل دیا۔“

”دولت پناہ اگر وقت عطا فرمائیں تو اس دعویٰ کی دلیل میں بھی خطوط پیش کئے جا

سکتے ہیں۔“

دارا خاموش رہا۔

”کنیز کی نمک حلائی کی گزارش ہے کہ اعلیٰ حضرت امیر الامراء نواب خلیل اللہ خاں

پر بھی اعتماد نہ فرمائیں۔“

”کیوں؟“

”کنیز کوئی ثبوت دینے سے عاجز ہے لیکن یہ علم رکھتی ہے کہ صولت جنگ امیر

الامراء کے راز دار ہیں۔“

”محرم خاں! لالہ کو غسل کرایا جائے۔ خلعت پہنائی جائے۔“



دارا اسی طرح اپنے تخت پر بیٹھا تھا۔ اسی پہلو بیٹھا رہا۔ سفری جھاڑوں کی شمعیں

تبدیل کر دی گئیں۔ مردنگ اور کتول جھلملانے لگے۔ مدت ہوئی آدھی رات کا گھرنج چکا تھا۔

باہر زنگھ بچ رہا تھا۔ گھوڑوں کے سموں اور ہتھیاروں کی کھڑھڑاہٹ کی تیز آوازیں آرہی تھیں۔ ایک راجہ اس کی بارگاہ کی حفاظت کا فرض انجام دے چکا تھا اور اپنے سواروں کے ساتھ رخصت ہو رہا تھا۔ اب دوسرا راجہ اس کی جگہ تعینات ہونے والا تھا۔ اخلاص خان نے ڈرتے ڈرتے زمین بوس ہو کر التماس کیا۔

”حکم ہو تو خاصہ مبارک (کھانا) چنا جائے۔“

”خواہش نہیں ہے۔“

ناملائم اور بے زار آواز میں جواب عطا ہوا۔

اور پھر اپنے خیالوں کی دنیا میں چلا گیا جہاں غداز یوں کے اثر دھے پھنکار رہے تھے۔ سازشوں کی سولیوں کا جنگل ہو نک رہا تھا۔ چور خنجر آستینوں کے نیام پہنے دلون میں پیوست ہو جانے کے لئے تڑپ رہے تھے اور ان سب کے پیچھے ایک شخص کھڑا تھا جس کے جسم پر لباس شاہ جہانی تھا۔ سر پر عمامہ دینی، پائیں ہاتھ میں تسبیح تھی اور داہنے ہاتھ میں زندہ خون سے رنگین تلوار۔

”یہ کیا ضروری ہے کہ لالہ سچ ہی بول رہی ہو۔“

کسی نے اس کے دل سے سوال کیا۔

”لیکن یہ خط۔“

اور وہ غضب سے کانپ اٹھا۔ تالی بجانے کے لئے زانوں سے اٹھ گئے۔ لیکن لالہ طلوع ہو چکی تھی۔ جیسے آسمان سے زہرہ اترتی ہو۔ سیاہ مہین ریشم کی پٹواز سے جھلکتی ہوئی بلند و بالا محرم پر موتیوں کی لڑیاں چمک رہی تھیں۔ سیاہ چست پانچامے سے جھانکتے ہوئے سفید گول ٹخنوں پر گھنگھرو بندھے تھے۔ کمر پر مرصع پکا کسا تھا۔ جس کے دونوں سر پہ گھنٹوں کے نیچے پڑے تھے۔ بازوؤں پر الماس کے جوشن، کلائیوں میں جڑاؤ جہانگیریاں، گلے میں مروارید کا ست بڑا ہار، آدھے سر پر چھیا ہوا جھومر، پیشانی پر ٹیکا، ایک ایک انگلی انگشتریوں سے آراستہ، کولہے پر زرنگا صراحی اور سرپوش سے ڈھکا ہوا زریں طشت سر پر رکھا ہوا۔ اس دھج سے وہ آرہی تھی۔ ہر قدم کو ہلکی سی ٹھوکر سے آراستہ کئے جماعت کی گزروں میں غنائ کے ہار پہناتی ہوئی تھم تھم کر آگے بڑھ رہی تھی۔ اسی چھپ سے تحت کے سامنے لگا دیں اور اُن کے قدموں ہٹ گیا۔ لالہ نے طشت رکھ دیا۔ ہلکے سروں میں گھنگھرو چھیڑتی رہی اور رنگین چمکی سے سرپوش

ہٹایا۔ یثعت کے پیالے کو لبریز کیا۔ صراحی رکھ کر اس طرح پیش کیا کہ گویا وہ ساغر نہیں تاج ہندوستان حضور سے گزار رہی ہو۔ ساغر قبول کرتے وقت دارا کی نگاہ پشواز سے چھانکتے ہوئے کوہے پر پڑ گئی اور خیال آیا کہ اگر رکاب ٹوٹ گئی ہو تو اس پر پاؤں رکھ کر گھوڑے پر سوار ہوا جا سکتا ہے۔ اس خیال کے باریاب ہوتے ہی ذہن میں قندھار گھومنے لگا۔ ایک ایک واقعہ اس کے حضور سے کورنش ادا کرتا ہوا گزرنے لگا اور پھر اس نے وہ دھماکہ سنا جس کی بازگشت سے خون میں آگ لگ گئی اور دونوں ہاتھ بے ساختہ بل گئے اور خواجہ سراؤں کی قطار ہاتھ باندھ کر کھڑی ہو گئی۔

”رستم خاں اور چھتر سال کو حاضر کیا جائے۔“

اب لالہ ہلکورے لینے لگی تھی۔ قندھار کی لالہ کا بھرپور اور شاداب جسم اور پختہ اور شاداب ہو گیا تھا۔ جس کے فراز اور بلند ہو گئے تھے۔ لذت پر صیقل ہو گئی تھی۔ چہرے پر کمال فن کی تابانی آ گئی تھی۔ آنکھیں اعتماد کے غرور سے اور روشن ہو گئی تھیں۔ پھر نقیب کی آواز بلند ہوئی۔ لالہ اٹھے قدموں چلتی پردوں میں غائب ہو گئی۔

راؤ چھتر سال کورنش ادا کر رہا تھا۔ سر سے پاؤں تک لوہے میں غرق کمر پر سامنے جڑاؤ کھپوہ جڑا ہوا تھا اور بائیں پہلو میں دو تلواریں جھوم رہی تھیں۔ ہاتھ کے اشارے پر تخت کے نزدیک کھڑا ہو گیا اور دارا کے تیور دیکھنے لگا۔ منہ سے ایک لفظ ارشاد کئے بغیر دارا نے اسے وہ خط دے دیا جو لالہ نے پیش کیا تھا۔ راؤ نے سر پر رھا، پڑھا اور پھر سنا۔

”اٹھارہ برسوں کی بے محابا عنایتوں کا یہ وہ پھل ہے جو خاص ہماری قاب میں چنا گیا ہے۔“

پھر نقیب نے رستم خاں فیروز جنگ کی آمد کا اعلان کیا۔

نیزے کی طرح بلند محراب کے مانند بھاری جسم کا خان زرنگار چہار آئینہ پہنے خود میں بکھراج کی لمبی کلغی لگائے تسلیم کو جھکا ہوا تھا۔ دارا نے نگاہ اٹھائے بغیر حکم دیا۔ خان کو خط دے دیا جائے۔“

خان نے خط پڑھ کر وہی عہد کا چہرہ پڑھا۔ راؤ کی حاضری کے مطلب پر غور کیا اور سنگین دیو کے مانند خاموش کھڑا ہو گیا۔

”کوئی گھڑی گزرتی ہے کہ یہ خبر پیش کی جائے گی کہ ہمارے تخت جگڑ سلطان

سلیمان نے مابدولت سے غداری کی اور لشکر شاہی کے ساتھ شجاع سے مل گیا۔ ہونہ و صولت جنگ، برق انداز خاں، میر آتش۔“

اور دارا کی آواز دانتوں میں پس گئی۔

”صاحب عالم ایک برق انداز خاں کی غداری پر اتنا ملال نہ فرمائیں۔ رکاب عالی کے ہزار ہا بندگان دولت ایک جنبش ابرو پر جانیں قربان کر دینے پر حاضر ہیں۔“ خان نے تسلی دی۔

”یہ بھی مہابلی کا اقبال ہے کہ یدھ چھڑنے سے پہلے ہی اس کے کالے کرتوتوں کا پتہ چل گیا۔“

بارگاہ کے باہر بہت سے گھوڑوں کے سموں اور ہتھیاروں کی ناوقت آوازیں بلند ہوئیں۔ اور دارا کی سماعت متوجہ ہو گئی۔ پھر نقیب نے اعلان کیا۔

”امیر الامراء وزیر الملک نواب خلیل اللہ خاں بہادر سپہ سالار لشکر شاہی۔“
”پیش ہوں۔“

اور خان کے ہاتھ سے خط لے کر دارا نے اپنی آستین میں رکھ لیا۔

بوڑھا نواب کورنش ادا کر رہا تھا۔ دارا نے ٹھنڈے لالچ میں سوال کیا۔

”نواب کی ناوقت حاضری اور وہ بھی سواروں کے ساتھ غور طلب ہے۔“

نواب نے سیدھا کھڑا ہو کر کن اکھیوں سے خان اور راؤ کو دیکھا اور جذبات سے

عاری بھاری آواز میں بولا۔

”جو خبر میں لایا ہوں اس کی اہمیت کا تقاضا تھا کہ نمک خوار دولت ہتھیار پہن کر اور

خاصے کے سواروں کو رکاب میں لے کر حاضر ہو۔ تاکہ حکم عالی کی تعمیل میں وقت ضائع نہ ہو۔“

”خبر بیان کی جائے۔“

دارا نے نواب کی خطابت سے بالکل بے نیاز ہو کر حکم دیا۔ نواب نے خالص

قاصدوں کے سے لہجے میں گوش گزار کیا۔

”ڈٹمن نے چنبل عبور کر لیا۔“

”چنبل، چنبل عبور کر لیا۔“

”کیسے، یہ کیسے ممکن ہے۔“

”خادم بارگاہ کے ذاتی قراول خبر لائے ہیں کہ بہادر پور کے زمیندار جیکار سنگھ نے رہبری کی ہے اور یہاں سے چالیس پچاس میل دور کسی خفیہ گھاٹ سے لشکر اتار دیا ہے۔“

دارا جو تخت پر کھڑا ہو چکا تھا۔ خواجہ سراؤں کی قطاروں کی طرف، لمبے برتن لہجے میں

بولا۔

”برق انداز خاں۔“

”برق انداز خاں کو حاضر کیا جائے۔“



قلعہ اکبر کی مغرور فصیلوں پر لہراتے ہوئے شاہ جہانی نشانوں کی جلیں پر چھائیوں کی بوڑھی جمنابوسہ تسلیم دیتی گزرتی تھی اور مودب لہریں روضہ مبارک (تاج محل) کا پاؤں دھلاتی ہوئی جب آٹھ میل کا سفر طے کر لیتیں تو عماد پور کی جہاں گیری شکار گاہ اپنے محل دو محلوں اور درندوں چرندوں کو رکاب میں لئے اشران کو کھڑی ملتی۔ اسی عماد پور کی سرخ شاہی عمارتوں اور سبز محفوظ زمیوں کے پیچھے ایک گاؤں آباد تھا۔ تاریخ جب کسی فرد پر مہربان ہوتی ہے تو اپنے آتشیں گھوڑوں کی لگام اس کے خاکی ہاتھوں میں سونپ دیتی ہے اور جب کسی آبادی کی کوئی ادا بھا جاتی ہے تو اسے دائمی شہرت کا خلعت پہنا دیتی ہے۔ اسی گنام گاؤں کی میلی کھیلنی پیشانی پر بھی تاریخ نے اپنے ہونٹ رکھ دیئے اور ساموگرڑھ کا نام ہندوستان کی تاریخ میں محفوظ ہو گیا۔

”ساموگرڑھ؟“

ساموگرڑھ کے سینے پر وہ میزان نصب ہوئی جس کے ایک پلڑے میں روایت تھی اور دوسرے میں تجربہ تھا، ایک میں عقل تھی، دوسرے میں دل، ایک طرف سیاست تھی، دوسری طرف محبت، ایک طرف فلسفہ و حکمت تو دوسری طرف شعر و ادب اور سب سے بڑھ کر یہ کہ ایک طرف تلوار تھی اور دوسری طرف قلم اور یہاں بھی قلم کو تلوار سے قلم ہونا تھا۔

ساموگرڑھ کے قلب میں کھڑے ہوئے برگد کے دیو پیکر درخت پر چڑھ کر اگر کوئی دیکھتا تو اسے سامنے میدان پر چھائی ہوئی ڈوبتے سورج کی گلابی روٹنی میں ایک الف لیوی شہر نظر آتا۔ رنگارنگ بارگاہوں، شامیانوں، خرگاہوں، سراپردوں، خیموں، سراچوں، قناتوں اور چھولدار یوں کے محلات و باغات و مکانات آباد نظر آتے۔ وسط میں سات درجوں، پانچ کلسوں اور دو منزلوں والی قرمزی مچھل و زربفت و بانات کی وہ ”فلک بارگاہ“ کھڑی تھی جس کے ایک

ایک اطلس پوش شہیتہ کو روئے زمین کی سب سے بڑی سلطنت کے جلیل المرتبت شہنشاہ (شاہ جہاں) کے آنسوؤں کی خلعت میں ملبوس دعائیں تھامے ہوئے تھیں۔ بارگاہ کے گرد سرخ بانات کی قناتوں کا حصار تھا جس کے چہار جانب پاکھروں میں ڈوبے گھوڑوں پر آہن پوش سواروں کا ناپید کنار سمندر موجیں مار رہا تھا اور آسمان سے باتیں کرتے ہوئے کلس، طوغ و علم اور ماہی مراتب کی سنہری ڈانڈیں پکڑے غلاموں کی طرح کھڑے تھے۔ پیش گاہ کا لوق ووق میدان سینکڑوں جنگلی آراستہ ہاتھیوں سے لبریز تھا۔ دوسری تینوں سمتیں دارائی "کارخانوں" سے چھلک رہی تھیں۔ دہنی طرف رستم خاں فیروز جنگ اور بہادر سپہ سالار شاہی کی سبز قیام گاہ تھی۔ پیکو ڈا کی مانند تکیے کلس پر بیچ ہزاری نشان اڑ رہا تھا اور بلخ سے دکن تک کی لڑائیوں میں جیتے ہوئے نشانوں کے سامنے مغل، اوزبک، ایرانی اور تورانی سپاہیوں کا ہجوم تھا۔ فلک بارگاہ کے بائیں بازو پر بوندی کے راجہ راؤ چھتر سال ہاڑا کی زرد منزل گاہ تھی جس کے روکار پر آبیوں لڑائیوں کے تمنغے جھنڈوں کے لباس پہنے جھوم رہے تھے اور پیشانی پر بوندی راج اور باز راجاؤں کے موروثی علم لہرا رہے تھے۔ راؤ کے بھائیوں، بیٹوں، بھتیجوں اور ہوا خواہوں کے نارنجی زرد اور گیروے رنگ کی منزل گاہوں کا سلسلہ دور تک چلا گیا تھا۔ جنگلی اور کانٹے دار حد بند یوں کے دوسری طرف وزیر الملک امیر الامراء نواب خلیل اللہ خاں سپہ سالار شاہی کی آسمانی بارگاہ تھی۔ تین پشتوں سے وراثت میں آئی ہوئی ساری دولت و حشمت جیسے آج نواب نے باہر نکال کر ڈال دی تھی۔ باپ و دادا کے وہ علم جو جہانگیر اور شاہ جہاں کے دست خاص نے مرحمت فرمائے تھے، بارگاہ کے نشیب و فراز میں اڑ رہے تھے۔ نواب پندرہ ہزار خوں آشام مگر مصلحت کوش تلواروں کے ساتھ جلوس کئے ہوئے تھا۔ عماد پور کو جانے والی سڑک پر سرخ محلات کے سائے میں جہاں شکار پر نکلا ہوا شہنشاہ قیام پذیر ہوتا تھا راجہ رام سنگھ راٹھور کی زعفرانی منزل گاہ تھی۔ بارگاہ کے سامنے گیارہ پشتوں کے موروثی اور تین پشتوں کی خدمات جلیلہ کے انعام میں بخشے ہوئے شاہی نشان و علم آسمان کی بلند یوں سے چشمک کر رہے تھے۔ راجپوتانے کے اکثر نامی گرامی خاندانوں کے چشم و چراغ راجہ کے سایہ اقبال میں تلواریں چلانے نکل پڑے تھے۔ حکم شاہ جہانی پہنچتے ہی راجہ سوار خاصہ کے ساتھ کوچ پر کوچ کرتا ہوا اکبر آباد پہنچا تو اطلاع ملی کہ ولی عہد سلطنت یلغار کر چکے۔ لشکر کو چنبل کی طرف روانگی کا حکم دے کر سلام شاہی کو بازیاب ہوا۔ گراں قدر نذر پیش کی (جو اس نذر کے مقابلے میں کہیں معمولی

تھی جسے ساموگڑھ کے میدان میں زرنما مقدر ہو چکا تھا۔ خلعت ہنست پارچہ معہ سات رقوم جواہر، شمشیر مرصع اور فیل آراستہ کا انعام دے کر یلغار کرتا ساموگڑھ پہنچا۔ خیام داری برپا ہو چکے تھے۔ دارا نے فلک بارگاہ کی پشت پر اترنے کا حکم دیا۔ راجہ کے داہنے بازو پر اردو بازار تھا جس کے چاروں طرف اونٹوں، گھوڑوں، خچروں، بیلوں اور بھینسوں کا جنگل پھیلا ہوا تھا۔ چمرے، کپڑے، بورے، بھوس اور سرکی کے دورویہ مکانوں اور دکانوں میں ہاتھی گھوڑے سے لے کر نون مرچ تک کا شاہی بھاؤ پر سودا ہوتا تھا۔ اسی بازار میں وہ دکانیں تھیں جو اورنگ زیب کے خفیہ رسائی کے دفتروں کا کام کر رہی تھیں۔ خدارکانوں اور آنکھوں کے مشاہدے اور اخبار اورنگ زیب کی خدمت میں پہنچائے جاتے تھے۔

سات سو نجومی آج تمام دن اس مبارک ساعت اور شبہ لگن کی جستجو کرتے رہے جو دارا کے لئے فتح کی بشارت لے کر طلوع ہونے والی تھی لیکن طلوع نہ ہو سکی۔ دارا نے جوئے ہاتھ گھوڑے اور نئے غلام اور جواہر تک نجومیوں کے مشورے کے بغیر استعمال نہ کرتا تھا، آج تمام دن آخری منی کی ناقابل بیان گرمی میں کھڑا جلتا رہا۔ شعلوں کی چادر کے مانند تنی ہوئی دُھوپ کے نیچے زرنگا فولاد کا لباس پہنچے تمام لشکر کو رکاب میں سمیٹے کھولتا رہا۔ تیسرا پہلو ہوتے ہوتے سینکڑوں لشکری اور ہزاروں جانور پیاس اور لو کی شدت سے بے ہوش ہو کر گر پڑے تھے۔ مرگئے تھے۔ زوال آفتاب کے بعد لشکر کو واپسی کا حکم ملا تھا۔ بے پناہ جسمانی تھکن سے چور آدمی اور گھوڑے خنک سائے میں ڈھیر پڑے تھے۔ اٹے سیدھے دانے پانی سے پیٹ کا دوزخ بھر کر اس صبح کا انتظار کر رہے تھے جو سیہ بخت گھوڑے پر سواران کی طرف اڑتی چلی آ رہی تھی۔

اورنگ زیب کے سفری سراپردہ خاص کے گرد سلاخ پوش محافظ دستہ اس طرح اپنے گھوڑوں کو بھڑائے کھڑا تھا جیسے کانٹے دار جھاڑیوں کی باڑھ کھڑی ہو۔ نیزوں میں پوست مشعلوں کی لرزتی روشنی میں آنے والے اپنے گھوڑوں سے اتر پڑے۔ سواروں کی دیوار ایک طرف سے پھٹ گئی۔ ”گال بار“ میں کھڑے ہوئے چوہداروں نے اندر جا کر اجازت حاصل کی۔ واپس آ کر اپنے ساتھ امیروں کی جماعت کو باریاب کیا۔ اورنگ زیب چاندی کی چوکی پر جا نماز بچھائے بیٹھا تھا۔ اکہرا کشیدہ جسم سر سے پاؤں تک سفید پوش تھا۔ اونچی فراخ پیشانی پر سفید مندریل کسی ہوئی تھی۔ موتیوں کا سر بیج مرصع جھاڑ کی روشنی میں جگمگا رہا تھا۔ سیاہ گھنے کھنچے

ہوئے ابروؤں کے نیچے پتھریلی ٹھنڈی سیاہ ذہین آنکھیں روشن تھیں جن میں تیرتے ہوئے منصوبوں سے اپنی دنیا کی سب سے بڑی سلطنت کا مطلق العنان حکمراں خائف تھا۔ سیاہ چٹکے میں ایک ڈال کے نیم کے دستے کا خنجر آویزاں تھا جس کی تڑپ مغلیں دارالسلطنت پر قہر الہی کی طرح مسلط تھی۔ زانوؤں پر وہ مضبوط ہاتھ رکھے ہوئے تھے جن میں تاریخ نے کشور ہند کا مقدر سوئپ دینے کی قسم چالی تھی۔ سامنے سونے کی رحل پر آخری صحیفہ آسمانی زرتار جزدان میں بند رکھا تھا۔ یعنی سونے والا شہنشاہ ابھی تلاوت کلام پاک سے فارغ ہوا تھا۔ پشت پر بوڑھے منظور نظر مسلح خواجہ سراؤں کا دستہ صف باندھے موجود تھا۔ پھر نقیبوں کی آوازیں بلند ہوئیں۔

”خانِ دوراں ناصرِ خاں۔“

”خانِ خاناں شجابتِ خاں۔“

”بہادرِ خاں کوکلتاش۔“

”صف شکنِ خاں میرِ آتش۔“

”راجہ اندر دیوتا دھمدھرا۔“

”راجہ بھگونت سنگھ ہاڑا۔“

”خانِ کلاں ذوالفقارِ خاں۔“

”شیخ میر اور خانِ زماں اسلامِ خاں۔“

باریاب ہونے والوں نے کورنش ادا کی۔ چوکی کے سامنے بچھی ہوئی سرخ مخملیں مسندوں پر اجازت کے شکر میں سلام کر کے دو زانوؤں بیٹھ گئے۔ زرپوش خدام کی ایک قطار روپہلی کشتیاں لے کر حاضر ہوئی۔ انواع و اقسام کے شربتوں کے کاہدار بلوریں گلاس چن دیئے گئے۔ نقرئی گلواریوں سے بھرے ہوئے خالصدان رکھ دیئے گئے۔ ان تکلفات کے بعد اورنگ زیب نے نگاہ اٹھائی۔ حاضرین سراپا گوش ہو گئے۔ شاہزادہ سوم پہلی بار مخاطب ہوا۔

”غنیم کا وہ بھاری توپ خانہ جس کا خوف یلغاروں سے چور ہرکاب لشکر کے دل پر طاری تھا، چنبل کے کناروں پر ہماری حفاظت میں بیکار پڑا ہے۔ ہماری کمک پر آنے والے لشکر آچکے۔ سلیمان کی فوجیں یہاں سے سینکڑوں میل دوپڑی ہیں۔ دشمن سراپیمہ ہے۔ ان تمام باتوں کے پیش نظر مابعدولت فیصلہ کن جنگ کے لئے تیار ہیں۔“

”آفریں، آفریں، آفریں۔“

سپہ سالار جو سب کے سب اپنے پیچھے تاریخ رکھتے تھے، یک زبان ہو کر گرے۔

”لشکر میں خبر پہنچادی جائے کہ آفتاب طلوع ہوتے ہی یلغار ہوگی۔“

اور بدن کی جنبش سے دربار کی برخاستگی کا اعلان کیا۔ امراء و کن رخصت ہونے

لگے۔ جب صف شکن خاں کورنش کو جھکا تو ابرو کی جنبش سے روک لیا گیا۔ تھلیے میں حکم ملا۔

”نصف رات کا گجر بچتے ہی جبل مرگ (توپ کا نام) کو تین بار داغ دیا جائے۔“

صف شکن خاں نے تسلیم میں سر جھکا دیا۔



چاندی کے پلنگ پر ریشمی چھردان میں دُراشکوہ اونچے تکیوں پر سر رکھے داراز تھا۔ خوب صورت رات کی خنک ہواؤں کے مرمریں لمس دن بھر کی شدید گرمی میں بے پناہ مشقت سے چور جسم کو سہلا رہے تھے۔ قالینوں سے آراستہ صحن کے کنارے ایک خواجہ سرا ہلکی خواب ناک دھن میں رباب بجا رہا تھا۔ پلنگ کے چاروں طرف چار کم سن غلام ہاتھوں کے فرشی چکھے ہلا رہے تھے لیکن داراز کا ذہن بے قرار تھا۔ ایک کش مکش میں مبتلا تھا۔ لالہ کی خبریں زہر میں بچھے ہوئے نشتر کی طرح اس کی شہ رگ میں پیوست تھیں۔ برق انداز خاں کے قتل سے لشکر میں بے دلی اور بے چینی پھیل نکلتی تھی۔ اورنگ زیب کے منصوبوں کا رنگ اور گہرا ہو سکتا تھا اور نواب؟ (خلیل اللہ خاں) نواب اگر غداری کرنا چاہتا تو سب سے بڑی غداری یہ کرتا کہ دشمن کے چنبل عبور کرنے کی اطلاع نہ دیتا۔ اس اہم خبر کو اتنی دیر تک روکے رکھتا کہ غنیم کو شب خون کا موقع فراہم ہو جاتا لیکن اس نے پہلی فرصت میں مطلع کیا۔ کاش سلیمان، دلیر خاں، روہیلہ، راجہ مرزا، داؤد خاں بسنت کیسے کیسے کار گزار اور وفادار امیر ہماری خدمت سے جدا ہو گئے۔ کیسا بھاری اور آزمودہ کار توپ خانہ رکاب سے نکل گیا۔ توپ خانہ، توپ خانے کی کمر ٹوٹ گئی۔ کیسی کیسی بے نظیر توپیں چنبل کے کنارے ہی چھوڑ دینا پڑیں۔ شاہی لشکر کی یہ پہلی جنگ ہوگی جس میں کوئی مشہور توپ شریک نہ ہو سکے گی۔ چنبل، اس ناگن نے تو ڈس ہی لیا۔ چپیت رائے، راجہ چپیت رائے بندیلہ۔ اس کجخت کے ساتھ کیسے کیسے سلوک کئے۔ چتوڑ کی بغاوت میں اس کو شریک سمجھا گیا۔ عسا کر شاہی کو سرکوبی کا حکم دے دیا گیا لیکن مابدولت نے یاوری کی۔ علاقہ واگزار کیا۔ جان بچال کی اور اس نے ایسی غداری کی جس کا گمان تک نہ ہو سکتا تھا۔ غداری کا تو جعفر (برق انداز خاں) سے بھی کبھی اندیشہ نہ ہوا۔

”ذہواں، ذہواں، ذہواں۔“

دشمن کی کوئی بھاری توپ تین بار سر ہوئی اور خیالوں کے فانوس بجھ گئے۔ ایک لمحے کے لئے غلاموں کے ہاتھوں کے پتھے تھم گئے۔ رباب کا سر ٹوٹ گیا۔ شاید ہمیشہ کے لئے ٹوٹ گیا۔ اس نے چاہا کہ ثالی بجا دے لیکن مصلحت نے ہاتھ پکڑ لئے۔ آواز تمام لشکر نے سنی ہوگی۔ امراء کو بھی کچھ سوچنے اور کرنے کا موقع دیا جائے۔ تھوڑی دیر بعد خواجہ سراتک حاضر ہوا۔ گزارش کی۔

”امیر الامراء وزیر الممالک نواب خلیل اللہ خاں سپہ سالار لشکر شاہی در دولت پر حاضر ہیں اور ملتس ہیں کہ اگر والا جاہ بیدار ہوں تو شرف باریابی عطا کیا جائے۔“

نواب کی آواز نے نواب کے چہرے پر لگی ہوئی سیاہی کو اور دھو دیا۔ پلنگ کے پانچتیس کھڑے ہو کر کورنش ادا کی پھر عرض کیا۔

”غلام ناقص رائے میں دشمن کا توپ خانہ حرکت کر رہا ہے۔“

”شب خون؟“

”نہیں صاحب عالم، جنگ۔“

”جنگ کے لئے ہم تیار ہیں امیر الامراء۔“

”قراولوں کو حکم دیا جائے کہ غنیم کی جنبش کی تفصیلات حضور سے گزارش کریں۔“

”نقب لشکر کو آراستہ ہونے کا فرمان پہنچائیں۔“

فجر کی اذان ہوتے ہی دارا ”فلک بارگاہ“ کے گلال بار میں طلوع ہوا۔ بکتر کے سینے کی دونوں پلیٹیں آب زر سے لکھے ہوئے سنسکرت کے کلمات سے زرد تھیں۔ خود مرصع پر دو ہلالی کلنیوں کے درمیان یا قوت کا ناگ دیوتا پھن کاڑھے بیٹھا تھا۔ فولادی ساق پوش پر جواہر کا جال بچھا تھا۔ دونوں بازوؤں پر اندر اور شیو کی مور تیس بڑے بڑے پتھر اراج کے ٹکڑوں سے بنی ہوئی تھیں۔ امراء جلیل الشان نے کورنش ادا کی۔ مہاسنتھ نے فتح کی بشارت دی اور زرومالا گردن میں پہنا دی۔ دارا نے لگر سے عاری آواز میں اعلان کیا۔

”مہاراد، مہاراجہ چھتر سال ہاڑ اوائی بوندی کو مہر اول عطا کیا گیا۔ ہفت ہزاری منصب کے ساتھ بارہ ہزار سوار رکاب میں دیئے گئے۔ داؤد خاں کو پشت پناہی پر مقرر کیا گیا۔“

شاعر، سپاہی، جنرل راجہ نے سات سلام کئے اور ایک شعر پڑھا جس کا مطلب

تھا۔

”راؤ کو اگر ستر (۷۰) زندگیاں ملیں اور وہ تمام کی تمام مہابلی پر نچھاور ہو جائیں تو

بھی مہابلی کے دشو اس کا بدل نہیں ہو سکتا۔“

”مہاراجہ مرزا رام سنگھ راتھور کو ہفت ہزاری منصب، بارہ ہزار سوار اور ”پیش قول“

عنایت ہوا۔

راجہ کورنش ادا کر رہا تھا کہ دوسرا اعلان ہوا۔

”خان اعظم رستم خاں فیروز جنگ بہار صوبے دار دکن بارہ ہزار لشکر کے ساتھ

ہمارے پائیں بازو کی سربراہی پر مقرر ہوئے۔“

”امیر الامراء وزیر الممالک نواب خلیل اللہ خاں دست راست پر قائم کئے گئے۔“

تینوں اعزاز یافتہ سپہ سالاروں کو مغل شہنشاہی کے ان بیش بہا انعامات پر مبارک باد

دی جا رہی تھی لیکن تقدیر جو تمام انعاموں اور غذاہوں کی ماں ہے، دور کھڑی نہیں رہی تھی۔

زرنگار فولاد کے گھنگھر و دار پا کھر پہنے اپنی مستک پوش میں سوئڈ چھپائے لعل و جواہر

سے جگمگاتی سبزیں عماری پیٹھ پر رکھے دارا کا مشہور ہاتھی ”فتح جنگ“ سناٹے آیا۔ اگلے پیروں پر

جھک کر سوئڈ کو مستک پر رکھ کر سلام کیا۔ چنگھاڑ کر فتح کی مبارک باد دی اور کھڑا ہو کر ٹھونسنے

اگا۔ غلاموں نے طلائی سیڑھی تھام لی۔ دارا نے حاضرین کو دیکھا، تبسم کیا، سیرھی پر داہنا پاؤں

رکھا اور کڑک کر کہا۔

”غریب معاف، مغرور مرگ۔“

پچیس اونٹوں پر لدے ہوئے باجے گرجنے لگے اور زمین و آسمان ان کے شور سے

بھر گئے۔



اورنگ زیب نے مچھلی کے سفنوں سے بھرا ہوا شلوکا اور چست پانجامہ پہنا۔ دونوں

حصوں کو غلاموں نے ریشمی ڈوریوں سے کس دیا۔ اس پر فتوحات دکن سے یرغمال میں آئی

ہوئی وہ زرہ پہنی جس کے فولاد پر سونے کا پتر چڑھا ہوا تھا۔ زنجیروں سے بے ہوئے ساق

پوش اور دستا نے زیب تن کئے وہ خود سر پر رکھا جس پر ہیرے کا ہلال روشن تھا۔ بھاری اپنی

جزاؤں کے میں وہ تلوار لگائی جس پر اٹھارہ سال کی لڑائیوں نے صیقل کی تھی۔ بارگاہ سے برآمد ہوا تو سالاروں نے فتح کی بشارت نذر میں پیش کی۔ ٹھنڈی، ہوشیار، چمکیلی آنکھوں سے ایک ایک چہرے پر لکھی ہوئی یقین اور وفا کی عبرت کا مطالعہ کیا اور اعلان کیا۔

”خان خاناں نجات خاں اور سلطان محمد دس ہزار سواروں کے ساتھ ہر اول پر مامور ہوئے۔“

”صف شکن خاں صولت جنگ اور خان کلاں ذوالفقار خاں توپ خانے پر حام بنائے گئے۔“

میسرہ شاہزادہ مراد کی خدمت میں پیش کیا گیا۔

شاہزادہ مراد کا مشہور خواجہ سر اشہنشاہ تسلیم کو جھک گیا اور پھر اٹنے پاؤں اپنے آقا کو خبر دینے چلا گیا۔

”خان زماں سلام خاں دس ہزار سواروں کے ساتھ میمنہ پر متعین ہوئے۔ مکہ پر راجہ بھگونت سنگھ ہاڑا، راجہ دھمدھرا اور راجہ چمپت رائے تعینات کئے گئے۔“

”خان دوراں ناصر خاں رکاب خاص میں لئے گئے۔“

”پانچ ہزار سواروں کے محفوظ لشکر پر شیخ میر سالار بنائے گئے۔“

”بہار خاں کو کلتاش ”قول“ کی مدد پر مامور ہوئے۔“

لوہے میں غرق ”کوہ وقار“ ہاتھی سامنے لایا گیا جس کی آہن پوش سوئڈ میں دوسن کی زنجیر لٹی ہوئی تھی اور پیٹھ پر سونے کی عماری کسی ہوئی تھی۔ ہاتھی نے فیل بان کا اشارہ پائے بغیر سلام کیا۔ چنگھاڑ کی فتح کی ذمہ داری۔ غلاموں نے سہری سیرھی لگا دی جو اورنگ زیب نے جنہش سر سے ہٹا دی۔ ہاتھی نے اگلے پیر جھکا دیئے اور سوئڈ پیش کی۔ تلوار کی طرح لمبے اور گرز کے مانند بھاری دانتوں پر اورنگ زیب نے ہاتھ رکھے اور گرج دار آواز میں وہ مشہور جملہ دہرایا جو سکندر اعظم نے دارائے ایران کے خلاف سوار ہوتے وقت ادا کیا تھا۔

”آج اپنا سر نہیں پاؤں نہیں۔“

اور سوئڈ پر پاؤں رکھ کر ایک ہی جست میں ہودج پر پہنچ گیا۔ نقارے پر چوب پڑی اور لشکر حرکت میں آ گیا۔



دریائے شفق میں غسل کرتے آفتاب نے جب ستاروں کی زبانی ساموگڑھ کے میدان میں برپا ہونے والی قیامت کی خبر سنی تو تنگے بدن آسمان پر نکل پڑا۔ ساری دنیا اس کے جاں سوز حسن سے بلبلا اٹھی۔ فلک بارگاہ دو میل آگے داراشکوہ کا لشکر کھڑا تھا۔ سب سے آگے توپوں کا ذخیرہ تھا جو پچاس پچاس قدم کے فاصلے پر کھڑی تھیں اور موٹی موٹی آہنی زنجیروں میں ایک دوسرے سے اس طرح بندھی تھیں کہ درمیان سے سواروں کا گزر ناممکن نہ تھا۔ پتیل کی موٹی موٹی نالیں دھوپ میں سونے کی طرح چمک رہی تھیں۔ ان کے پیچھے بارود اور گولوں کے انبار تھے۔ سو سو دو دو سو میل خیر یا گھوڑے اور ہاتھی اپنی اپنی توپوں کے پیچھے کھڑے تھے اور توپچی مستعد تھے۔ ان کی تعداد ایک سو سے کچھ زیادہ تھی۔ ان کے آگے دھبوں کی صورت میں دشمن کا توپ خانہ نظر آ رہا تھا۔ ان کی حفاظت میں ہزار ہا پیدل تفنگیں لئے کھڑا تھا۔ جن کے سبز و سرخ شملے ہوا میں اڑ رہے تھے۔ اس کے بعد ایک ہزار اونٹ سر سے پاؤں تک جھولوں، گردنیوں اور چشم پوشیوں میں ڈوبے کھڑے تھے۔ ہر ایک اونٹ پر دو سوار زنبور لئے بیٹھے تھے۔ اب پانچ سو ہاتھی پاکھریں پہنے ہو دوں میں دو دو سوار اٹھائے کھڑے تھے۔ ہر ہاتھی پر بھی ایک زنبور (ذور کی مار کرنے والی بھاری بندوق) لدی تھی جن کی نالیں ذور سے چمک رہی تھیں۔ ان سے دو سو گز پیچھے راؤ چھتر سال ہاڑا اونچے سچیلے ہاتھی پر بیٹھا تھا۔ پشت کے پانچ ہاتھیوں پر جھنڈے تھے۔ داہنے بائیں بارہ ہزار سواروں کے گھنے جنگل میں سو ہاتھی برگد کے درختوں کی طرح کھڑے تھے جن پر راجہ کے عزیز اور اقارب اور دوست داد شجاعت دینے کو برقرار تھے۔ راجہ کے پانچ سو گز پیچھے داہنے ہاتھ پر نواب خلیل اللہ خاں پندرہ ہزار سوار اور دو سو ہاتھی رکاب میں لئے عماری میں کھڑا تھا۔ راؤ چھتر سال کے بائیں بازو پر کوئی ایک ہزار گز کے فاصلے پر رستم خان فیروز جنگ سو ہاتھی اور بارہ ہزار سوار لئے حکم کا منتظر تھا۔ اگر ان تینوں فوجوں کو ایک کمان تسلیم کر لیا جائے تو اس پر چڑھے ہوئے چلے کی طرح راجہ رام سنگھ راٹھور سپہ سالاروں کی روایت کے برخلاف اپنے سنہرے گھوڑے پر سوار پارے کی طرح تڑپ رہا تھا اور سر سے پاؤں تک زرد ریشم کا بانا پہنے تھا جس کے شملے گریبان اور دامن جواہرات سے لپے ہوئے تھے۔ کمر کی دونوں تلواروں کے قبضے یا قوتوں سے سرخ تھے۔ زرد مندیل پر پیش بہا موتیوں کا سرچ تھا۔ سیاہ چوڑی مونچھوں کے بچھوکانوں کے موتیوں کا بوسہ لے رہے تھے۔ ڈیڑھ سو ہاتھیوں کی دیوار اس کے تین طرف حلقہ بنائے کھڑی تھی اور بھائی بھتیجے جلو میں

پروانوں کی طرح اڑ رہے تھے۔ پیچھے دس سوار سونے کے ڈانڈوں کے جھنڈے اٹھائے نصب تھے۔



اور اب داراشکوہ تھا۔ فتح جنگ کے آہنی ساز و سامان پر سونے کی چادر چڑھی تھی اور قیمتی پتھروں کا پورا چمن لہلہا رہا تھا۔ عماری پر سایہ کئے ہوئے آفتاب گیر پر نگاہ نہ ٹھہرتی تھی۔ پشت پر پندرہ ہاتھی ماہی مراتب اٹھائے کھڑے تھے اور طوغ و علم سنبھالے تھے۔ ہاتھیوں کے پیچھے پچاس اونٹ نوبت نقارے کے لئے محفوظ تھے۔ ہاتھی کے سامنے پانچ کم سن خواجہ سرا بادشاہوں کے سے لباس اور زیور پہنے دارا کے پانچ ہتھیار لئے مدھے ہوئے مرصع گھوڑوں پر اس طرح ساکت تھے گویا سونے کے بت کھڑے ہوں۔ دارا کے سامنے پانچ ہاتھیوں کی فولادی دیوار کھڑی تھی۔ جن کی سوئڈوں میں زنجیریں پڑی تھیں اور تکیلے ہتھیار پڑے تھے اور بارہ ہزار سواروں کی قطار دُور تک پھیلی چلی گئی تھی۔ فتح جنگ کے دونوں بازوؤں پر ظفر خاں اور فخر خاں کے ہاتھی تھے اور چاروں طرف سادات بارہہ شیوخ ہندوستان اور راجپوتانے کے چشم و چراغ ہجوم کئے ہوئے تھے۔ ان میں بہت سے نامی گرامی شیوخ عظام اور سادات کرام ایسے تھے جو پشتوں کے خدمات جلیلہ کے انعام میں شہنشاہ کے گرد جگہ پانے کے حق دار تھے اور غیظ کے عالم میں پیادہ ہو کر لڑنے میں ثانی نہیں رکھتے تھے اور جھنوں نے کڑے وقتوں میں جنگ سلطانی لڑ کر بڑے بڑے معرکوں کی تقدیریں بدل ڈالی تھیں اور یہ وہ تھے جن کی مثال کشور ہندوستان میں نہ تھی۔ فتح جنگ کے سامنے سو سوار سرخ اطلس کے لباس پہنے، گھوڑوں کی پاکھروں پر سرخ پوششیں ڈالے، کاندھوں پر زرنگار بید قیس اٹھائے موجود تھے۔ یہ داراشکوہ کے خانہ زار تھے۔ ان کا صرف یہ کام تھا کہ میدان جنگ میں اس کو نئے سے اس کو نئے تک احکام پہنچائیں۔ ان کا سردار نصرت خاں تھا۔ اس کے زعفرانی پھریرے پر سورج بنا تھا اور ان سب کی نگاہیں داراشکوہ پر مرکوز تھیں۔ پھر داراشکوہ نے زنبیر سنگھ کچھواہہ کو گردن کے اشارے سے قریب آنے کا حکم دیا۔ زنبیر سنگھ گھوڑے سے اتر کر اس میزھی پر چڑھ گیا جو غلاموں نے لگا دی تھیں۔ جب اس کا سر عماری کے قریب پہنچ گیا تو مدہم آواز میں حکم ملا کہ

”تم برق انداز خاں کے سر پر مسلط رہو۔ غداری محسوس کرتے ہی گرون اڑا دو اور توپ خانہ اپنی کمان میں لے لو۔“

ابھی رہیں گے اپنے گھوڑے پر سوار بھی نہ ہو پایا تھا کہ درگا سنگھ ہاڑا حکم پا کر سیرھی پر چڑھ گیا۔ فرمان ملا۔

”پچاس سو رماؤں کے ساتھ امیر الامراء کے ہاتھی پر مستعد رہو۔ نافرمانی پر مائل دیکھتے ہی بوٹیاں اڑا دو۔“

درگا سنگھ گرو کے بادل میں غروب ہو گیا اور داراشکوہ عماری میں کھڑا ہو گیا اور اب معلوم ہوا کہ یلغار کا حکم دینے والا ہے کہ دفعۃً غنیم کی توپیں گرجنے لگیں۔ داراشکوہ نے ایک لمحے کا توقف کیا پھر نصف خاں کو حکم دیا۔

برق انداز خاں کو حکم دیا جائے کہ دشمن پر آگ کی بارش کر دے۔ نصرت خاں بذاتِ خود صفوں کو چیرتا نکلا اور ساتھ ہی تقاروں پر چوٹ پڑی اور جنگ کے آغاز کا اعلان ہو گیا۔

برق انداز خاں نے اپنے سرخ بھاری جھنڈے کو جو بندھا ہوا تھا، زمین پر گاڑ دیا اور توپیں جو بارود اور گولوں سے بھری انتظار کر رہی تھیں، فلیتہ دیکھتے ہی دغنے لگیں۔ ان کی بھیانک آوازوں سے زمین ہلنے لگی، ہاتھی چنگھاڑنے لگے، گھوڑے ایللیں کرنے لگے اور چشم زدن میں تمام آسمان سیاہ گاڑھے دھوئیں سے بھر گیا۔ دھوئیں کے اس موہا اُتھاب کے اس طرف سے دشمن کی توپوں کی ایک بارہ سنائی دی۔ پھر آوازیں گونجنے لگیں۔ آدمیوں اور جانوروں کی سمجھ میں نہ آنے والی آوازوں کے حسبِ توفیق معنی پہنائے جانے لگے۔ ابھی دارا کی توپیں آگ برس رہی تھیں کہ نواب خلیل اللہ خاں گھوڑا اڑاتا آیا۔ میدان جنگ کے آداب کے مطابق زمین پر بیٹھے بیٹھے کورنش ادا کی اور بلند آواز میں مبارک باد دی۔

”مہین پور خلافت کو فتح مبارک ہو۔ برق انداز خاں کے توپ خانے نے غنیم کی صفوں میں حشر برپا کر دیا ہے۔ قبل اس کے دشمن سنبھالا لے، ہم اپنی تلواروں پر اسے رکھ لیں اور کھڑے کھڑے میدان چھین لیں۔“

دارا نے نواب کو خود کے چہجہے سے ملاحظہ کیا۔ کچھ کہنے ہی والا تھا کہ رستم خاں فیروز جنگ کی بیدقین نظر آئیں۔ اس نے تسلیم کے بعد گزارش کی۔

”دشمن ہماری توپوں کی زد سے باہر ہے اس لئے نمک خوار کی رائے ہے کہ سامان

جنگ کو برباد ہونے سے روکا جائے۔“

نواب نے رستم خاں کی کاٹ کو ہڈیوں تک پہنچتا محسوس کیا اور زہر میں بجھے لہجے میں مخاطب ہوا۔

”خانِ اعظم کے خطاب کا کچھ تو بھر رکھو رستم خاں فیروز جنگ بہادر، دشمن کی صفیں درہم برہم ہو چکیں۔ مور چالوں میں آگ لگ گئی۔ دم سے غارت ہو چکے۔ دشمن پر شکست کا سایہ پڑنے لگا اور تم کہتے ہو کہ دشمن ہماری توپوں کی زد سے باہر ہے۔ اگر جنگ مغلوبہ کا خوف ایسا ہی طاری ہے تو فلک بارگزرہ کی حفاظت کا انتظام سنبھال لو۔ ہم میدانِ جنگ ہی میں بوڑھے ہوئے ہیں۔ اس لڑائی کو بھی جھیل لیں گے۔“

ایک ایک جملہ تیر کی طرح رستم خاں کے کلیجے پر لگا۔ ہاتھ قبضہ شمشیر پر کانپ گیا اور خیال آیا کہ وہ دارا کے حضور میں ہے، جو برق انداز خاں کی طرح ہر مسلمان امیر کو شک کی نگاہ سے دیکھنے لگا ہے اور انتہائی ضبط سے ولی عہد کی موجودگی کے آداب کو برتا۔ تاہم گھوڑا ریلنا ہوا نواب کے سامنے پہنچ گیا۔ قبل اس کے کہ وہ کچھ عرض کرے، حکم ملا۔

”خانِ اعظم اپنے مقام پر جائیں اور دوسرے حکم کا انتظار کریں۔ خان نے سر کو خم کیا اور اتنی زور سے گھوڑے کے مہینز ماری کہ وہ پا کھر کے باوجود زخمی ہوتے ہوتے بچا۔ اور چابڑوں پیروں پر اس طرح اچھلا جیسے ہرن تیر کھا کر اٹھتا ہے۔ سواروں اور پیادوں کو پھاڑتا ہوا خان اپنے لشکر میں آیا۔ خدام رکاب تھامے لپکے لیکن وہ پھاند پڑا۔ قبل اس کے کہ عماری سے سیڑھی اتار کر لگائی جائے، خان ہاتھی کے دانت پکڑ کر سوار ہو چکا تھا اور کھڑے کھڑے لکارا۔

”ہم کہ شجاعت ہمارے نام سے زندہ اور دلاوری ہماری ذات سے قائم ہے۔ دشمن پر چڑھ کر یلغار کرتے ہیں جس کو رستی کرنا اور اسفند یاری دکھانا ہو وہ گھوڑے اٹھا دے نہیں تو تلواریں گلے سے اتار کر ڈھولک پہنا لے۔“

خان کی رکاب میں اسیل گھوڑے تھے جو لگام سہنے کے عادی نہ تھے۔ خان نے تو کوزے برسائے تھے۔ بارہ ہزار زبانوں نے ان ایک زبان ہو کر خانِ اعظم رستم خاں فیروز جنگ بہادر کے نعرہ جنگ کی تکرار کی۔ ساتھ ہی فیلبان نے ایسی چوٹ کی کہ خان کا ہاتھی توپ کے گولے کی مانند صفوں سے لکلا اور نشان کے ہاتھیوں کو دھکیلتا ہوا صف شکن خاں کے توپ خانے پر چلا۔ صف شکن خاں نے توپ خانے ہی کی امارت میں بال سفید کئے تھے۔ بڑی بڑی

لڑائیں لڑیں اور جیتی تھیں۔ چیخ چیخ کرتے ہیں بھرنے کا حکم دیا۔ جان جو کھم میں ڈال کر توپوں کے دہانے رستم خان کی طرف پھیر دیئے اور تجربہ کاری اور پامردی سے اپنا باروز بچائے بیٹھا رہا اور ہراول کے تیروں اور تفنگوں کے چھوٹے چھوٹے وار بہتا رہا۔ جب رستم خان اپنے سارے لشکر کے ساتھ سوگڑ پر چڑھ آیا تو صف شکن خان نے بلیجے کی ساری طاقت لگا کر آواز دی۔

”ضرب۔“

اور چھوٹی بڑی ڈیڑھ سو توپیں ایک ساتھ سر ہو گئیں۔ سوار اور پیادے اور گھوڑے اور ہاتھی کئے ہوئے درختوں کی طرح گرنے لگے۔ کتنے ہی ہاتھ پیر چیتھڑوں کی طرح فضا میں بکھر گئے۔ رستم خان اگر یہ سالاری کر رہا ہوتا تو کاواڑے کر دوسری چوٹ بچا لیتا۔ مشینوں پر گرنے کے بجائے آدمیوں پر گرتا لیکن وہ لڑائی لڑنے کہاں نکلا تھا۔ وہ تو جان ہارنے چلا تھا اور جان نچھاور کرنے والے توپوں اور آدمیوں میں تمیز نہیں کرتے۔ دوسری ضرب میں خان کا محافظ دستہ جو خاص لشکر کا سپر تھا، نابود ہو گیا اور خان ان کی لاشوں کو روندتا ہوا توپ خانے پر چڑھ گیا۔ نامی گرامی توپیں تباہ کر دیں۔ ان کے بڑے بڑے چوہیں اڈے پھونک دیئے۔ عملے میں بے جو ہاتھ لگ گیا، اسے قتل کر دیا۔ قبل اس کے کہ خان کلاں ذوالفقار خان اپنا توپ خانہ لے کر صف شکن خان کی مدد کو پہنچے۔ رستم خان اورنگ زیب پر دھاوا کر چکا تھا۔ خون سے لال تلوار علم کے نعرۂ جنگ سے زمین و آسمان کو ہلاتا ہوا قول کے اتنے قریب پہنچ گیا کہ اورنگ زیب کا کوہ پیکر ہاتھی نظر آنے لگا۔ خان نے تلوار کی نوک سے اشارہ کیا اور گرجا۔

”شیر، شکار سامنے آ گیا۔“

فیل بانوں کے آنکس اور سواروں کے مہینز جانوروں کو چھیڑ رہے تھے کہ اورنگ زیب کا مشہور سردار شیخ میر پانچ ہزار تجربہ کار سواروں کے ساتھ خان کا راستہ روکنے آ گیا اور دست بدست جنگ کی نوبت آ گئی۔ ہاتھیوں کے بادگ گرج رہے تھے۔ تلواروں اور نیزوں کی بجلیاں چمک رہی تھیں۔ تیروں کی بارش ہو رہی تھی لیکن رستم خان پر رن چڑھا ہوا تھا اور جو موت سے ٹکر رہا ہو، اسے کون روکتا۔ پھر اورنگ زیب کے داہنے ہاتھ کو جنبش ہوئی۔ ہنر پوش قاصر حکم لے کر اڑا اور فرمان پاتے ہی خان زماں اسلام خان دس ہزار سواروں کے ساتھ آندھی بن کر چلا اور تن واحد کی طرح خان اعظم پر گرا۔ یہ اتنا بھاری اور کاری حملہ تھا کہ بڑے

بڑے سورا پیٹھ دکھلا دیتے لیکن رستم خاں نے اس کو بھی انگیز کر لیا۔ ہر چند کہ ہزاروں سوار عظیم کی توپوں کا شکار ہو چکے تھے، داہنے بازو پر شیخ اور بائیں طرف خان زماں کا دباؤ بڑھ رہا تھا اور سامنے خود اورنگ زیب حرکت کر رہا تھا۔ لیکن خان نے ایسا زبردست وار کیا کہ شیخ اپنا ہاتھی قربان کر کے جان بچا سکا اور خان شیخ کو مردہ سمجھ کر اورنگ زیب پر چڑھ گیا۔ خان زماں اسلام خاں جو دکن اور کابل کی لڑائیوں میں اورنگ زیب کا دست و بازو رہ چکا تھا، اپنے سواروں کو سمیٹ کر نیچے ہٹ آیا۔ اس طرح خان اعظم اس شہر سوار توپ خانہ کی زد میں آ گیا جو ذوالفقار خاں کی کمان میں خان اعظم کا تعاقب کر رہا تھا لیکن خان نے پھر ایسی یلغار کی کہ اورنگ زیب کو راستہ دینا پڑا۔ ساتھ ہی شہر سوار توپ خانے کی پہلی باڑھ چلی اور پہلی گولی خان کے سینے پر لگی۔ خان عمار کی پشت سے ٹکرا گیا لیکن سنبھل کر عمار کی زنجیروں کے سہارے نیچے اتر گیا۔ سبزہ آغاز بیٹے صلابت خاں نے کوتل گھوڑا پیش کیا۔ ہاتھ میں لگام لی تو بکتر کی آستین سے ٹپکتے خون میں ڈوب گئی۔ بیٹے نے کچھ کہنا چاہا۔ ہونٹ کا پنے لگے، شے سے پہلے جواب ملا۔

”جان پدر، میدان جنگ میں رستمی اور اسفندیاری کرتے ہوئے جان دے دینا تمہارے گھر کی میراث ہے اور تمہارے ہی گھر میں رہے گی۔“

شاہ جہانی علم کو رکاب کی زنجیر اور ساق پوش کے درمیان رکھ دیا اور باپ بیٹوں نے اورنگ زیب کی سواری کے خاص سرداروں شیخ ہادی اور میر دلاور پر گھوڑے اٹھا دیئے۔ اب خان اور اس کے ہوا خواہ چاروں طرف سے اورنگ زیب لشکر کے مضبوط حلقے میں تھے اور جنگ سلطانی لڑ رہے تھے۔ پھر اورنگ زیب کی عمار کی سے تفنگ کا ایک وار ہوا اور زخمی خان اعظم جو صرف اپنے حوصلے کی بدولت گھوڑے کی پیٹھ پر قائم تھا، زمین پر آ گیا۔ خان زماں اسلام خاں نے ہاتھی سے اتر کر اپنے ہاتھ سے خان اعظم رستم خاں فیروز جنگ بہادر صوبہ وار دکن کا سرکاٹ لیا اور اورنگ زیب کے ہاتھی کے قدموں میں ڈال کر عرض کیا۔

”دشمن کے سب سے بڑے سپہ سالار کا ہر مبارک ہو۔ تخت طاووس مبارک ہو۔“

رستم خاں کی موت ایسی ہی تھی۔ دارا شکوہ کا پایاں ہاتھ قلم ہو گیا تھا۔ اورنگ زیب

جتنا خوش ہوتا بجا تھا۔

اب جبکہ رستم خاں کے جھنڈے سرنگوں ہو گئے تھے۔ آفتاب بلند ہو چکا تھا اور راجہ رام سنگھ راٹھور پیش قول کھڑا تھا۔ مقتول سپہ سالار کے زخمی بھائیوں بھتیجیوں کو بھاگتا دیکھ کر اس

کی رگ شجاعت پھڑک اٹھی۔ ایک داس کے ہاتھ سے قرنا چھین کر پھونک دی۔ حقیقی بھائی راج کمار دہی سنگھ نے رکاب پکڑ کر نویدن کی۔

”مہابلی کی آگیا نہیں ملی۔“

”میرا راج کسی کے ادھین! نہیں ہوتے۔ یہ تہہ ہوتے ہیں تو تلوار کے اور ساتھ ہی زرکار نیام سے کھڑ کھڑاتی ہوئی تلوار نکل پڑی۔ بادشاہوں کے تخت کی طرح سجا ہوا مزاج آشنا گھوڑا ہنہنا کر پیچھے پیروں پر کھڑا ہو گیا۔ راجہ نے زرنگار گردن پر مسکرا کر تھپکی دی اور مسکرا کر اپنے ارد گرد کھڑے ہوئے خاصے کے سواروں کو دیکھا جن کی تعداد دو ہزار تھی اور جن کے جاپے بسنتی ریشم کے تھے اور جو سرتا بقدم دلہا بنے ہوئے تھے اور جن کے ہتھیار قیمتی زیوروں سے زیادہ قیمتی تھے اور جن کے گھوڑے سونے چاندی کی پاکھریں پہنے ہوئے تھے اور تیز دھوپ میں ان پر نگاہ ٹھہرتی تھی۔ دس سوار سرخ اطلس کے لباس پہنے اور مرصع زیور زیب تن کئے راجہ کے جھنڈے اٹھائے کھڑے تھے جن کے پھریے زرد تھے اور ڈانڈیں سنہری تھیں اور جو سب کے سب راجہ کے عزیز واقارب تھے۔ راجہ کی تلوار علم ہوتے ہی بارہ ہزار تلواریں صیقل کئے ہوئے فولاد کی ناگونوں کی طرح فضا میں تڑپنے لگیں پھر راجہ نے رجز پڑھا۔

”جب ہم اپنے تخت رواں (گھوڑے) پر چڑھتے ہیں

اور ہمارے نیام بابئی سے

ناگ راجہ کی سپتری (تلوار) پھینکنا کر نکلتی ہے تو

پر لے لے ہمارے سر پر اپنا چھتر کھول دیتی ہے اور موت

رکاب تھام لیتی ہے

اور فتح پھانک کی طرح ہماری گن گاتی ہوئی آگے آگے چلتی ہے تو کیا ہم ایسے

جو دھارن کو پیٹھ دکھا سکتے ہیں

کد آپ! نہیں۔“

لفظوں کی تکرار سے زمین و آسمان گونج گئے اور گھوڑوں کی ایڑ لگ گئی۔ میدان میں

ایک زعفرانی بادل اڑنے لگا جن میں ان گنت بجلیاں چمک رہی تھیں۔ راجہ اپنے سواروں کو

ذوالفقار خاں کی توپ خانے سے بجاتا ہوا پورے تین میل کا چکر کاٹ کر شاہزادہ مراد پر چڑھ

گیا۔ گھوڑوں کی پاکھریں زمین سے لگ گئی تھیں۔ شہ سواروں نے راسیں کمر سے باندھ لی

تھیں۔ تلواریں علم تھیں اور دامن سنہرے عقابوں کی طرح اڑ رہے تھے۔ شاہزادہ مراد گنج سلطانی نامی ہاتھی پر سوار تھا۔ تاج نما خود ہیروں سے منڈھا ہوا تھا۔ بکتر نورتن جواہر دوزی سے شفق بن گیا تھا۔ سو جنگی ہاتھی کیلوں اور گھنگھروں سے بھری ہوئی پاکھریں پہنے سوئڈ میں زنجیریں لپیٹے اور کلہاڑیاں اٹھائے ہوئے مستی میں شوخیاں کرتے ہوئے سامنے کھڑے تھے۔ پشت پر پچیس ہاتھی مغل شہنشاہی کے لوازمات اٹھائے موجود تھے۔ پچاس پچاس ہاتھیوں کے دوسرے دونوں بازوؤں پر مورچہ لئے ہوئے تھے۔ ان کے قلب میں لوہے کے قلعے کے اندر سلطان السلاطین منہاج الدین محمد مراد بخش شہنشاہ غازی چھتر شاہی کے سایہ میں بیٹھا تھا۔ عماری میں اس کے پیچھے شاہزادہ ایرج چھوٹے چھوٹے پانچوں ہتھیار لگائے مستعد تھا۔ رکاب خاص کے پانچ ہزار سوار اس طرح بکتروں اور پاکھروں میں غرق تھے کہ آنکھوں اور سموں کے علاوہ کوئی چیز کسی ہتھیار کی زد میں نہ تھی۔ اورنگ زیبی لشکر کا یہ بازو کر یک ڈویژن تھا۔ اس لئے کہ اورنگ زیب کے جنرل اور سوار خاص تعداد میں زیادہ اور صلاحیت میں عظیم ہونے کے باوجود سارے میدان میں تقسیم ہو گئے تھے۔ لیکن مراد جو ایک زمانے سے شہنشاہی کا خواب دیکھ رہا تھا، بہترین سپاہیوں کی جستجو اور تربیت کر رہا تھا۔ اپنے تمام چیدہ اور باوقا سپاہیوں اور سالاروں کے ساتھ اسی مرکز پر قائم تھا۔ اس کے علاوہ مراد جسمانی طاقت اور فنون جنگ کی مہارت میں بھی بے پناہ تھا اور ان صفات پر اسے فخر بھی تھا۔ اس کا قول تھا۔

”بیچ از من بہادر نیست“

(کوئی مجھ سے زیادہ بہادر نہیں ہے)

مراد کا انتخاب کر کے راجہ رام سنگھ نے بہترین سالار اور سپاہی ہونے کا ثبوت دیا تھا۔ ہر چند کہ رستم خاں مارا جا چکا تھا تاہم اس نے غنیم کے توپ خانے کا نظام درہم برہم کر دیا تھا۔ صف شکن خاں کو زخمی اور تباہ کر دیا تھا۔ شیخ میر کو مجروح اور زیر کر کے دشمن میں ہراس پیدا کر دیا اور اسلام خاں کی صفیں متزلزل کر دی تھیں۔ اس راجہ کا نقشہ جنگ یہ تھا کہ اگر مراد کو غارت کر دیا جائے تو اورنگ زیب پر چڑھائی کے لئے راؤ چھتر سال کا راستہ صاف ہو جائے گا۔ پھر دارا شکوہ کے ”قول“ کی ایک یلغار میدان چھین لے گی۔ راجہ نے بڑی ذہانت سے اپنے نقشے پر عمل کیا ورنہ رستم خاں کی طرح وہ دشمن کے توپ خانہ کے دوسرے حصہ کو جو ذوالفقار خاں کی قیادت میں تھا، چند ہزار سوار قربان کر کے تہس نہس کر ڈالتا۔ برخلاف اس

کے اس نے توپ خانے کی زد سے دور دور چل کر اور خاصا لمبا چلر کاٹ کر مراد پر دھاوا کیا تھا۔ اورنگ زیب جس نے میدان جنگ میں ہوش سنبھالا تھا اور اپنے نیز دشمنوں کے لشکروں کی ایک ایک جزیات سے واقف رہنے کا عادی تھا، راجہ کا رخ بھانپ گیا اور رکاب میں کھڑے ہوئے خان دوزاں ناصری خاں کو مراد کی کمک کے لئے پانچ ہزار سواروں کے ساتھ روانہ کر دیا۔ قاصد بھیج کر خان زماں اسلام خاں کو چونکا کیا کہ اگر ضرورت سمجھی گئی تو مراد کی مدد پر طلب کیا جائے گا۔

مراد کے ہر اول نے زد میں پاتے ہی تیروں اور تفنگوں سے راجہ کے پیش قدمی کرتے ہوئے رسالوں پر حملہ کر دیا۔ ساتھ ہی مراد نے اپنے مشہور سپہ سالار شہباز خاں مرشد پرست خاں، رانا غریب داس اور تہور خاں کو ایک ایک ہزار سوار دے کر راجہ پر لپکا دیا اور اب معاملہ تیروں اور تفنگوں سے گزر کر تلواروں اور کٹاروں پر آ گیا تھا اور دست بدست جنگ گاڑھی ہوتی چلی جا رہی تھی۔ نعروں اور پکاروں سے کہرام برپا ہو گیا تھا اور لاشوں سے میدان پٹنے لگا تھا کہ مراد نے گرج کر کہا۔

”تخت یا تابوت۔“

اور ہاتھی کو آگے بڑھا دیا۔ گنج سلطان کے ساتھ ہی جنگی مست ہاتھی اپنی زنجیریں اور کلہاڑے ہلاتے اور چنگھاڑتے ہوئے لپکے۔ ان ہاتھیوں نے راجہ کی صفیں روند ڈالیں۔ سواروں اور گھوڑوں کو کھلونوں کی طرح توڑنے پھوڑنے لگے اور ایک لمحے کے لئے ایسا معلوم ہوا کہ راجہ پسپا ہو گیا کہ راجہ نے اپنے حقیقی بھائی کو لاکارا۔

”دیہی سنگھ۔“

”تلوار ہم سے ہاری ہے کہ ہاتھیوں سے۔“

”جو آگے مہاراج۔“

اور نوجوان دیہی سنگھ نے جس کے دونوں ہاتھوں میں تلواریں تھیں اور لگام کمر سے بندھی تھی اور جو اپنے سرداروں اور سپاہیوں کے ساتھ مرشد پرست خاں اور تہور خاں کے ساتھ الجھا ہوا تھا، زمین پر ترچھے بیٹھ کر مہینز لگائی اور گھوڑا اڑا اور سب سے آگے چلتے ہوئے ریلینڈ نامی ہاتھی پر ایڑ لگادی اور گھوڑے کے اگلے پاؤں ہاتھی کے دانتوں میں الجھ گئے۔ فیلن بان کا سرکٹ کر زمین پر گر پڑا اور راج کمار دیہی سنگھ کا گھوڑا مارا گیا لیکن وہ سربلند کی بیٹھ پر پہنچ

چکا تھا اور ان سواروں سے حساب چکار ہا تھا جن کے نیزے ان کے بدن میں پیوست ہو چکے تھے اور اب دوسرے ہاتھی بھی چنگھاڑ کر بھاگ رہے تھے۔ سر بلند کے بھاگتے ہی اکثر ہاتھی جن پر وہی سنگھ کی تقلید میں سواروں نے جانیں ہار کر دھاوا کر دیا تھا، میدان چھوڑنے لگے اور خود راجہ کے ہاتھیوں کا پراجو گھوڑوں کی رفتار کا ساتھ نہ دے سکا تھا، قریب آنے لگا تھا۔

اب مراد نے ملاحظہ کیا کہ بکتر پوش سواروں کی بدلی چھٹ گئی اور میدان میں گوہر پوش سونے کے بجے سے تیرتے نظر آئے جن کے چاروں طرف اس کے سپاہی اور سالار ملاہوں کی طرح اُلجھے ہوئے تھے اور خود اس کی کشتی ڈانوں ڈول تھی۔ اچانک چغتائی شہزادے نے حکم دیا۔

”ہاتھی کے پیروں میں زنجیریں ڈال دو۔“

رانا مرشد پرست خاں، رانا غریب داس اور تہور خاں کو جب ان کی فوجوں سمیت راجہ نے کاٹ کر پھینک دیا اور آگے بڑھا تو راج کمار کی وہی سنگھ راٹھور، راج کمار روشن سنگھ راٹھور اور کمار جوہر سنگھ راٹھور وغیرہ کتنے ہی عزیز از جان سوراؤں کی لاشیں خاک و خون میں لتھڑی نظر آئیں۔ سامنے نگاہ کی تو مراد درجنوں ہاتھیوں اور ہزاروں سواروں کے سمندر میں جہاز کی طرح کھڑا نظر آیا۔ باگ موز کر زعفران پوش سواروں کو حکم دیا۔

”سور پیرو، گھوڑوں سے پھاند پڑو کہ جانور ہے اور بھاگ سکتا ہے۔“

سب اتر پڑے، ڈھالیں نوچ کر پھینک دیں اور ”رام رام“ کے نعرے لگا کر مراد پر ٹوٹ پڑے اور وہ بھیانک لڑائی ہوئی جس کی یاد میں مراد کے ہاتھی کی چھلنی عماری ایک مدت تک اہل قلعہ میں محفوظ رہی۔ شہباز خاں نے اس حملہ کو جو موت کی طرح کاری تھا، ہزاروں جانیں دے کر روکنا چاہا لیکن راجہ اس کی صفوں کو پھاڑ کر مراد کے ہاتھی تک پہنچ گیا اور خود مراد کے زخمی اور مردہ سواروں کے نیزے چھین کر مراد پر پھینک کر مارنے لگا۔ کم عمر شہزادہ ارج زخمی ہو کر رونے لگا تو مراد نے اس کے خود پوش سر پر پاؤں رکھ کر بٹھا دیا۔ پھر راجہ کے پھینکے ہوئے نیزے سے زخمی چہرے سے اہلتی ہوئی خون کی دھار دونوں ہاتھوں سے چہرے پر مل کر تیروں کی بارش شروع کر دی۔ اب راجہ زخمی چیتے کی طرح کج سلطان پر چڑھ آیا تھا۔ فیل بان مارا جا چکا تھا اور راجہ نے تلوار سونت کر حقارت سے کہا۔

”تم صاحب عالم کے سامنے بادشاہ بنا چاہتے ہو۔“

جملہ مکمل ہونے سے پہلے اتنا زبردست وار کیا کہ شاہزادہ مراد کی نادر ڈھال ٹوٹ گئی اور انگلیاں زخمی ہو گئیں۔ اتنی دیر میں گنج سلطان نے راجہ کو سوئڈ سے دھکا دے کر پھینک دیا۔ اب راجہ مراد کی عماری رسیاں کاٹ رہا تھا۔ سن اور ریشم سے بنی ہوئی رستی کٹنے ہی والی تھی کہ مراد نے کمان تیر سے جوڑا، کان تک چلہ کھینچ کر بے خطا نشانہ لیا اور تیر راجہ کا سینہ توڑ کر نکل گیا۔ راجہ کے گرتے ہی ہمرکابوں نے ایک بار پھر سمٹ کر مجنونا جھلم کیا لیکن مراد کے سپاہیوں کی ہمتیں بڑھ چکی تھیں۔ فتح کے باجے بجنے لگے اور شہباز خاں اپنے ہاتھ سے مہاراجہ مرزا رام سنگھ کا سر کاٹ کر نیزے پر چڑھا چکا تھا۔

جب سر بلند نے دو سو ہاتھیوں کے ساتھ راجہ رام سنگھ پر یلغار کی ہے، اس وقت خان دوراں ناصر خاں اپنے ہاتھی سے اتر کر گھوڑے پر سوار ہو چکا تھا اور مراد کی کمک پر باگ اٹھانے والا تھا کہ خبر آئی کہ راؤ چھتر سال ہاڑا بارہ ہزار لشکر لئے بڑھتا چلا آ رہا ہے۔ اورنگ زیب نے پہلا کام یہ کیا۔ خاں دوران کو اپنی زکاب میں روک لیا۔ خان زماں اسلام خاں کو حکم بھیجا کہ وہ اپنے پورے لشکر کے ساتھ حرکت کرے اور راؤ کو بائیں ہاتھ پر رکھ کر راستہ روک لے۔ ذوالفقار کو فرمان ملا کہ پہلا توپ خانہ دھکیل کر راؤ کے داہنے بازو پر لے جائے اور شتر سوار زبورین قول کے سامنے لگا دے۔ شاہزادہ سلطان محمد کو ہدایت کی گئی کہ ہر اول پر پانچ ہزار سواروں کے ساتھ قائم رہے اور جب حکم پہنچے خان خاناں نجات خاں پانچ ہزار فوج کے ساتھ نکلے اور راؤ کے پشت پر کاری وار کرے۔ اس طرح اورنگ زیب اپنے ایک ایک ڈویژن فوج سے کام لے کر آخری لڑائی کے لئے تیار ہو چکا تھا۔

ادھر رستم خاں فیروز جنگ کی موت پر راؤ چھتر سال ہاڑا پیچ و تاب کھا رہا تھا کہ قاصد راجہ رام سنگھ کی فیصلہ کن لڑائی کی خبر لایا اور اطلاع دی کہ راجہ نے شاہزادہ مراد کے خونیں ہاتھوں کو کاٹ کر پھینک دیا ہے۔ اس کے بڑے بڑے سردار مارے جا چکے ہیں اور کوئی دم جاتا ہے کہ شاہزادہ گرفتار ہوگا یا مقتول۔ تین سو برس قبل کے قاصد جو میل میں پھیلے ہوئے تھے، میدان جنگ کے ایک سرے سے دوسرے سے تک میدان جنگ کی تقدیر بدل ڈالنے والی خبریں لے جانے کو زندگی کی سب سے بڑی عبادت خیال کرتے تھے۔ برستے ہوئے گولوں، تیروں اور نیزوں سے بچنے کے لئے میلوں کا چکر کاٹ کر اتنی دیر میں منزل مقصود تک پہنچتے تھے کہ اکثر لڑائی ان کے علم کے برخلاف دوسری کروٹ لے چکی ہوتی تھی۔ یہ غلطی ساموگر ٹھ میں

بھی دہرائی گئی۔ راؤ نے ایسی ہی ایک غلط خبر کے مطابق میدان جنگ کے نقشے پر غور کیا اور تصور کیا کہ اورنگ زیب جیسا بے نظیر سپہ سالار اپنے بائیں بازو کو راجہ رام سنگھ کی تلواروں سے قلم نہ ہونے دے گا اور کسی امیز کو بھیجنے کے بجائے مراد کی مدد کے لئے خود حرکت کرے گا اور اپنے مورچے تہ و بالا کرے گا۔ اس حالت میں اگر اورنگ زیب پر حملہ کر دیا جائے تو گھڑی بھر میں لڑائی کا فیصلہ ہو جائے گا اور اگر اس کی خبر درست ہوتی تو فیصلہ ہو جاتا۔

اس وقت جب آفتاب پرند وال کے سائے پڑنے لگے تھے، لشکر شاہی کے ”قول“ سے نقاروں کی آوازیں آنے لگیں۔ گویا راؤ کو جنبش کا حکم مل گیا۔ اس نے ہر اول کو پیش قدمی کا حکم دے دیا۔ راؤ کے سامنے پچاس ہاتھیوں کی قطار تھی۔ ہاتھی ایک دوسرے بے بھڑے ہوئے تھے۔ بے پناہ گرمی سے بدحواس توپوں اور زمبوروں کی مسلسل آوازوں سے بے قرار، فولاد کی دیوار کے مانند چنگھاڑتے چل رہے تھے۔ ان کے سائے میں دو ہزار راجپوت جو جمعہ اپنے گھوڑوں کے لوہے کے خول میں بند تھے، ان کے شانے سے لگے برچھیوں میں زرد کام ڈار ریشم کے پھیرے لہرا رہے تھے۔ ہاتھوں میں علم، ہلالی تلواریں، کٹاریں اور جمدھر اور سروہی ایک ایک ہتھیار سے شعلے نکل رہے تھے۔ ان کے چہرے آئینے میں شیشے کے مانند چمک رہے تھے۔ دوڑتے ہوئے جانوروں کی پاکھریں اور بجتی ہوئی زنجیروں سے عسکری موسیقی کے چستے پھوٹ رہے تھے۔ راؤ عالم پسند نام کے قد آور ہاتھی پر سوار تھے جو چند سال پہلے داراشکوہ نے انعام میں عطا کیا تھا اور جس کا نام راؤ نے عالم پسند رکھا تھا۔ راؤ مرصع ہودج میں اکیلا تھا اور کھڑا تھا۔ ہیروں سے سفید پٹکے میں دہری تلواروں کے مرصع قبضے دور سے چمک رہے تھے۔ زعفرانی جالے کے آستینوں پر نگین ٹرپ رہے تھے اور بازوؤں پر جوشن بندھے تھے۔ دارا اسے انعام ملا ہوا بے مثل موتیوں کا سرچچ گوہر نگار مندیل پر تاج کی مانند چمکے رہے تھے اور سر پر شاہ جہانی علم کا سایہ لہرا رہا تھا۔ پیچھے مست ہاتھیوں پر بوندی راج کے نشان اڑ رہے تھے۔ سائڈنیوں پر سوار نقارے گرج رہے تھے۔ عالم پسند کے چاروں طرف زرد پوش سوار پروانوں کی طرح اڑ رہے تھے جو ڈھالوں کی تہمت سے بے نیاز تھے۔ ان کے شانے کمانوں اور ترکشوں سے خالی تھے اور دونوں ہاتھوں میں کھڑکیں تھیں جن کے لئے ٹوٹا مشکل اور جھکننا ناممکن تھا۔ راؤ کے پیچھے داؤد خاں پانچ ہزار مغل اوزبک اور وسط ایشیا کے نام گرامی قبائل کے نام لیوا سواروں کو اپنی رکاب میں لئے چل رہا تھا جن کی خود سے نکلتی ہوئی ڈلفیں آہن پوش

کنڈھوں پر جھول رہی تھیں اور سیاہ و سفید داڑھیوں سے ہیبت ٹپک رہی تھی۔ بعض اپنے بگتروں میں شیر اور چیتے کی کھالیں لپیٹے ہوئے تھے اور وہ جھنڈے لئے چل رہے تھے جو ان کے بزرگوں کو چنگیز اور تیمور نے عطا کئے تھے۔

توپیں کانوں کے پردے پھاڑ ڈالنے والی آوازوں میں گرج رہی تھیں اور زنبوریں دغ رہی تھیں اور راؤ کا لشکر بدبودار کالے ڈھوئیں کی دبیز چادر سے گزر رہا تھا۔ گرد و باد کا بادل ہاتھیوں کو مستک تک ڈبوئے ہوئے چل رہا تھا۔ گھوڑے گھبرا گھبرا کر بھڑک رہے تھے اور سواروں کو نظر نہ آ رہا تھا۔ جب ذرا مطلع صاف ہوا تو راؤ نے بائیں ہتھیلی کے پیچھے آنکھیں کھول کر دیکھا کہ غنیم کے چست و چالاک گھوڑے، پھرتیلے بیل، سبک قدم خچر اور صبار فقار سانڈنیاں چھوٹی چھوٹی توپوں کو دھکیل دھکیل کر اس کے داہنے بازو پر پہنچانے میں سرگرم ہیں اور ان کے شانہ سے شانہ ملائے شتر سوار توپ خانہ چل رہا تھا۔ راؤ نے عماری سے اپنا علم کھینچ لیا اور تین بارتکان دے کر اپنے بائیں ہاتھ پر جھکا دیا اور تربیت یافتہ لشکر کو پیکر مشین کی طرح بائیں ہاتھ کی طرف جھکنے لگا۔ راؤ نے ابھی اپنا جھنڈا سیدھا نہیں کیا تھا اور ذوالفقار خاں کے توپ خانہ کی زد سے اپنے رسالے نکال لایا تھا اور ذور سامنے اور نگ زیب کے سبز علم نظر آنے لگے تھے کہ بائیں ہاتھ پر کھڑے ہوئے ویران ساموگڑھ کی کچی عمارتوں اور باغوں کے عقب سے جنگلی ہاتھیوں کا غول نکلا اور ان کے پیچھے خان زماں اسلام خاں اپنی پوری فوج کے ساتھ طلوع ہوا اور چشم زدن میں راؤ کے بازو پر کمان کی طرح پھیل گیا اور راؤ کے گتھے ہوئے سواروں پر تیروں کی اتنی تیز بارش ہوئی کہ آسمان کالا ہو گیا۔ اور نگ زیب کے سدھے ہوئے ہاتھیوں پر بیٹھے ہوئے اے خطا نشانہ بازوں نے اور تیر اندازوں نے اچانک اتنی باڑھیں ماریں کہ راؤ کے ہاتھیوں نے زخمی ہو کر پسپا ہونا شروع کر دیا۔ پاگل جانوروں کی مجنونانہ واپسی نے گھوڑے سے گھوڑا ملائے ہوئے راجپوت سواروں کی صفوں میں تہلکہ ڈال دیا۔ ان گنت سواروں اور سوار یوں کو کچل کر جب ہاتھی گزر گئے اور اسلام خاں کے سوار گتھے گئے تب راؤ کے خاص رسالوں نے جو تیر و تفنگ کے بجائے تلوار اور سردہی کے مرد میدان ہوتے تھے، سنبھالا لیا اور سمٹ کر اسلام خاں پر ایسا زبردست حملہ کیا کہ سنبھالے نہ سنبھال سکا۔ صف بندی اس طرح غارت ہو گئی جیسے برجھائے ہوئے ہاتھی گنے کے کھیت میں پھاند پڑیں۔ راؤ چھتر سال جو اکیادہ لڑائیاں لڑ چکا تھا۔ دیکھ رہا تھا کہ غنیم کا توپ خانہ اس کے داہنے بازو پر بڑھا چلا آ رہا

ہے اور اسی لمحے یہ بھی محسوس ہوا کہ شاہی توپ خانہ خاموش ہو گیا ہے۔ فوراً ایک دستہ توپ خانے کی خیریت کے لئے روانہ کیا اور کمر کی دونوں تلواریں بلند کر کے جنگ مغلوبہ کا حکم دے دیا۔ اسی وقت راؤ کا بھتیجا کمار بھرت سنگھ عماری کے پاس آیا اور رکابوں میں کھڑا ہو کر گرجا۔

”آگیا ہو تو اپنے سواروں کے ساتھ اڑوں اور ذوالفقار خاں کا توپ خانہ تمہیں نہیں کر کے ڈال دوں۔“

راؤ بھتیجے کی اس بے محابہ جلاوت کے اظہار سے محظوظ ہوا۔ بے مثل موتیوں کا ہار گلے سے اتار کر کمار کی طرف اچھال دیا اور نژدہ کر حکم دیا۔

کمار نے ہار گلے میں پہنا اور گھوڑا موڑ کر تین بار راؤ کے ہاتھی کا طواف کیا جیسے آخری رخصت کی رسم ادا کر رہا ہو۔ پھر سوار خاصہ کے ساتھ اٹھا اور اسلام خاں کی فوجوں کے سمندر میں پھاند پڑا۔ فیل بان کو ہاتھی بڑھانے کا حکم دے کر راؤ نے بھاری آواز میں برجستہ اشعار پڑھے۔

”چھتر سال، تیرے جیون پر دھکار ہو

تیری آنکھوں کے سامنے تیرے صاحب عالم پر

دور دراز کا رستم نچھاور ہو گیا

ابھی جیون کا ٹھیکرا ہار کر

وفا اور شجاعت کے چاند تارے جیت لے گیا

چھتر سال تیرے جیون پر دھکار۔“

کمار بھرت سنگھ اپنے پرستاروں کے ساتھ خان زماں اسلام خاں کی صفوں کے سمندر میں شناوری کر رہا تھا۔ رسیدہ اور تجربہ کار خان زماں سامو گڑھ میں جان دینے نہیں، میدان جیتنے اور انعام لینے آیا تھا اور تجربے نے بتایا تھا کہ غیض و غضب سے بھاری صدمہ تو پہنچایا جاسکتا ہے، جنگ نہیں جیتی جاسکتی۔ لیکن حملہ آور چاچا جی مہراج کی آگیا کا پالن کرنے یا جان ہارنے نکلے تھے اور صفوں میں تہلکہ ڈالے تھے۔ خان زماں کی آنکھوں کے سائے میں سالہا سال کی لڑائیوں کے رفیق غضب ناک سنگھوں کی تلواریں کا شکار ہو رہے تھے۔ اس نے عماری پر جھک کر خواص کو حکم دیا کہ سواروں کو واپس بلاؤ۔ ساتھ ہی صولت خاں کو میدان میں ہاتھی اتارنے کا حکم دیا۔ راؤ نے دشمن کی چال بھانپ لی اور فوجدار کو ہاتھی ریل دیئے کا حکم

دیا۔ آنکس کھا عالم پسند نے ایک چیخ ماری اور سوئڈ میں بندھا ہوا ایک من کا وزنی کلباڑا ہلاتا چلا۔ سواروں کی صفیں اور پیادوں کے مورچے جو کچھ سامنے پڑا، غارت کر دیا۔ خان زماں کا ہراول جو منظم واپسی کے حکم کا انتظار کر رہا تھا اور صفیں چھوڑ چکا تھا، اس ناگہانی حملے کی تاب نہ لا سکا اور بھاری نقصان کے ساتھ پسپا ہوا۔ ٹھنڈے گمبھیر اورنگ زیبی جنرل نے میدان ہاتھ سے نکلنے دیکھا تو اورنگ زیب پر یلغار کے سیدھے راستے کا لالچ دے کر اپنے داہنی بازو پر دہنا شروع کیا اور سینکڑوں جانیں راؤ کی تلوار سے بچالیں۔ راؤ تو خان زماں سے اپنا راستہ صاف کرنے کو الجھا تھا۔ راہ کو ہموار دیکھ کر سیدھا اورنگ زیب کی طرف چلا اور خان زماں کے ہاتھی پر بے جگری سے دھاوے کرتے ہوئے بیٹوں بھتیجیوں کو نام لے لے کر پکارا اور اورنگ زیب کے لشکر پر چڑھا دیا۔ اورنگ زیب جس کے تمام حواس میدان جنگ میں چمک اٹھتے تھے، جانتا تھا کہ شاہی لشکر کا (نولادی دستہ) کریک ڈویژن ہے جس کے حملے کو انگیز کر لینا تخت طاؤس پر جلوس کرنے کے برابر ہے۔ اس نے فوراً مظفر خاں کو حکم دیا کہ دکن کی لڑائیوں کے آزمودہ کار تمام دو سو ہاتھی راؤ پر چڑھا دے۔ خان دوراں ناصر خاں کو فرمان ملا کہ اپنے سوار ہاتھیوں کے پیچھے رکھ کر تیروں کا مینہ برسا دے۔ ساتھ ذوالفقار خاں کو پیغام بھیجا کہ راؤ کے ہاتھی کو جو اپنے لشکر میں پہاڑ کی طرح چمک رہا ہے، قادر اندازوں کے ذریعے زنبور کا نشانہ بنا دے۔ اسی نقشے کے مطابق خان زماں کو فرمان ملا کہ وہ زنبوروں کے زو سے باہر ہٹا چلا جائے اور جب اورنگ زیب کے سبز علم کو حرکت ہو تو بجلی کی طرح دھاوا کرے۔

راؤ نے اپنے سامنے ہاتھیوں کے دل بادل اُمنڈتے دیکھا تو زعفران پوش سواروں کو بلا کر داؤد خاں کو حکم دیا کہ اپنے بکتر پوش مثل، اوزبک اور ایرانی تیر اندازوں کے ساتھ ہر اول کی جگہ سنبھال لے۔ داؤد خاں نے آنا فانا بچے کھچے رام کئے ہاتھیوں پر وسط ایشیاء کے بے مثل تیز انداز اور تفتنگ بردار چڑھائے اور اعلان کیا کہ فیل بان کو نشانہ بنانے والے کو ایک اشرفی اور ہاتھی کو مارنے والے یا قبضہ کرنے والے کو دس اشرفی کا انعام دیا جائے گا۔ پھر زو میں آتے ہی تیروں اور گولیوں کا پہلا بادل برسا۔ ہاتھیوں کی چنگھاڑوں اور فیل بانوں کی فریادوں سے میدان جنگ کا کلیجہ دہل گیا۔ پہاڑ ایسے آہن پوش ہاتھی جب ایک دوسرے سے ٹکراتے تو معلوم ہوتا جیسے آسمان پر ہتھیار نکھت اُمنڈ اُمنڈ کہہ گرج رہا ہو اور گرج گرج کر برس رہا ہو۔ راؤ کے قادر اندازوں اور ہاتھیوں کے درمیان سے اپنے ان خاص رسالوں کو جو خود کشی

حتمے دستوں کے مماثل تھے اورنگ زیب پر لپکا دیا تھا۔ جیالے سپاہیوں نے گھوڑوں سے اتر کر فیل بانوں کو قتل کر کے غنیم کے ہاتھیوں پر قبضہ کر کے خود غنیم کی صفوں میں ڈال دیا تھا۔ جان جو حکم میں ڈال کر چھتر سال نے کوشش کی کہ اپنے لشکر کو اورنگ زیب کی فوج میں پیوست کر کے اس طرح جنگ چھیڑ دے کہ دشمن کے توپ خانے سے جو بڑھتا چلا آ رہا ہے، ایک حد تک محفوظ ہو جائے۔ لیکن اورنگ زیب ان جنزلوں میں نہ تھا جو دشمن کے منتخب کئے ہوئے میدان میں دشمن کی مرضی کے مطابق لڑتے ہیں۔ اس نے تیزی کے ساتھ پیچھے دینا شروع کیا۔ ساتھ ہی خانہ زادوں کو کڑک کر حکم دیا کہ اگر ذوالفقار خاں راؤ پر حملے میں کوتاہی کرتا ہے تو اس کا سرتار کر پیش کیا جائے۔ سبز پوش سوار سبز بالا پوش میں گھوڑے چھپائے اور سبز جھنڈے شانوں پر اٹھائے ابھی صف سے نکلے بھی نہ تھے کہ ذوالفقار خاں کی توپیں چلنے لگیں اور دس سیر کا ایک گولا راؤ کے ہاتھی کے پٹھے پر لگا۔ عماری الٹ گئی۔ ہاتھی صدے سے گر کر اٹھا اور میدان سے بھاگنے لگا۔ راؤ نے جو کسی نہ کسی طرح اپنے آپ کو ہاتھی کی پیٹھ پر جمائے ہوئے تھا، ایک تلوار نیام میں ڈالی اور دوسری دانتوں میں داب کر بے تحاشا بھاگتے ہاتھی کی پشت سے پھاند پڑا اور بے حواس ہمزکابوں کو لٹکار کر بولا۔

”میدان سے چھتر سال کا ہاتھی بھاگ سکتا ہے، چھتر سال نہیں۔“

خدام نے راؤ کا گھوڑا پیش کیا جو ہاتھی کے ساتھ ساتھ کوتل چل رہا تھا۔ یہ وہ گھڑی تھی کہ داؤد خاں ہزاروں سر کا صدقہ دے کر اورنگ زیب کے ہاتھیوں کو پسپا کر چکا تھا اور راؤ اپنے ہزار ہا بستنی سواروں کے ہجوم میں کھڑا تھا اور نام لے لے کر جانثاروں کو پکار رہا تھا اور جوہر کی رسم ادا کرنے والی لڑائی کی تیاری کر رہا تھا۔ جب راؤ کا ہاتھی گولا کھا کر گرا تو غنیم میں راؤ کی موت کی خبر اڑ گئی اور اورنگ زیب نے ہاتھی آگے بڑھا کر بزن کا حکم دے دیا تھا۔ ساموگڑھ کی لڑائی کا وہ وقت بھی تاریخ کا عجیب و غریب وقت تھا جب راؤ کی فوج سوارہ کے مغل اور اوزبک سوار نغرہ تکبیر بلند کر کے اورنگ زیب پر ٹوٹ پڑے تھے اور زعفران پوش رسالوں نے ”ہری ہری“ کے نعرے لگا کر گھوڑے اٹھا دیئے تھے اور کمار بھرت سنگھ دو ہزار سواروں کے ساتھ زخمی عقاب کی طرح اپنے لشکر کی پشت سے اڑ کر ذوالفقار خاں کے توپ خانہ پر جا پڑا۔ اورنگ زیب کی صفیں موج در موج راؤ کے سامنے آئیں لیکن ایک ایک انج زمین کے لئے گھمسان کی لڑائی لڑتیں لیکن راؤ ان کو درہم برہم کرتا آگے بڑھتا رہا۔ اورنگ

زیب نے سبز پوش قاصدوں کی زبانی یہ خبر تردو سے سنی کہ دارا شکوہ مراد کی طرف بڑھ رہا ہے۔
 عماری میں کھڑے ہو کر اس نے یہ بھی دیکھا کہ زرد بانے پہنے نگلی تلواریں علم کئے ہزاروں سوار
 توپوں اور زنبوروں کے شدید حملوں سے بے نیاز سینکڑوں کی جانوں کی بھینٹ دے کر
 ذوالفقار خاں سے دست بدست لڑائی لڑ رہے ہیں اور خود راؤ چھتر سال اس کے ہاتھی کے
 سامنے آیا چاہتا ہے۔ اس نے تڑپ کر حکم دیا۔

”ہاتھی کے پیروں میں زنجیریں ڈال دو۔“

ساتھ ہی دوسرا حکم نافذ ہوا۔

”خان دوراں ناصر خاں اور بہادر خاں کو کلتاش یلغار کریں۔“

خان دوراں اپنے رسالوں کے ساتھ کوندے کی طرح لپکا اور راؤ کی تلواروں کے
 ساتھ ٹکرا گیا۔ بہادر کو کلتاش جو اورنگ زیب کا رضائی بھائی تھا اور شہزادوں کے سے خدم و حشم
 رکھتا تھا، اپنے ایک ہزار ذاتی سواروں اور دو ہزار اورنگ زیبی فوجوں کے ساتھ ہاتھی ریلینا
 آگے بڑھا۔ داؤد خاں نے تین طرف سے چھتر سال کو گھرتا ہوا دیکھا تو سر ہتھیلی پر رکھ کر بہادر
 خاں کا راستہ روکنے چلا۔ ہر چند کہ خان دوراں کے ہاتھیوں کو شکست دینے میں اس کے لشکر
 نے بڑے مددے اٹھائے تھے لیکن اس نے بہادر خاں کی پیش قدمی کو قطعی طور پر روک دیا۔
 اب ایک ایک صف ایک ایک دستہ ایک ایک مورچہ اور ایک ایک سپاہی دست بدست لڑائی
 میں گلے گلے ڈوب گیا تھا۔ تلواریں انسانوں اور جانوروں کو اس طرح کاٹ رہی تھیں جیسے
 کسان کا ہنسیا پکی ہوئی فصل کاٹتا ہے۔ سر اس طرح کٹ کٹ کر گر رہے تھے جیسے آندھی پھلے
 ہوئے باغوں کو اُجاڑتی ہے۔ راؤ چھتر سال اور اس کے ساتھی اس طرح بے گجری سے تلواروں
 پر گر رہے تھے جیسے ذلہا سالیوں کے ہاتھ چوٹی کی مار کھاتا ہے۔ پھر راؤ نے کڑک کر رجز
 پڑھا۔

”ہمارا نیام بجلی کا آشیانہ ہے

گردش ایام ہمارے گھوڑوں کی چال ہے

یم راج ہمارا دوت ہے

اور پرلے ہمارے دھاوے کا خطاب ہے۔“

پھر رکابوں پر کھڑے ہو کر آواز دی۔

”راٹھوروں کے راج دلارے کہاں ہیں۔“

اور تلواریوں کے زرخے سے راجہ روپ سنگھ راٹھور نے جواب دیا۔

”آگہہ دیجئے مہاراج۔“

”ہم اورنگ زیب پر چڑھتے ہیں۔“

”اگر اس کا سر نہ لاسکے تو ہر اول تمہارے سپرد۔“

”مہاراج۔“

راجہ روپ سنگھ کی سنی ان سنی کر کے راوشیوخ نامی اور سادات گرامی کے حلقے سے

گھوڑا نکال لایا اور آواز دی۔

”بوندی راج کمارو۔“

”ہاڑا بنس کے جھنڈوں۔“

”آو۔“

”اورنگ زیب پر چلو۔“

”رن بھومی کولاشوں سے پاٹ دو۔“

”اتہاس کو دکھا دو۔“

”صاحب عالم کے سپاہی اس طرح لڑتے ہیں۔“

”جس طرح سنسار میں کوئی نہیں لڑ سکتا۔“

بیٹوں، بھتیجیوں، بھائیوں اور سرداروں اور نمک خواروں نے ایک زبان ہو کر ہری

ہری کے اتنے بھیانک نعرے لگائے اور اس قیامت کا حملہ کیا کہ اورنگ زیب کو بنفس نفیس

اپنے سالاروں کو مخاطب کرنا پڑا۔ اس کی آواز بلند ہوئی۔

”بہادرو! یہی وقت ہے۔“

اور ساموگرھ کے میدان میں تاریخ کی وہ ہولناک جنگ چھڑ گئی جس کے لئے

مورخوں کو لکھنا پڑا کہ پوری سترہویں صدی میں کشور ہندوستان میں کسی ایک مقام پر ایسی خون

ریز لڑائی نہیں لڑی گئی۔

اس لڑائی کے لئے فارسی شاعروں نے لکھا ہے کہ سواروں کے گھوڑے کمر کمر تک

خون میں ڈوب گئے تھے اور خان دوراں اپنی صفوں کی شکست قبول کر کے اور اپنے گھوڑے کی

بھینٹ چڑھا کر جان بچا سکا۔ بہادر خاں کو کلتاش سر سے پاؤں تک خون میں نہا گیا۔ فوجدار مارا گیا اور خانہ زادوں نے میدان سے ہاتھی نکال کر جان بچالی اور چھتر سال اورنگ زیب پر اس طرح چھٹا کہ گھوڑے کے دونوں پاؤں ہاتھی کی مستک پر جم گئے۔ فیل بان چھتر سال کے ہاتھوں میں چمکتی ہوئی ناگن کا شکار ہو گیا اور چھتر سال نے گرج کر کہا۔

”تم صاحب عالم کے سامنے تخت طاؤس پر چڑھنا چاہتے ہو۔“ اور ایسا تلا ہوا ہاتھ مارا کہ اگر اورنگ زیب کے سر پر بے نظیر خود نہ ہوتا تو تلوار کمر تک دھنس جاتی تاہم کلغی اڑ گئی اور خود کی کڑیاں بکھر گئیں۔ اورنگ زیب نے اس بے پناہ وارا کے صدمے کو برداشت کر لیا اور ساتھ ہی لوہے کے ڈانڈ کا نیزہ ایسے وقت سے چھتر سال کے سر پر مارا کہ وہ ہاتھی کے دانتوں اور سوند میں پھنسے ہوئے گھوڑے پر سنبھل نہ سکا اور زمین پر آ گیا۔

اورنگ زیب کی غضب ناک آواز سنائی دی۔

”بزن۔“

اورنگ زیب کے ہاتھی کے گور گھیرا ڈالے ہوئے کماروں اور سنگھوں کے چہروں طرف رکاب خاص کے تجربہ کار سواروں نے زنجیرہ بنا لیا۔ چھتر سال کے زین پر گرتے ہی ایک سوار نے گھوڑا پیش کیا لیکن زخمی چھتر سال سوار نہ ہو سکا تھا کہ اعظم خان نے نیزہ سیدھا کر کے اس پر گھوڑا دوڑا دیا۔ نیزے کی پوری انی راؤ کی کمر توڑ کر دوسری طرف نکل گئی۔ لیکن اعظم خان سے سردار بخت سنگھ اُلجھ گیا اور سروہی کے ایک ہی وار میں چھتر سال کا بدلہ لے لیا۔ لیکن چھتر سال کی موت کا بدلہ تو دارا شکوہ کے پاس بھی نہ تھا۔ بخت سنگھ نے ہراول کا جھنڈا راجہ روپ سنگھ راٹھور کے کندھے پر رکھ دیا جو سزاوار خاں کو دست بدست لڑائی میں مار چکا تھا۔ راج روپ نے تلواروں کی بازھ میں علم کو بوسہ دیا اور بڑھتے ہوئے دلاور خاں پر ٹوٹے ہوئے دل اور ہریم آنکھوں سے ایسا حملہ کیا کہ دلاور خاں جو دکن کی لڑائیوں میں نام کر چکا تھا، اورنگ زیب سے چہار ہزاری منصب پا چکا تھا کی ہی وار میں ختم ہو گیا۔

مگر اب میدان جنگ اورنگ زیب کے ہاتھ میں تھا۔ چھتر سال کی لاش کے چاروں طرف جنگ سیاطانی لڑتے ہوئے سردار اور سوار خان دوران کی بے امان تلواروں کی یورش میں تھے۔ داؤد خان ایک ہزیرے کی طرف خان جہاں اسلام خان کے سواروں کے سمندر میں گھر چکا تھا لیکن راجہ روپ سنگھ راٹھور کا کندھے پر علم رکھے، دونوں ہاتھوں میں خون

سے لال تلواریں علم کئے جست خیز کر رہا تھا اور دھاوے پر دھاوا کئے جا رہا تھا۔ خواص میں بیٹھے ہوئے قادر انداز خاں نے جو سارے لشکر اورنگ زیب میں اپنے نشانے کا جواب نہ رکھتا تھا، اپنی تفنگ سیدھی کی اور خان دوراں کی تلوار میں گھرے ہوئے راجہ روپ سنگھ راٹھور کا نشانہ لیا لیکن اورنگ زیب نے ہاتھ بڑھا کر نال ہٹا دی اور حکم دیا۔

”راجہ روپ سنگھ، تلوار رکھ دو۔ جان بخشی کی گئی۔ تمہارے راج پر بوندی راج کا اضافہ کیا گیا اور بیچ ہزاری منصب عطا ہوا۔“

لیکن داراشکوہ کے صحبت یافتہ سرداروں کا اورنگ زیب کے ہاتھوں بک جانا ممکن نہ تھا۔ راجہ نے جواب دیا۔

”ہم نے صاحب عالم کا نمک کھایا ہے جو اسی میدان میں ادا ہوگا۔“ اور خان دوراں پر حملہ کر دیا۔ اورنگ زیب نے آخری کوشش کی۔

راجہ کی جلالت پسند خاطر ہوئی۔ جو شخص اس بد نصیب کو زندہ گرفتار کرے وہ مراحم خسروانہ کا حق دار ہوگا۔

کتنے ہی سوار کمندیں لے کر جھپٹے لیکن راجہ روپ سنگھ راٹھو خان دوراں کی تلواروں میں گھس چکا تھا اور وہ آخری جنگ لڑ چکا تھا جس کا ایک نام خود کشی بھی تھا۔

اورنگ زیب ٹھنڈی پرسکون نگاہوں سے راجہ راج روپ سنگھ راٹھور کی لاش دیکھ رہا تھا جس کے آدمے جسم پر ہراول کا علم سایہ کئے ہوئے تھا کہ خان دوراں نے راؤ چھتر سال کا سرکاٹ کر پیش کیا۔ راؤ سے اگر تقدیر نے یاوری کی ہوتی تو اس کا قلم فیضی سے چشمک کرتا اور تلوار راجہ مرزا امان سنگھ کے افسانے بھلا دیتی۔ پھر خان زماں کے نیزے پر داؤد خاں کا چڑھا ہوا سر اورنگ زیب کو مبارک باد دینے حاضر ہوا۔ ساتھ ہی خبر آئی کہ خان کلاں ذوالفقار خاں نے نماز بھرت سنگھ کا سرکاٹ لیا ہے جو چند لمحوں میں حضوری کا شرف پانے والا ہے۔

سورج دارا کے اقبال کی طرح زوال پر مائل ہو چکا تھا۔ کڑی دھوپ کی تپتی ہوئی آگ کی چادر کے نیچے فولاد پوش آدمی اور جانور حرکت کر چکے تھے۔ داراشکوہ دوسو جنگی ہاتھیوں کی دیوار کے پیچھے خاصے کے سواروں اور پیادوں کے ساتھ پیش قدمی کر رہا تھا۔ اس نے رستم خان فیروز جنگ کے ہاتھوں صف شکن خاں کے توپ خانے کو زیر و زبر ہونے کی خبر سنی تھی۔ اسے مطلع کیا گیا تھا کہ راجہ رام سنگھ راٹھور نے شہزادہ مراد کے ہاتھی پر ہلہ بول دیا ہے اور خان

زماں اسلام خاں کی پشت پناہی بے سود ثابت ہوئی تھی۔ اسے اطلاع دی گئی تھی کہ خان زماں کے بچے کچھے لشکر کو کاٹ کر چھتر سال ہاڑا اور نگ زیب پر چڑھ گیا ہے اور ”قول“ میں تہلکہ ڈال دیا ہے۔ دارا کی یہ تمام خبریں غلط نہیں تھیں لیکن پرانی اور نامکمل تھیں۔ بہر حال دارا اس اکبر کا جانشین تھا جس کے حضور میں پیرل کی موت کی خبر پہنچانے پر کوئی ”رتن“ تیار نہ ہوا تھا۔ میدان جنگ میں خبریں پہنچانے والے اکبری نو رتن نہ تھے، دارائی خواص تھے اور رستم خاں کی موت لشکر شاہی کے سب سے بڑے سپہ سالار کی موت تھی۔ خواصوں نے سوچا کہ کوئی فتح نصیب ہو لے تو اس مبارک خبر کے ساتھ یہ منحوس خبر بھی ٹانگ دی جائے تاکہ انگیز کر لی جائے لیکن ہوا یہ کہ ایک ایک کر کے تینوں مشہور و معروف سپہ سالار بد نصیبی کا شکار ہو گئے اور خواص بیمار کے سر ہانے بیٹھے ہوئے چارہ گروں کے مانند جھوٹی تسلیاں دیتے رہے۔

اس طرح دارا کے نقشے کے مطابق خان خاناں نجابت خاں اور شاہزادہ محمد کے رسالے اس کے لشکروں کی پھیلانی ہوئی تباہی سے محفوظ تھے۔ دارا نے قول کو حرکت دی۔ دشمن کا توپ خانہ جو اپنے مرکز سے ہل چکا تھا، پوری طرح برباد تصور کیا گیا اور اس خیال خام کے نتیجے میں خود اپنے توپ خانے سے بے توجہی برتی گئی۔ بھاری زنجیریں جو توپوں کو ایک دوسرے سے منسلک کئے ہوئے تھیں، کھول دی گئیں تاکہ ”قول“ کے ہاتھیوں کے لئے راستہ بنایا جاسکے۔ دارا جو اس وقت شہنشاہ کی نیابت کر رہا تھا، اپنے مرکز سے ہلا تو ہاتھیوں اور اونٹوں پر رکھے ہوئے نقارے گرجنے لگے، باجے بجنے لگے۔ خوشامدیوں اور کم شعوروں نے آواز دہل کو فتح کے شادیاں پر محمول کیا اور دارا کے بڑھتے ہی توپ خانے کا عملہ فتح کی لوٹ میں شریک ہونے کے لئے مورچے چھوڑ چھوڑ کر بھاگنے لگا۔

سجے بنے کوہ پیکر ہاتھی اپنے پیچھے تاریخ رکھتے تھے۔ نشان اٹھائے دس دس ہاتھیوں کو کمان میں لئے آگے آگے چل رہے تھے۔ قیمتی عماریاں اور نقری پا کھریں دھوپ میں تڑپ رہی تھیں۔ ان کے پیچھے آہستہ خرام رسالے تھے جو سنہرے روپلے بکتر یا سرخ، زود، سبز سیاہ اور سفید لباس پہنے ہوئے تھے جس کے نیچے جسم کی حفاظت کا سامان گرمی سے پھٹک رہا تھا۔ ان کے گورنر شاہی اصطبل کے تھے جو جسم کے بھاری اور محنت سے عاری تھے۔ مگر جتنے زور پٹی تھی تو سوار کو زمین پر پھینک دیا اور تھک گئے تو چلنے سے انکار کر دیا۔ دھوپ میں کھڑے ہوئے مست ہاتھیوں نے آنکس کا اشارہ پاتے ہی تیزی سے حرکت کی اور ”قول“ کے وہ بے نظیر

پیدل سپاہی جن کی وفا اور شجاعت کی قسم کھائی جا سکتی تھی اور جو سر سے پاؤں تک لوہے کے خول میں بندھے تھے، شانے سے شانے ملائے فولاد کے ٹھوس مورچوں کی طرح حرکت کر رہے تھے اور جنہوں نے گھوڑے اس لئے نامقبول کئے تھے کہ انہیں کا وجود فرار کا جذبہ پیدا کر سکتا تھا اور جو ہاتھیوں کی تیز رفتاری کا ساتھ نہیں دے سکتے تھے، ایک ایک کر کے چھوٹنے لگے۔ ان کے افسروں نے دارا کی سواری کے ساتھ چلتے ہوئے ہزار ہا کوتل گھوڑے طلب کئے لیکن چاروں طرف سواروں کی منہ زوریاں اور ایلین کرتے گھوڑوں کا حصار جتباں تھا۔ باجوں کی تیز آوازیں کچھ سننے اور سمجھنے سے قاصر تھیں۔ بچے کچھے پیدل سورما جو جان جو حکم میں ڈالے رکاب کا ساتھ دے رہے تھے، چور چور ہو گئے اور اب روایتی شجاعت کے اظہار میں صرف جانیں قربان کر سکتے تھے جو قربان کر دیں۔

اورنگ زیب نے چھتر سال ہاڑا سے نجات پاتے ہی صفیں درست کیں۔ خان خاناں نجابت خاں کو فرمان بھیجا کہ لپک کر غنیم سے اُلجھ جائے۔ خان کلاں ذوالفقار خاں کو نصرت جنگ بہادر کا خطاب دے کر حکم دیا کہ اپنے اور صف شکن خاں کے بچے کچھے شتر سوار توپ خانے کو کمان میں لے کر دارا کے بائیں ہاتھ پر حملہ کرے اور خان زماں اسلام خاں اور شاہزادہ مراد کے دونوں بازوؤں کو کمان کی طرح پھیلا یا اور نقاروں پر چوب لگا کر اس ترک و احتشام سے یلغار کی گویا تخت و تاج کی مبارک بادیاں قبول کرنے چلا ہے۔

خان خاناں جنگی تکنیک میں اورنگ زیب کے احکام کا پابند تھا۔ دارا کے نشان دیکھ کر اورنگ زیب کا حکم پا کر اپنی صفوں کو پوری تنظیم و تربیت دے کر بڑھا اور جیسے ہی ذوالفقار خاں کا شتر سوار توپ خانہ دارا کے بائیں بازو پر نمودار ہوا، اس نے دھاوا کیا۔ ذوالفقار خاں نے دارا کو زو میں پاتے ہی "بضر" کا حکم دے کر ایک ایک نال خالی کر دی۔ یہ تمام کے تمام توپچی تفنگ، ہاز اور زنبوریں چلانے والے ہی شاہی توپ خانہ کا ایک حصہ تھے جو سینکڑوں لڑائیاں لڑ چکا تھا اور تسخیر و کن کے لئے اورنگ زیب کی رکاب میں دیا گیا تھا یا میر جملہ کی کمان میں اورنگ زیب کی کمک پر رخصت ہوا تھا اور میر جملہ کی فرضی گرفتاری کے بعد اس کے اختیار میں آ گیا تھا۔ خان خاناں دارا کے ہاتھیوں کی قوت سے واقف اور خائف تھا۔ لیکن اس کی تقدیر سے ذوالفقار خاں نصرت جنگ بہادر نے ہاتھیوں کو ہی اپنا ہدف بنا لیا تھا۔ بے محابہ گولہ اندازی اور آتش باری نے ہاتھیوں کی صفیں غارت کر دیں اور زخمی کوہ پیکر جانوروں نے دن بھر

کی کڑی دھوپ میں جمع کیا ہوا سارا غضب اپنے لشکر ہی پر برسا دیا۔ تھوڑی دیر کے لئے "قول" میں تہلکہ مچ گیا۔ ایسا ویسا دشمن ہوتا تو اتنے ہی میں ہتھیار ڈال دیتا لیکن مقابلے پر داراشکوہ تھا جس کے جلو میں اب بھی فیل شکار اور شیر افکن سوراؤں کا پورا ایک لشکر چل رہا تھا۔ ظفر خاں اور فخر خاں اور کمار رام سنگھ نے گھوڑے دوڑا کر خود اپنے ہاتھیوں کا شکار کیا، زخمی کیا اور کتنی ہی قیمتی جانیں کھو کر ان پر قابو پایا۔ دارا نے ایک بار پھر صفیں آراستہ کیں اور خان خانان نجابت خاں پر حملہ کر دیا جو شاہزادہ محمد کے ساتھ دس ہزار فوج لئے بلائے بے درماں کی طرح چلا آ رہا تھا۔ دارا جو اپنی زندگی کا پہلا میدان لڑ رہا تھا، پورے استقلال کے ساتھ سپہ سالاری کر رہا تھا جہاں دشمن کا دباؤ دیکھتا، اپنا ہاتھی ریل کر پہنچتا۔ شجاعوں کے نام لے لے کر دل بڑھاتا۔ خاصے کے سواروں کی کمک بھیجتا اور غنیم کا مورچہ توڑ کر دوسری طرف متوجہ ہو جاتا۔

جان لیوا مصر و فیات کے باوجود اس نے قاصدوں کے ذریعہ حکم بھیجا کہ ہلکا توپ خانہ تیزی کے ساتھ کمک پر لایا جائے۔ غدار برق انداز کی تساہلی کے باوجود کنور رنیر سنگھ کچھواہہ چربی چڑھے ہوئے سست رفتار گھوڑوں، شجروں اور بیلوں پر توپیں لاد کر چلا لیکن سامنے اپنا ہی لشکر کھڑا تھا۔ پورے لشکر کا چکر کاٹ کر داہنے بازو پر پہنچنے کی کوشش کی لیکن شاہزادہ مراد کے اشارے پر شہباز خاں چار ہزار سواروں کے ساتھ راستہ روک کر کھڑا ہو گیا۔

داراشکوہ نے اپنی ذاتی شجاعت و صلابت کے بوتے پر شاہزادہ محمد اور نجابت خاں کے درمیان سے راستہ بنا لیا اور سیدھا اورنگ زیب کی طرف چلا۔ ہر چند کہ لشکر شاہی کے دست و بازو ٹوٹ چکے تھے، تاہم اب اگر نمک حرام خلیل اللہ خاں کے بجائے نجابت خاں میر جملہ یا جسونت سنگھ ایسا کوئی سپہ سالار شاہی میمنہ پر کھڑا ہوتا اور اس کی رکاب میں امیر الامراء کی پندرہ ہزار آزمودہ کار فوج ہوتی تو دارا اپنے قوت بازو سے میدان جنگ کا نقشہ بدل دیتا لیکن نواب نے کچھ کیا تو یہ کہ دُور کھڑے ہوئے لشکر سے نکلا۔ حضوری میں آ کر تسلیم کی، ہاتھی کا طواف کیا اور عرض کیا۔

"صاحب عالم کو فتح مبارک ہو۔ شہزادہ مراد نے میدان چھوڑ دیا۔ شہباز خاں ہزار سوار کے ساتھ "فلک بارگاہ" کی سلامی کو جا رہا ہے۔ اسلام خاں باغی اورنگ زیب کو تلواروں میں گھرا ہوا چھوڑ کر چلا گیا۔ اورنگ زیب موت کی لڑائی لڑ رہا ہے۔ وہ اگر صاحب عالم گھوڑے پر نزول اجلال فرما کر پیش قدمی پر مائل ہوں تو اورنگ زیب کو زندہ گرفتار کر لیا

جائے، لیکن.....“

”اگر صاحب ”فتح جنگ“ پر جلوس فرما رہے اور یلغار میں تاخیر ہوئی تو امکان ہے کہ شاہی ملازم شاہزادہ دوم کے مقابلے سے عاجز ہو جائیں اور باغی کو فرار کا موقع مل جائے۔ اس لئے نمک خوار دولت کی گزارش ہے کہ ولی عہد سلطنت برق پا پر جلوس آرام ہو کر باگیں اٹھا دیں۔“

”ہرگز رنے والی گھڑی اورنگ زیب کو ہم سے دُور کر رہی ہے۔“

”ہاتھی بٹھا دیا جائے۔“

دارا نے حکم دیا۔

اور مرصع ”فتح جنگ“ نے دارا کے حضور میں اپنا آخری سلام پیش کیا۔ دارا نے بیٹھتے بیٹھتے گھوڑے کو چھیڑ دیا۔ مکار اور غدار نواب سلام کر کے اپنے مرکز کی طرف چلا۔ گویا لشکر کو ہمرکاب لے کر وہ بھی اورنگ زیب پر یورش کرنے والا ہے۔

(موت کا دیوتا ماتحت آگے قیامت پہاڑ کبھی نہیں)



دارا ابھی پانچ سو گز بھی نہ اڑا تھا کہ داہنے بازو پر مراد چھتر لگائے ہوئے ہاتھی پر نظر آیا۔ بائیں طرف اسلام خاں ہزاروں برہنہ تلواروں کے ساتھ دکھائی دیا اور سامنے غول سے شتر سوار زنبوروں نے آگ کی بارش کر دی۔ ساتھ ہی ان قاصدوں نے جو کنور زبیر سنگھ کچھواہہ کے ساتھ توپ خانہ لینے گئے تھے، کنور کی موت کی خبر دی اور توپ خانہ سے مایوسی کا اظہار کیا۔

دارا نے گرج کر حکم دیا۔

”رستم خاں فیروز جنگ، مہراؤ چھتر سال ہاڑا اور مہاراجہ رام سنگھ راٹھور کو احکام پہنچائے جائیں کہ سوار خاصہ کے ساتھ مابدولت کے حضور میں حاضر ہوں۔“

کسی طرف سے جواب میں آواز آئی۔

”وہ سب کے سب صاحب عالم پر نچھاور ہو چکے۔“

”کیا؟“

”صاحب عالم کے خوف سے خبر محفوظ رکھی گئی لیکن اب پوشیدہ رکھنا جرم ہے، اس

لئے عرض کیا گیا۔“

اور دارا کو جیسے چکر آ گیا۔ پیروں سے رکابیں نکل گئیں، آنکھوں کے سامنے اندھیرا چھا گیا۔ پھر دارا شکوہ نے چلا کر امیر الامراء کے لشکر کی طرف اشارہ کیا۔ بد نصیب ولی عہد نے آنکھیں پھاڑ کر دیکھا کہ نواب اپنے پورے لشکر کے ساتھ شاہزادہ مراد کے سامنے سلامی دیتا گزر رہا ہے۔ ساتھ ہی رکاب میں کھڑے علم اٹھائے ہوئے خواص کا سر پانچ سیر کے گولے سے اڑ گیا۔ اب شہباز خاں اور شاہزادہ سلطان محمد نے پشت پر حملہ کر دیا تھا اور وہ اسلام خاں کے تیروں کے زد میں آ گیا تھا اور مراد تفتنگوں سے آگ برسنے لگی تھی اور سوار مرنے لگے تھے۔

دارا نے فتح خاں کو حکم دیا۔

”سپر شکوہ کو اکبر آباد پہنچا دو۔“

اور خود گھوڑا بڑھا کر چلا کر دشمن کے گولوں کا شکار ہو جائے لیکن جاٹھروں نے رکاب پر سر رکھ دیئے اور مراجعت کی گزارش کی کہ ابھی شہنشاہ زندہ ہے۔ سلطان سلیمان شکوہ کوچ پر کوچ کرتا دارالخلافت پہنچ رہا ہے۔ پنجاب، کابل، الہ آباد اور سندھ اس کے حکم کے پابند ہیں اور یہ کہ ایسے ایسے کتنے ہی لشکر چشم زدن میں تیار کئے جاسکتے ہیں۔

اور دارا دوسروں کے ہاتھوں میں گھوڑا دے کر اکبر آباد کی طرف مُرد گیا۔ ساموگرھ کی لڑائی شاہ جہاں کے دو بیٹوں کے مابین تخت و تاج کے حصول ہی کے لئے نہیں لڑی گئی، بلکہ یہ دو نظریوں کی جنگ تھی جس کا فیصلہ ساموگرھ کے صفحے پر تلوار کی نوک سے لکھا گیا۔ سیاسی، تہذیبی اور عسکری نقطہ نظر سے یہ جنگ ہندوستان کی اہم ترین جنگوں میں سے ایک تھی۔ ساموگرھ نے یہی نہیں کیا کہ ہندوستان کا تاج دارا سے چھین کر اورنگ زیب کے سر پر رکھ دیا بلکہ مغل تاریخ کے اس زریں باب پر مہر لگا دی جسے اکبر کا عہد کہا جاتا ہے۔ وہ عہد جس نے سیاست کو قومیت کا اعتبار عطا کیا تھا، جس نے ہندوستان کے قدیم ادب کو نئی زندگی اور نئی تفسیر کا خلعت پہنایا تھا، جس نے پرانے فنون لطیفہ کو ثقافت اور استناد کا حق بخش دیا تھا۔ وہ مبارک عہد، وہ شہرا زمانہ مجدد الف ثانی کی تحریک احیاء کے ہاتھوں ساموگرھ کے میدان میں ہار گیا۔ خاک و خون میں نہلا دیا گیا۔ وہ علم اس طرح سرنگوں ہو گئے کہ پھر کبھی کسی کا ندھے پر اس شکوہ سے نہ لہرائے۔

اس میدان میں داراشکوہ نے اپنی شاندار فوج ہی نہیں کھوئی بلکہ وہ خود اعتمادی بھی بیگم کر دی جو بڑی بڑی تباہیوں کو انگیز کر لیتی ہے اور عظیم الشان تعمیرات کی بنیادیں ڈال دیتی ہے۔ اب داراشکوہ کی ٹوٹی ہوئی کشتی یہ بخت طوفان کی چنگھاڑتی موجود کے رحم و کرم پر تھی۔ تقدیر نے دارا کو اس لئے زندہ بچا لیا تھا کہ بد نصیب ولی عہد سے ان بے محابا عشرتوں کے ایک ایک قطرے کا حساب لینا تھا جو کشور ہند کے سب سے شاندار شہنشاہ نے اس پر روار کھی تھیں۔ دو کپوڑ کا ساز و سامان لوٹ کر فاتح اورنگ زیب نے ”فلک بارگاہ“ میں قیام کیا۔ اپنے امراء نامدار کے ساتھ نواب خلیل اللہ خاں اور برق انداز خاں (سید جعفر) کو جاگیر اور منصب سے نہال کیا اور دوسرے دن چھوٹے چھوٹے کوچ کرتا ہوا اکبر آباد میں داخل ہونے کے بجائے باغ عماد الدولہ میں بارگاہ نصب کر دی۔ گوش گزار کیا گیا کہ شہنشاہ کے عنایت کئے ہوئے اشرافیوں سے لدے ہوئے نخیروں اور روپیوں سے لدے اونٹوں اور جواہرات کے صندوقوں کے ساتھ داراشکوہ شاہ جہاں آباد کی طرف کوچ کر چکا ہے۔ شاہ جہاں آباد کے تمام راستے مسدود کر دیئے گئے اور قلعہ مبارک کا اس طرح محاصرہ کر لیا گیا کہ اکبری مسجد کے فصیلوں پر توپیں چڑھا دی گئیں اور جہاں پر فرات کی طرح پھرے بٹھا دیئے گئے۔ بوڑھا اور بیمار شہنشاہ جو ساموگرڑھ کے ناقابل یقین انجام سے بے حواس تھا اور نڈھال ہو گیا۔

دنیا پرست جو اٹھتے ہوئے آفتاب کی پرستش کرتے ہیں، دن دیہاڑے کھلے خزانے قلعہ معلیٰ کی ملازمت چھوڑ چھوڑ کر اورنگ زیب کے حضور میں حاضر ہونے لگے۔ تاہم شاہ جہاں قلعہ کی مدافعت کرتا رہا لیکن جب قلعہ معلیٰ کا کنواں پانی کی کفالت نہ کر سکا اور محافظ فوج جو چند ہزار نفوس پر مشتمل تھی، بدول ہونے لگی تو بادشاہ بیگم (جہاں آرا بیگم) شہنشاہ کی آخری سفارت کے فرائض انجام دینے کی تیاری کرنے لگیں۔

ہمیشہ کی طرح ایک ہزار عصا بردار سڑک کو راہ گیروں سے پاک کرنے کے لئے نکلے۔ محاصرہ کئے ہوئے لشکر نے کوئی مزاحمت نہ کی۔ اورنگ زیب چاہتا تھا قلعہ معلیٰ کو براہ راست تلوار سے قابو میں لانے کے بجائے شاہ جہاں کو خود دروازے کھول دینے پر مجبور کر دے۔ اس لئے باہر آنے پر کوئی پابندی نہ تھی کیونکہ اس طرح شاہ جہاں کی قوت گھٹ رہی تھی لیکن داخلے پر سخت تر پابندیاں تھیں۔ پھر ایک ہزار خواجہ سرا طلائی ساز و سامان سے آراستہ گھوڑوں پر سوار ہو کر ہم رکاب ہوئے۔ بیگم صاحب کے انوار نگار چندول کے چاروں طرف

ایک ہزار اورزبک اور راجپوت خواصوں کا منظم ہجوم تھا جو زگھوڑوں پر سوار تھیں اور دستاںہ پوش ہاتھوں میں تلواریں علم کئے تھیں اور ان کی آنکھوں تک پر جالی کے نقاب پڑے تھے۔ پشت پر ایک ہزار برقداز تفنگیں اور زنبوریں لئے ہاتھیوں اور گھوڑوں پر سوار تھے۔ چندول پر پڑی ہوئی موٹیوں کے چلمنوں کے پیچھے بادشاہ بیگم تھی اور دیکھ رہی تھی۔

وہ آگ سے جلن کے بعد صحت یاب ہو چکی ہے اور شہنشاہ نے جشن صحت کا حکم دیا ہے اور شاہ جاں آباد کا لال قلعہ ملکہ کی طرح سجا ہوا ہے اور اس کی صحت کی مبارک باد دینے کے لئے بنگال سے شاہزادہ مراد پاریاب ہو چکا ہے لیکن شاہزادہ اورنگ زیب حاکم دکن معتبوب ہو چکا ہے جمنائے کنارے اپنا لشکر لئے پڑا ہے اور شہنشاہ داراشکوہ کے اشارے پر حضوری سے انکار کر چکا ہے اور اورنگ زیب کا بڑا بیٹا اس کا بھتیجا شاہزادہ سلطان محمد اپنے باپ کی سفارش کے لئے اس محل میں مقیم ہے۔ پھر وہ شاہ جہاں سے ضد کرتی ہے تو شاہ جہاں قبول کرنے پر رضامند ہو جاتا ہے۔ اورنگ زیب کی نذر قبول ہوتی ہے لیکن خلعت عطا نہیں ہوتی، قصور معاف نہیں ہوتا۔ صوبہ دکن کی امارت واگزار نہیں ہوتی اور اورنگ زیب اس کے حضور میں پیش ہو کر خراج پیش کرتا ہے، گھنٹوں پر گر کر اس کا دامن پکڑ لیتا ہے اور ظلِ سجانئی سے سفارش کی درخواست کرتا ہے۔

اور صرف اس کے کہنے سے اس کے اصرار سے ظلِ سجانئی اورنگ زیب کی خطائیں معاف فرماتے ہیں، خلعت پہناتے ہیں اور دکن کی امارت بھی عطا ہوتی ہے۔ اورنگ زیب اس کے احسانوں کے بوجھ سے لدا ہوارخصت ہو جاتا ہے۔ اسی اورنگ زیب سے اکبر آباد کے حاکم سے ہندوستان کے فاتح سے آج پہلی بار وہ کچھ مانگنے جا رہی تھی۔

بیگم صاحب کے ہاتھیوں کے نشانوں کو دیکھتے ہی اورنگ زیب نے حکم دیا۔ شاہزادہ محمد، بہادر خاں کوکلتاش، خانخانان نجابت خاں اور خان زماں اسلام خاں پیادہ پیشوائی کو بڑھیں اور چندول پر نگاہ پڑتے ہی وہ گھوڑے سے اتر پڑا۔ چندول کے پیچھے چلتا ہوا اپنی برگاہ تک گیا۔ بادشاہ بیگم کے برآمد ہوتے ہی گھنٹوں تک سر جھکا کر کورنش ادا کی۔ دونوں ہاتھوں میں ہاتھ لے کر ساتھ لایا۔ تخت پر بٹھایا اور خود دوزانوں فرش پر بیٹھ گیا۔ کنیزوں کے سروں پر رکھی ہوئی کشتیوں میں تحائف جو شہنشاہ کی طرف سے آئے تھے، بادشاہ بیگم نے اپنے ہاتھ سے پیش کئے۔ انہیں میں اکبری تلوار بھی تھی جس کا نام ”دل درپن“ تھا۔ اورنگ زیب

نے اس کے قبضے کو بوسہ دیا۔ اب خود شاہ جہاں کی ایک تلوار سامنے آئی۔ اس کا نام ”عالمگیر“ تھا۔ اورنگ زیب نے اس کو اٹھایا اور بوسہ دیا اور کئی بار آہستہ آہستہ ”عالمگیر“ منہ سے ادا کیا۔ کمر سے اپنی تلوار کھول کر ڈال دی۔ ”عالمگیر“ نامی تلوار پہن لی اور مدہم لیکن مضبوط لہجے میں بولا۔

”محی الدین محمد اورنگ زیب عالمگیر۔“

بادشاہ بیگم نے ابرو اٹھا کر اس کو دیکھا، تحائف پیش کرتی رہیں۔ پھر اپنی طرف سے چار لاکھ کے تحفے پیش کئے۔ ان کے ہاتھ اپنے فرائض کی انجام دہی میں مصروف تھے لیکن دماغ ماؤف ہو گیا تھا۔ ان کو یقین ہو گیا کہ اورنگ زیب تخت و تاج سے دست بردار نہ ہوگا۔ ظلِ سبجانی کو برداشت نہ کرے گا تاہم انہوں نے اورنگ زیب سے وعدہ لیا کہ وہ ظلِ سبجانی کے حضور میں پیش ہوگا اور بالمشافہ گفتگو کرے گا، اپنے معاملات کو سلجھائے گا۔ وہ شاہزادہ مراد سے ملے بغیر سوار ہونے لگیں تو اورنگ زیب نے چندول کے پاس کھڑے ہو کر پھر اقرار کیا۔ ”ظلِ سبجانی کے حضور میں اورنگ زیب کی طرف سے وہ تمام آداب پیش کر دیجئے جو رعایا کے کسی ادنیٰ ترین فرد پر لازم ہوتے ہیں۔ پھر عرض فرمائیے کہ یہ مردود بارگاہ آج ہی شام کو قدم بوسی کے لئے حاضر ہوتا ہے۔“

ظہر کی نماز پڑھ کر اورنگ زیب سوار ہوا۔ پچیس ہزار فوج جلو میں چل رہی تھی اور اکبر آباد کی پوری آبادی ایک آنکھ بنی ہوئی اپنے نئے شہنشاہ کو دیکھ رہی تھی اور اس کی سواری اکبری مسجد کے سامنے آگئی تھی کہ نواب شائستہ خاں اور نواب خلیل اللہ خاں حاضر ہوئے اور ایک خط جلو میں پیش کیا جو بظاہر شاہ جہاں کی طرف سے لکھا گیا تھا اور جو دارا کے نام تھا لیکن گرفتار ہو گیا تھا۔ اورنگ زیب نے ہاتھی روک لیا اور عماری میں بیٹھے بیٹھے خط پڑھا یعنی شاہ جہاں نے مہابت خاں صوبہ دار کابل کو حکم بھیجا ہے کہ وہ پچاس ہزار سواروں پر مشتمل ایک نئی فوج آراستہ کر کے اور پنجاب میں مقیم شاہی فوجوں کے ساتھ شاہ جہاں آباد کی طرف حرکت کرے اور اسی اثناء میں اگر اورنگ زیب اس سے ملنے قلعہ معلیٰ کے اندر آ گیا تو اوزبک عورتیں اس کی بوٹیاں اڑا دیں گی۔ اورنگ زیب نے بظاہر اس خط کی صداقت پر تامل کیا تاہم احتیاط کے پیش نظر قلعہ میں داخل ہونا ملتوی کر دیا اور دارا شکوہ کے محل میں اتر پڑا۔

چند روز بعد شاہ جہاں نے مجبور ہو کر قلعہ خواہ لے کر دیا۔ شاہزادہ محمد سلطان قلعہ میں

داخل ہو گیا۔ خزانوں اور کارخانوں پر قبضہ کر لیا۔ اکبر آباد سے فرصت پا کر اورنگ زیب شاہ جہاں آباد کے لئے سوار ہوا۔ شاہزادہ مراد جو تاج پہنتا تھا اور تخت پر بیٹھتا تھا اور اپنے خواصوں کے مشورے پر ایک منزل کے فاصلے سے کوچ و مقام کرتا تھا، ایک دن دعوت میں مدعو کیا گیا۔ ہر چند کہ جانثاروں نے اسے سمجھایا کہ اورنگ زیب نے فتح کے بعد ساموگرھ میں داراشکوہ کی بارگاہ آپ کو دینے کے بجائے خود استعمال کی۔ ظلِ سبحانی سے نامہ و پیام اپنی ذات تک محدود و مخصوص رکھا۔ قلعہ معلیٰ اپنے بیٹے کے اختیار میں دے دیا۔ بادشاہ بیگم سے آپ کی ملاقات کا انتظام نہ ہونے دیا۔ داراشکوہ کا بے نظیر محل اپنے عمل میں رکھا۔ اس صورت میں آپ کو اپنے لشکر سے جدا نہ ہونا چاہئے لیکن مراد اورنگ زیب کی شکارگاہ کا ایک معصوم چرندہ ثابت ہوا۔ چند جانثاروں کے ساتھ دعوت میں شریک ہوا۔ شراب پی کر آرام کرنے لگا۔ ابھی آنکھ جھپکی تھی کہ تقدیر سو گئی۔ شیخ میر نے پیروں میں زنجیریں ڈال دیں۔ چار ہاتھیوں پر بند عماریاں رکھی گئیں۔ ہر عماری پر چار ہزار سوار متعین کئے گئے اور چاروں ہاتھی مختلف سمتوں میں روزانہ ہو گئے۔ انہیں میں سے ایک میں مراد سوار تھا، قید تھا اور گوالیار پہنچا دیا گیا۔ اور جب پوست کا پانی اس کے بے پناہ جسم پر اثر نہ کر سکا تو ایک فرضی مقدمہ قائم کیا گیا اور گردن اڑادی گئی۔ اورنگ زیب نے مرزا راجہ سنگھ اور داؤد خاں روہیلہ کو فرامین لکھے کہ سلطان سلیمان کا ساتھ چھوڑ کر حضور میں حاضر ہو جائیں ورنہ ان کی آل اولاد سے آباد شہروں اور قلعوں کو زمین کے برابر کر دیا جائے گا۔ جس نے ظلِ الہی کو معزول کر دیا ہو۔ داراشکوہ سے اکبر آباد اور شاہ جہاں آباد کو خالی کر لیا ہو۔ اس کے فرمان کے آگے سر نہ جھکانا ہندوستان میں کسی امیر سے ممکن نہ تھا۔ داراشکوہ کو پنجاب کی طرف دھکیل کر اس نے شجاع کا رخ کیا۔ کھجور کی ایک لڑائی لڑ کر شاہزادے کو آسام میں گمنام موت مر جانے پر مجبور کر دیا۔ اچانک پتہ چلا کہ داراشکوہ اجمیر کی طرف حرکت کر رہا ہے اور وہ زبردست لشکر کے ساتھ اجمیر پر چڑھ آیا۔ اکبر آباد، لاہور، گجرات اور اجمیر، جہاں جہاں سے وہ گزرا بندوقوں کی طرح لگی رہی۔ اورنگ زیب کی تلواروں کا تعاقب نقشِ پا کی طرح پیچھے لگا رہا۔ جب داراشکوہ داور پہنچا تو اشرافیوں کے اونٹ اور جواہرات کے صندوق لٹ چکے تھے۔ توشہ خانہ برباد ہو چکا تھا۔ اب داراشکوہ تخت سے مایوس ہو چکا تھا۔ سلطان سلیمان کی ہزیمتوں کی خبروں پر کہ وہ کشمیر کی پہاڑیوں میں بے یار و مددگار ٹھوکریں کھا رہا ہے، رو چکا تھا لیکن زندہ تھا۔ داور میں جیسے تقدیر نے یہ روشنی بھی گل کر

دی۔ نادورہ بیگم جو شاید مغل تاریخ کے عہد زریں کی سب سے بد نصیب بیگم تھی، اس کا لڑکپن سلطان خسرو کی دردناک موت پر روتے گزرا تھا اور اب چھتیس برس کی عمر میں سب سے بڑے اور لاڈلے بیٹے سلیمان کی بھیانک گمشدگی پر خون رو رہی تھی اور اب اجمیر کی شکست کے بعد داراشکوہ کے مستقبل سے مایوس ہو چکی تھی اور ہر گھڑی اپنی زندگی کی سب سے بھیانک خبر سننے کے اندیشے سے بے قرار رہتی تھی۔ ایک رات انگشتری کے نگینے کے نیچے رکھا ہوا زہر کھا کر سو رہی ہیں اور دارا کی کمر جو چوالیس برس کی عمر ہی میں جھک گئی تھی، ٹوٹ گئی۔ اس نے آنسو خشک کئے کہ اب صرف روتے رہنے کے علاوہ زندگی میں کچھ رکھا نہیں تھا۔ اور ان سواروں کو طلب کیا جو ہتھیلی پر جانیں رکھے سپر کے مانند اس پر سایہ کئے ہوئے تھے۔ سات خواجہ سراؤں کو روک کر سمجھوں کو حکم دیا کہ بیگم کے جنازے کے ساتھ لاہور جائیں اور حضرت شیخ میر کے مقبرے میں دفن کریں۔ پھر ایک قاصد کے ذریعہ دارا کے زمین دار ملک جیون کو یاد کیا۔ جیون وہ شخص تھا جو کسی سنگین جرم میں ماخوذ ہوا تھا اور شاہ جہاں نے اسے ہاتھی کے پیروں کے نیچے ڈال دینے کا حکم صادر کیا تھا لیکن دارا نے کسی خدمت گزاری کی سفارش پر اس کی جان بخشی کا پروانہ حاصل کر لیا تھا۔ وہی ملک جیون دارا کا زمیندار تھا۔ دارا کی آمد کی خبر سن کر اپنی گڑھی سے دو کوس دور تک پیادہ پیشوائی کو حاضر ہوا۔ دارا کے گھوڑے کا تین بار طواف کیا، رکاب کو بوسہ دیا اور ہاتھ باندھ کر عرض کیا۔

”غلام کی آل اولاد صاحب عالم کے گھوڑوں نچھاور ہونے کو حاضر ہے۔“

دارا نے جس کی آنکھیں بیگم کی موت کے بعد سے اکثر پر نم رہتی تھیں۔ آنسوؤں

سے دھندلی نگاہیں اٹھا کر دیکھا اور احسان سے گراںبار آواز میں بولا۔

”اگر جنت آشیانی ہمایوں کی طرح ہمارے ساتھ بھی تقدیر نے یاد رہی کی تو ہم خود

تمہاری وفا کا انعام دیں گے ورنہ خدائے بزرگ و برتر اس کا اجر دے گا۔“

”ملک ایران یہاں سے کتنی دور ہے؟“

”ایران؟ صاحب عالم ان پہاڑیوں کے قدموں سے ایران شروع ہو جاتا ہے۔“

قدہار یہاں سے صرف تین منزل ہے۔“

”ہماری خواہش ہے کہ ایک رات تمہارے ساتھ بسر کر لیں اور صبح ہوتے ہی

تمہاری رہبری میں ایران کے لئے سوار ہو جائیں۔“

”غلام دنیا کے اس کو نے تک بھی صاحب عالم کے ہمرکاب رہنے کو حاضر ہیں لیکن
ڈرے کو مہمان نوازی کا شرف عطا کیا جائے۔“
دارا خاموش ہو گیا اور پھر کچھ سوچ کر گھوڑے کو ایز لگا دی۔ سپہر شکوہ چودہ برس کا
شاہزادہ سات خواجہ سراؤں کے ساتھ پیچھے پیچھے آ رہا تھا۔



تین دن کی مہمان نوازی کے بعد دارا سوار ہو گیا۔ فیروز میواتی کے پیش کئے ہوئے
نو گھوڑوں پر یہ مختصر سا شاہی قافلہ خوشگوار دھوپ میں جگمگاتے جنگلی پھولوں کے درمیان لہرائی
ہوئی پگڈنڈیوں پر گزر رہا تھا۔ ملک جیون آگے آگے رہی کر رہا تھا۔ دارائی سواری کے پیچھے
بیاس کے پچاس مسلح سوار چل رہے تھے۔ ابھی وہ داور سے دو میل نکلے تھے کہ جیون کے
سواروں نے دفعۃً گھوڑے چمکا کر دارا کے گرد حلقہ ڈال دیا۔ دارا سر جھکائے اپنے زخمی خوابوں
میں ڈوبا چلا جا رہا تھا، اس حرکت پر چونک پڑا۔ نگاہ اٹھائی تو جیون گھوڑا پھیرے کھڑا تھا۔ ہاتھ
میں تلوار علم تھی۔ دارا کے منہ سے بے ساختہ نکلا۔

”جیون تم؟“

”صاحب عالم تلوار رکھ دیں۔“

کئی وحشی بلوچیوں نے ایک ساتھ دارا کی تلوار پر ہاتھ ڈال دیا۔ سپہر شکوہ جو ایک لمحہ
کے لئے اس حادثہ پر چکرا گیا تھا، دارا کی تلوار پر ہاتھ پڑتے دیکھ کر تڑپ گیا اور اپنی چھوٹی سی
تلوار کھینچ کر حملہ کر دیا لیکن بکتر پوشوں پر اس کی نا آزمودہ کار تلوار کا کیا اثر ہوتا۔ چند لمحوں میں
انے قابو میں کر لیا گیا۔ جب ملک جیون کے آدمی سپہر شکوہ کے ہاتھ رسیوں سے باندھنے
لگے تو دارا چیخ پڑا۔

”غدار، گستاخ، بے ادب، یاد رکھ سپہر شکوہ ایک بد اقبال باپ کا بیٹا ہی نہیں، شاہ
جہاں کا پوتا اور عالمگیر کا بھتیجا بھی ہے۔ آل انڈیا کے لئے ہاتھ ایک نہ ایک دن قلم ہو کر
رہیں گے۔“

لیکن ملک جیون اورنگ زیب عالمگیر سے ساز باز کر چکا تھا۔ دارا کی مجبور آنکھوں
کے سامنے اس کا بچا کھچا سامان لوٹ لیا گیا۔ اس کے بعد سپہر شکوہ کے جواہرات تک اُتار لئے
گئے۔

بہادر خاں کو کلتاش اور راجہ م رزاجے سنگھ جو دارا کے تعاقب پر مامور تھے، دو منزل پر مقیم تھے۔ جیون کا قاصد دیکھتے ہی عقابوں کی طرح اڑے اور دارا کو اپنے اختیار میں لے لیا۔ مرزا راجہ سامنے نہیں آیا۔ سامنے آنے کا متحمل نہ ہو سکا۔ کوکلتاش نے قلم دان دارا کے سامنے رکھ دیا۔

”ٹھٹھ کے قلعہ دار خواجہ سرا بسنت کے نام فرمان لکھے کہ آپ کے حرم اور خزانے کے ساتھ ہمارے حضور میں حاضر ہو جائے۔“

دارا نے ایک لفظ منہ سے نکالے بغیر لکھ دیا۔ پھر چار ہاتھیوں میں بند عماریاں رکھی گئیں۔ دارا شکوہ اور سپہرہ شکوہ کو الگ بٹھایا گیا۔ پیروں میں زنجیریں ڈالی گئیں اور چاروں ہاتھی تین تین ہزار سواروں کے ساتھ مختلف راستوں سے شاہ جہاں آباد کے لئے روانہ کر دیئے گئے۔

خضر آباد میں مقیم عالمگیر کے گوش گزار کیا گیا کہ اکبر آباد سے تخت طاؤس لایا جا چکا ہے اور قلعہ شاہ جہاں آباد کا دیوان عام آراستہ کیا جا چکا ہے اور نجومیوں کی بتلائی ہوئی مبارک ساعت کل طلوع ہونے والی ہے۔ عالمگیر نے دوسرے دن تخت پر نزول اجلال فرمانے کا اعلان کر دیا۔

مسلم ہندوستان کی پوری تاریخ میں اورنگ زیب کا جشن تاج پوشی اپنی شان و شوکت کے لحاظ سے بے مثل تھا۔ ہر چند کہ شاہ جہاں سب سے شاندار مغل شہنشاہ تھا لیکن اس کی تخت نشینی کے وقت تخت طاؤس وجود میں نہ آیا تھا۔ لال قلعہ کے بے نظیر مرصع محلات ابھی تعمیر نہ ہوئے تھے جن کے ویران نظارے آج بھی ہمارے ذہنوں میں طلسمی درپے کھول دیتے ہیں۔ وہ دل بادل شامیانہ ابھی تیار نہ ہوا تھا جس کے افسانے ساری دنیا میں مشہور ہو گئے تھے۔

فجر کی نماز کے بعد اورنگ زیب خضر آباد سے برآمد ہوا۔ سب سے آگے زیوروں میں گندھے اور قائم و سخاب میں ڈوبے ہوئے نوبت کے اونٹ تھے۔ ان کی پشت پر رکھے ہوئے سونے چاندی کے دما سے اور نقارے اور ڈھول گرج رہے تھے۔ نفیریاں گارہی تھیں اور جھانجھیں بج رہی تھیں۔ ان کے پیچھے بے شمار جنگی ہاتھی دوہری قطاروں میں آہستہ آہستہ چل رہے تھے۔ وہ زریں عماریں اطلسی جھولیں، طلائی گھنٹیاں اور نقرئی زنجیریں پہنے تھے۔ ان کی

پشت پر مغل شہنشاہ کے ماہی مراتب و طوغ و علم اور اظہار و نشان تھے۔ ان کے بعد وہ منظور نظر گھوڑے تھے جن کی رکابیں سونے کی تھیں اور لگا میں مرصع تھیں۔ ان کے پیچھے جنگی ہاتھیوں کی قطاریں تھیں جو فولادی پاکھروں میں غرق تھے۔ آنکھیں لوہے کی جالیوں میں بند تھیں اور سوئڈ میں کلہاڑے، جمدھر اور گرز چمک رہے تھے۔ ان کے پیچھے برق اندازوں، تفنگ برداروں اور تیر اندازوں کے گھنے دستے تھے۔ ان کے عقب میں وہ جلیل القدر عالمگیری سپہ سالار اور مرزا اور خاں اور نواب اور سنگھ اور امیر اور راجے تھے جنہوں نے اپنی تلواروں سے اورنگ زیب کی مرضی کے مطابق ہندوستان کی تاریخ بنائی تھی اور اب روئے زمین کے سب سے بڑے فیل خانے کا سب سے شاندار ہاتھی تھا جس کی پشت پر رکھے ہوئے تخت زرنگار پر بلخ سے دکن اور بلوچستان سے آسام تک تمام کشور ہندوستان کا مطلق العنان شہنشاہ محی الدین محمد اورنگ زیب عالمگیر بادشاہ غازی پورے جاہ و جلال کے ساتھ متمکن تھا۔

ہر چند اس کی عمر چالیس سے تجاوز کر چکی تھی تاہم ایشیائی شاہزادوں کے برخلاف اس کی جفاکش زندگی نے جسم کو تناسب اور کسی قدر ڈبلا بنائے رکھا تھا۔ بیضاوی چہرے پر وہ لمبی کچھڑی داڑھی تھی جس کے سائے میں تمام ہندوستان کے قاضیوں کے مذہبی منصوبوں کے آشیانے تھے۔ بے شکن بلند پیشانی پر ٹھنڈی، پتھرلی، سنجیدہ آنکھیں چمک رہی تھیں جس کی متانت کو نہ دنیا کا کوئی خوف و خطر متاثر کر سکتا تھا اور نہ رحم و کرم کا کوئی جذبہ متزلزل کر سکتا تھا۔ اس کے بعد فوج کے مشہور دستے پوری تنظیم کے ساتھ اپنے اپنے امیروں کی رکاب میں حرکت کر رہے تھے۔ ہاتھیوں کی پشت سے سونے چاندی کے پھول اور سکے مسلسل برس رہے تھے جسے جلوس شاہی کو دیکھنے کے لئے اٹھنا آنے والا آدمیوں کا سمندر لوٹ رہا تھا۔ وہ شاہ جہاں آباد کے بازاروں سے نزر تالاہوری دروازے کے راستے نئے قلعہ معلیٰ میں داخل ہو گیا۔

وہ بے مثال ساز و سامان جسے تین پشتوں کی شہنشاہی اور دنیا کی سب سے دولت مند سلطنت نے جمع کیا تھا، اظہار میں لایا گیا۔ آراستہ دیوان عام کورنش کے لئے کھڑا تھا۔ ستون اس زریفت سے منڈھے گئے تھے جس کا تنا سوت کا اور پانا سونے کا تھا۔ چھت پوش پر مرصع فانوسوں کے چاند تارے چمکائے گئے تھے۔ دیواروں پر ایران و گجرات کا وہ زریفت پڑا تھا جس کی تصویروں میں بادشاہوں کی مشغولیات کی عکاسی کی گئی تھی۔ محرابوں میں طلائی زنجیریں جھول رہی تھیں جن میں جواہر نگار گیند چمک رہے تھے۔ مرصع گلال بار میں عجائبات

عالم میں شمار ہونے والا تخت طاؤس رکھا تھا۔ تخت کے سامنے دو بے نظیر شاہی نمگیرہ کھڑا تھا جس کے چاروں ستون جواہر سے ہفت رنگ تھے اور جورسیوں کے موتیوں کی زنجیروں کے سہارے کھڑے تھے اور اس کے فرش پر لعل و جواہر سے بنا ہوا قالین بچھا تھا۔ تخت طاؤس کے دونوں طرف دو گونہ رنگارنگ چھتر کھلے ہوئے تھے۔ ان کے نیچے زر خالص کے دو دیوان بنے تھے اور ان پر شہنشاہ کے ہتھیار رکھے تھے۔

دیوان عام کا تمام صحن دل بادل شامیانے کے سائے میں تھا جسے ہزاروں مزدوروں اور درجنوں ہاتھیوں نے کئی دنوں میں کھڑا کیا تھا۔ اس کا سرخ زرنگار مخمل گنگا جمنی ستون، شفق رنگ چھت اور صد رنگ قالینوں کا فرش دھوپ میں اس طرح چمک رہا تھا کہ آنکھیں خیرہ کئے دے رہا تھا۔

ایوان کا بیرونی حصہ سونے کے حلقوں سے بند کر دیا گیا تھا اور خود ایوان کے اندر ایک مذہب حلقہ کھڑا تھا۔ تاہم دیوان عام سے نظر آنے والی ایک ایک دیوار، دروازہ، جھروکہ، برج اور محراب پر چینی اور ترکی اطلس کے پردے تھے اور ایک چپہ سپہ سالار ان سلطنت، امیران حکومت، نوابان، والاتبان، راجگان جلاوت آثار، قاضیان عظام، مفتیان کرام اور عمائدین کے خدم و حشم سے چھلک رہا تھا۔ شہنشاہ کے تخت طاؤس پر قدم رکھتے ہی نوبت خانہ شاہی کے سینکڑوں باجے بجنے لگے۔ ماہرین فن ساز نوازوں کی دھن چھیڑتے ہیں۔ ثریا پیکر اور ستارہ لباس رقاصاؤں نے تھرکنا شروع کر دیا۔ کشور ہند کے قاضی القضاة نے مہر پر کھڑے ہو کر خدا کی حمد اور رسول کی منقبت سے خطبہ کا آغاز کیا۔ تخت خلافت پر قدم رکھنے والے ہر نام کے ہونٹوں سے ادا ہوتے ہی ایک خلعت بے بہا کے عطا کئے جانے کا اعلان ہوتا رہا اور جیسے ہی قاضی اعظم نے محی الدین محمد اورنگ زیب عالمگیر بادشاہ غازی کا نام لیا، خلعتوں، جواہروں، اشرافیوں اور روپیوں کا پہاڑ کھڑا ہو گیا۔ پھر لٹا دیا گیا۔ حاضری اور بار نے اپنی اپنی جگہوں پر کھڑے کھڑے ہاتھ بڑھا کر تبرک کے طور پر جوں سکا، اٹھا لیا۔ پھر زمین بوس ہو کر خلیفہ وقت کے عمر و اقبال کی دعائیں دیں۔ حسب مراتب نذرین گزاریں۔ اس وقت جب کہ نامی گرامی امیر نذرین نذر چلے تھے اور خلعت بے بہا تمام پاچکے تھے، میر عدل نے التماس کیا۔

”باغی شاہزادہ جو گرفتار ہو چکا ہے، عنقریب دار الخلافت میں حاضر ہونے والا

ہے۔“

عالمگیر نے ایک ابرو اٹھا کر اس خبر کو سنا مگر کوئی جواب دیئے بغیر اس راجہ کو دیکھنے لگا
جو نذر پیش کر رہا تھا۔

دیوان عام میں تین گھڑی جلوس فرما کر شہنشاہ دیوان خاص میں طلوع ہوا جس کی
عمارت کے لعل و جواہر جگمگا رہے تھے اور جو سو برس سے جمع کئے جانے والے عجیب و غریب
اور نادر ساز و سامان سے آراستہ تھا۔ تخت پر بیٹھتے ہی اس نے دانش مند خاں کو مخاطب کیا۔
”اس بد بخت کے ساتھ کیا سلوک کیا جائے؟“

دانش مند خاں شاہ جہانی امراء میں سے ایک تھا اور دکن کی لڑائیوں میں اورنگ
زیب کے ہمراہ کیا گیا تھا اور جو اپنی ذہانت کی وہ سے اورنگ زیب کا مقرب ہو گیا تھا۔
خانہ جنگی کے زمانے میں پردے کے پیچھے رہ کر کڑے وقت میں اورنگ زیب کی رہبری کر چکا
تھا اور اپنی دور اندیشی اور دانش مندی کے لئے مشہور تھا اس لئے شاہ جہاں کی سرکار سے دانش
مند کا خطاب حاصل کر چکا تھا۔ ہر چند کہ خان داراشکوہ کو پسند نہیں کرتا تھا لیکن بلا تامل ملتئم
ہوا۔

”اب جبکہ خدائے بزرگ و برتر نے خلیفہ وقت کو تخت طاؤس پر جلوس آرائی کا
شرف عطا کر دیا ہے، دشمن پامال ہو چکے اور کشور ہندوستان قدم مبارک کے نیچے ہے۔ ظل الہی
کی چشم پوشی کا تقاضا ہے کہ بد اقبال شاہزادے کی جان سے درگزر کیا جائے اور گوالیار کے قلعہ
میں قید کر دیا جائے۔“

اورنگ زیب خان کا یہ جواب سن کر چپ ہو گیا لیکن اس کے پتھریلے چہرے کے
خطوط اور سخت ہو گئے۔ چشم و ابرو کی ہر جنبش کے راز دار امیر نکدر سے واقف ہو گئے۔ غدار اور
چالاک وزیر الملک نواب غلیل اللہ خاں نے ہاتھ باندھ کر گزارش کی۔

”تو اس کی ناچیز رائے میں شاہزادے کو زندہ رکھنا آئین سیاست کے خلاف ہے۔
ہزاروں میل میں پھیلے ہوئے اس ملک میں جب کبھی کوئی فتنہ سر اٹھائے گا تو اس کی سازش
کنندین گوالیار کے قلعہ کا کھلنے کی حیثیت کریں گی اور شاہزادے کو نشان کا ہاتھی بنا کر اپنی
خواہشات کی تکمیل کا خواب دیکھیں گی۔“

عالمگیر کے گورنکار عمائے کی کٹنی لڑ رہی اور چہرے پر بنناشت دوڑ گئی۔
نواب شائستہ خاں دست بستہ حاضر ہوئے نواب اس خاندان کا چشم و چراغ تھا جس

کو یہ شرف حاصل تھا کہ اس کے آفتابوں نے یکے بعد دیگرے دو شہنشاہوں کے دلوں پر حکومت کی ہے۔ اعتماد الدولہ اور آصف خان کے وارث نے لقمہ دیا۔

”بندہ درگاہ کی ناچیز رائے میں فتنے کا سرکچنے کے بجائے اس کو پیدا ہونے سے روک دینا عین دانش مندی ہے۔“

عالمگیر نے متانت سے اسے ”صائب“ رائے کو سنا اور دربار برخواست کئے جانے کا اشارہ کیا۔

پھر لال قلعہ کے ان محلات خاص میں ورود کیا جو شہنشاہ کے استعمال میں رہتے تھے اور خود شہنشاہ کی ذات کی طرح آراستہ و پریشکوہ تھے اور جہاں اورنگ زیب کو کھڑے ہونے کی اجازت بھی بہت کم نصیب ہوتی تھی، خود اورنگ زیب گوشہ سلطانی کی تزئین و آرائش دیکھ کر دنگ ہو گیا جس سے زیادہ انسانی تخیل سوچنے سے معذور ہے۔ روشن آرا کے جلو میں بیگمات شاہی مبارک باد کو حاضر ہوئیں۔ گرانبار نذریں پیش کیں۔ اشرفیوں، زیوروں، وظیفوں اور جاگیروں کے انعام حاصل کئے۔ پھر عالمگیر نے روشن آرا کو مخاطب کیا۔

”بادشاہ بیگم!“

یہ لفظ سنتے ہی سینکڑوں آوازوں نے اس عظیم الشان خطاب پر روشن آرا کو مبارک باد دی۔ یہ وہ خطاب تھا جو سالہا سال سے جہاں آرا بیگم کا سر بایہ افتخار تھا۔ تہنیت کا شور جاری تھا کہ کنیریں پیچھے ہٹ گئیں۔ تب عالمگیر نے کہا۔

”وہ بدنصیب دارالحکومت کے حدود میں داخل ہو چکا ہے۔ اس کے مستقبل کے بارے میں آپ کی کیا رائے ہے؟“

روشن آرا بیگم کا چہرہ جیسے چمک اٹھا۔ وہ اپنی مسند سے اٹھی۔ ایک بار پھر اس مبارک خبر کے لئے مبارک باد دی۔ دوسری نذر پیش کی اور مضبوط لہجے میں بولی۔

”داراشکوہ کے مستقبل کے بارے میں دو رائیں نہیں ہو سکتیں۔ جب تک وہ زندہ ہے ظل سبجائی سلطنت کی بازیابی کے خواب دیکھتے رہیں گے۔ اور غدار جو آپ کی تلوار کے

خوف سے چپ ہیں، سازشیں بننے لگیں گے۔ اس لئے جلد از جلد اس بد اقبال (دارا) کا قصہ پاک کر دیجئے تاکہ ہمیشہ ہمیشہ کے لئے سکون میسر ہو۔“

عالمگیر نے بہن کو ایک لاکھ دینار سرخ اور خلعت بے بہا کا دوسرا انعام دیا شاید اس مشورے سے محفوظ ہو کر۔

خواص پورہ کے ایک محل کے چاروں طرف، عالمگیری لشکر کی دیوار کھڑی ہو گئی۔ ڈیوڑھی پر زنبوروں، تفتکوں اور توپوں کا پہرہ قائم ہو گیا۔ پھر ایک ہاتھی نظر آیا جس کی پیٹھ پر بند عماری رکھی تھی اور حفاظت پر تین ہزار تلواریں جلو میں لئے بہادر خاں کو کلتاش مستعد تھا۔ ہاتھی کے پیچھے ملک جیون اپنے بلوچ عزیزوں، دوستوں اور سپاہیوں کے ساتھ مستعد تھا۔ پوری احتیاط اور مکمل انتظام کے بعد عماری کھولی گئی اور بہادر خاں کے اشارے پر داراشکوہ نے بیڑیوں سے بوجھل پاؤں سیڑھی پر رکھ دیئے۔

دارا کے سوتی میلے کپڑے سینے میں ڈوبے ہوئے تھے۔ چہرہ سیاہ ہو گیا تھا۔ آنکھوں کے گرد حلقے پڑ گئے تھے۔ وہ سر پر سوتی عمامہ باندھے تھا۔ اس میں سر بیچ تھا نہ جیفہ نہ کلنی۔ اس کے جسم پر موٹا خاکستری سوتی کرتا تھا اور اس سے گیا گزرا پاجامہ تھا جس کی مہریوں سے بدرنگ چمڑے کی حقیر گرگایاں جھانک رہی تھیں۔ کاندھے پر ایک بنجی رنگ کی موٹی چادر پڑی تھی۔ اجاڑ بد ہیئت داڑھی تقریباً سفید ہو گئی تھی۔ کچھڑی کاکلیں کندھوں پر ڈھیر تھیں۔ ہزاروں سپاہیوں کی ٹمٹکی باندھے ہوئی آنکھیں اسے گھور رہی تھیں لیکن وہ نظریں چرائے خاموش کھڑا تھا۔ پھر سپہر شکوہ اتارا گیا۔ بد نصیب شاہزادہ اور ڈبلا اور پیلا ہو گیا تھا۔ اس کے ہاتھوں کی ہتھکڑیاں اور بیڑیاں کھول دی گئیں۔ اس نے اپنے آزاد ہاتھوں سے پہلا کام یہ کیا کہ دارا کے قریب جا کر اپنے کٹیف گرتے کے دامن کو سچھے کی طرح ہلانے لگا۔ دارا نے گوشہ چشم سے مجبور بیٹے کی یہ خدمت دیکھی تو اس کے پشت پر ہاتھ رکھ دیا۔ سر کے اشارے سے منع کر دیا۔ پھر ایک میلی کچلی ہتھنی بٹھادی گئی۔ اس پر نہ ہودج تھی نہ عماری۔ صرف کھجور کی چھال کے پتلے پتلے گدے بندھے تھے۔ سب سے پہلے دارا کو سوار کرایا گیا۔ اس کے آگے سپہر شکوہ کو بٹھا دیا گیا اور پیچھے ایک بلوچ تنگی تلوار لے کر بیٹھ گیا۔ بہادر خاں کے چھ ہزار سوار چمکتے ہوئے چہار آئینوں میں بند تنگی تلواریں علم کے آگے آگے چل رہے تھے۔ اس کے بعد دارا کی پستہ قد ہتھنی تھی۔ اس کے پیچھے چھ ہزار سوار برقتداز تھے جن کی تفتکیں بھری ہوئی تھیں اور اونٹوں پر چڑھی ہوئی زنبوریں تیار تھیں۔

جب شاہ جہاں آباد کے گنجان بازاروں سے دارا کی رسوائی کا بد قسمت جلوس گزرا تو

سڑکیں اور چھتیں اور چبوترے اور دروازے انسانوں سے بھر گئے۔ عالمگیر نے دارا کو کوچہ و بازار میں اس لئے پھرایا تھا کہ رعایا اس کا انجام دیکھ لے تاکہ کسی وقت کوئی جعلی دارا شکوہ کھڑا ہو کر تخت و تاج کا دعویٰ نہ کر سکے۔ لیکن ہوا یہ کہ ولی عہد سلطنت کی غداری کا یہ بھیانک منظر دیکھ کر رعایا بے قرار ہو گئی۔ اس قیامت کی آہ و زاری برپا ہوئی کہ تمام شاہ جہاں آباد میں کہرام مچ گیا۔ اتنے آنسو بہائے گئے کہ اگر جمع کر لئے جاتے تو دارا اپنے ہاتھ سمیت ان میں ڈوب جاتا۔ اتنے نالے بلند ہوئے کہ اگر ان کی نوائیں سمیٹ لے جاتیں تو شاہ جہانی توپوں کی آوازوں پر بھاری ہوتیں۔

ملک جیون پر جو ہزاری امراء کا خلعت پہنے آراستہ عرب گھوڑے پر چل رہا تھا، چھتوں سے گالیوں کی اتنی بوچھاڑ ہوئی کہ وہ نہا گیا۔ اتنا کوڑا کرکٹ اس پر پھینکا گیا کہ وہ امیر کے بجائے مسخر معلوم ہونے لگا۔ تیز دھوپ میں جھلکتا ہوا دارا ان بازاروں سے گزر رہا تھا جن میں اپنے عہد و عروج میں بادشاہوں کی طرح نکلا کرتا تھا۔ غم سے پاگل رعایا نے جگہ جگہ اس کی ہتھنی پر ہجوم کیا، اس کے حضور میں غمگین نعرے پیش کئے اور آنسوؤں کی ندیں گزاریں۔ عالمگیری کی عمر اور حکومت کی بدعنائیں دیں۔ ہیبت نامی عہدی نے یہ روح فرسا منظر دیکھا تو حواس پر قابو نہ رکھ سکا اور تھوڑے ساتھیوں کے ساتھ تلواریں کھینچ کر دارا کے محافظوں پر ٹوٹ پڑا۔ لیکن ہزاروں تلواروں کے سامنے اس کے چند دلاوروں کی کیا بساط ہو سکتی تھی۔ تھوڑی دیر میں زخمی ہو کر گرفتار ہو گیا۔ دارا دیر تک لال قلعہ کے سامنے کھڑا رکھا گیا۔ اس وقت ایک فقیر ہاتھ باندھے ہوئے سامنے آیا۔ آنسوؤں سے بوجھل آواز میں گزارش کی۔

”سلطان! کل جب دنیا کی سب سے بڑی سلطنت کا تو اکیلا وارث تھا اور ولی عہد سلطنت تھا اور مہین پور خلافت تھا اور ام البلاد شاہ جہاں آباد تیرے ناچیز غلاموں کی سواری کے خدمت میں ڈال جاتا تھا، میں تجھ سے سوال کرتا تھا، صرف تجھ سے، اور تو میرا دامن مراد سے بھرو یا کرتا تھا اور میں تیری رحمت و سخاوت کی امید پر اپنے لعل و گوہر کنکروں، پتھروں کی طرح لٹا دیا کرتا تھا۔ لیکن جب تیرے آفتاب کا اقبال غروب ہو گیا تو لاکھوں بد نصیبوں کی طرح میرا بھی آرام رخصت ہو گیا۔ اب آج تیرا دیدار نصیب ہوا تو اس حال میں کہ اگر پہاڑ دیکھ لے تو غم سے پانی ہو کر بیٹھ جائے، دریا دیکھ لے تو خشک ہو جائے، باغ دیکھ لو اجڑ جائے، سلطان اب میں تجھ سے کیا مانگوں؟ تو مجھے کیا دے سکتا ہے؟“

اور اپنے چہرے پر ہاتھ رکھ کر سسکیاں بھرنے لگا۔
 دارا نے پوری کوچہ گردی میں پہلی بار نگاہ اٹھائی۔ آنسوؤں سے دُھندلی نگاہ اٹھائی
 اس شوکت و حشمت کے ساتھ جو صرف مغلوں کے لئے آسمان سے اُتاری گئی تھی۔ ہفتوں کے
 بعد کبھی کو بجا طرب کیا۔

”وقت نے جو کسی کا غلام نہیں ہوتا، لیکن جس کے سب غلام ہوتے ہیں، ہمارا جو
 عالم کم دیا ہے، وہ دنیا کے سامنے ہے۔ تاہم تو خالی ہاتھ نہیں جا سکتا۔“
 اپنے اوپر نظر کی تو چند کثیف کپڑوں کے سوا کچھ نہ تھا۔ کاندھوں سے سوتی میلا
 کھر در اچادر اُتار کر اس کی طرف پھینکا۔ فقیر نے وہ چادر زمین سے اٹھائی، آنکھوں سے لگائی،
 سر پر رکھی اور ایک چیخ مار کر ایک طرف کوچلا لیکن کوکلتاش کی آواز بلند ہوئی۔
 ”قیدی کسی کو بھیک نہیں دے سکتا۔“

دارا نے بہادر خاں کوکلتاش کو حیرت سے دیکھا۔ گویا پوچھ رہا ہو کہ دارا شکوہ کسی کو
 بھیک نہیں دے سکتا۔ چند سواروں نے جھپٹ کر فقیر کو جالیا اور اس سے چادر چھیننے لگے لیکن
 فقیر جان دینے پر تلا ہوا تھا۔ تھوڑی دیر کی چھینا جھپٹی کے بعد وہ قابو میں لایا گیا۔ اس کی تار
 تار کشتی سے جھانکتی ہوئی چاندی سی جلد اس کے ہاتھوں اور چہرے سے مختلف پائی گئی۔ چہرے
 پر بر ملا ہوا بھبھوت چھڑایا گیا تو دارا چونک پڑا۔ سامنے لالہ کھڑی تھی، لالہ، بلخ کی لالہ، قندھار
 کی لالہ، چنبل کی لالہ۔ اور دارا کے سامنے وہ زنجیروں میں جکڑی جا رہی تھی۔ چاروں طرف
 سے چڑھ آنے والے اسلامی ہجوم پر سوار گھوڑے دوڑا رہے تھے۔

پھر بہادر خاں کوکلتاش اپنے قیدی کو مانگ کر خواص پورہ کے محل میں لے گیا۔
 پھانکوں، برجوں اور فصیلوں پر توپیں چڑھا کر معتبر امیروں کے رکاب میں بھاری پہرہ کھڑا کر
 دیا۔ عالمگیر جو ہیبت کی جسارت کی خبر سن کر غضب ناک ہو گیا تھا، پہلا حکم یہ دیا کہ ہیبت کو اور
 اس کے ساتھیوں کو نصف زمین پر گاڑھ کر شکاری کتے چھوڑ دیئے جائیں اور دوسرا حکم یہ نافذ کیا
 کہ دارا شکوہ کا سر اُتار کر پیش کیا جائے۔

دوسرے حکم پر غلاموں، چیلوں، سیادلوں اور خواجہ سراؤں کی صفوں میں سناٹا ہو گیا۔
 اس خطرناک اور دردناک خدمت کے خیال ہی سے دل کانپ گئے۔ دارا کے قتل کا گناہ اپنے
 ہاتھوں انجام دینا کوئی ایسا مشکل کام نہ تھا لیکن عالمگیر کے مقررین یہ بات اچھی طرح جانتے

تھے کہ دارا کی موت کا حکم صادر کرنے والا شہنشاہ دارا کی موت کے بعد ہر اس شخص سے انتقام لے گا جس کے دامن پر دارا کے خون کے دھبے نظر آئیں گے۔ یہ انداز غلط بھی نہیں تھا۔ خانخاناں نجابت خاں، امیر الامراء نواب خلیل اللہ خاں، میر آتش برق انداز خاں اور راجہ چپت رائے بندیلہ وغیرہ تمام غداروں سے چند برسوں کے اندر اورنگ زیب نے انتقام لیا۔ خود ملک جیون امارت کے منصب پر پہنچ کر اپنے وطن کی صورت نہ دیکھ سکا۔ دارا کے قریب خفیہ احکامات کے ذریعے اسے کاٹ کر پھینک دیا گیا۔ جیون کی لاش ملی لیکن اس کے دونوں ہاتھ، سپر شکوہ کو باندھنے والے ہاتھ، بازو سے قلم تھے۔ دارا کو قتل کرنے والوں کے سر چند ہی ہفتوں میں قلم کرائے گئے۔

عالمگیر نے گوشہ چشم سے ایک ایک چہرے کو دیکھا لیکن حکم کی تعمیل کے خیال سے خوفزدہ چہروں کو دیکھ کر مگر ہو گیا۔ پھر صف بستہ غلاموں کی صف سے ایک غلام نذر بیگ نے آگے نکل کر سات سلام کئے اور ہاتھ باندھ کر عرض کیا۔

”جہاں پناہ اگر اس بندۂ درگاہ کو حکم دیں تو ابھی سر حاضر کر دوں۔“

”جا، اس اہم خدمت کو انجام دے اور مراحم خسروانہ کا حق دار بن۔“

پھر شہنشاہ نے سیف خاں کی طرف نگاہ کی۔

”اس مہم کی سربراہی تمہارے سپرد ہوئی۔“

سیف خاں نے تطفیف شاہی کی شکرگزاری میں سر جھکا دیا۔

پھر قاضی القضاة کی طلبی ہوئی۔ سیاسی قتل کو مذہبی احکام کی پابندی کا اعتبار بخشا گیا۔

یعنی دارا کے قتل کا فتویٰ لے لیا گیا۔ اس وقت بہادر خاں کا پیش خانہ قطب میں لگا دیا گیا۔ چار چنڈول تیار کر کے خواص پورہ کے محل کے سامنے کھڑے کر دیئے گئے۔ ہزار ہا سوار لشکر گاہ سے نکل کر قطب کی طرف حرکت کرنے لگے۔ گویا دارا شکوہ بہادر خاں کی حراست میں قید ہونے کے لئے گوالیار جانے والا ہے۔

خواص پور کا محل فوجی مرکز بنا ہوا تھا۔ اندرونی درجے کے سرخ سنگین والان میں

لکڑی کے شمع دان کھڑے تھے۔ بدبودار منوم کی بد وضع شمعیں جل رہی تھیں۔ چولہے پر تانبے

کی پتیلی چڑھی تھی اور برسات کی گیلی لکڑیوں کے سلگنے سے تمام والان دھوئیں سے بھرا ہوا تھا۔

دھوئیں کی سیاہی اور شمع کی پہلی روشنی میں ایک لڑکے کا چہرہ روشن تھا۔ میلی سوتی استیوں سے

نکلے ہوئے چمکیلے ہاتھوں میں تانبے کی رکابی لکڑیاں جلانے کے لئے ہل رہی تھی۔ یہ سپہر شکوہ تھا، دارا کا بیٹا اور شاہ جہاں کا پوتا تھا اور جو عالمگیر کا داماد بھی ہوا۔ اس کی آنکھوں سے آنسو بہہ رہے تھے۔ اور پتیلی میں مسور کی دال پک رہی تھی۔ مسور کی دال زہر کو ظاہر کر دیتی ہے۔ اس لئے قرون وسطیٰ میں سیاسی قیدیوں کی واحد غذا بن گئی تھی۔

تھوڑی دُور کے فاصلے پر کھجور کی چٹائی پر دارا شکوہ دو زانوں بیٹھا تھا۔ اس کے قریب ہی لگن میں تھوڑا سا آثار رکھا تھا جسے وہ گوندھنا چاہتا تھا لیکن سپہر شکوہ گوندھنے نہ دیتا تھا۔ چٹائی کے برابر بان کا پلنگ بچھا ہوا تھا۔ اس پر درمی پڑی تھی اور تکیہ رکھا تھا اور صحن میں آسمان کے آنسو ٹپک رہے تھے۔ پانی برس رہا تھا۔ پھر پشت کے کمروں میں قدموں کی چاپ ہوئی۔ سپہر شکوہ نے ہاتھ کی رکابی پتیلی پر رکھی اور اُچھل کر دارا کے پہلو سے لگ کر دو زانوں بیٹھ گیا۔ وہ لوگ اندر آچکے تھے۔ ان کے کپڑے دارا کی سیہ بختی سے زیادہ سیاہ تھے۔ پگڑیوں کے سیاہ شملے ان کے چہروں کو چھپائے ہوئے تھے اور جلادوں کی سی آنکھیں چمک رہی تھیں۔ وہ تعداد میں ساتھ تھے اور خوف ناک بھوتوں کی طرح دارا کو گھیر چکے تھے۔ پھر نذر بیگ نے سپہر شکوہ کے کندھے پر ہاتھ رکھ دیا۔ دارا جو ان کی خونی آنکھوں میں اپنے قتل کا منصوبہ پڑھ چکا تھا، تڑپ کر بولا۔

”کیا ہے؟ اور تم اس سے کیا چاہتے ہو؟“

”شہنشاہ کا حکم ہے کہ اس کو آپ سے جدا کر دیا جائے۔ (یعنی یہ آپ کے ذبح ہونے کا منظر نہ دیکھ سکے)۔“

”اپنے شہنشاہ سے کہو کہ ہماری سلطنت میں سے یہی ایک لڑکا ہمارے پاس رہ گیا ہے، اس کو ہم سے جدا نہ کریں۔“

”ہم کسی کے نوکر نہیں ہیں جو پیغامات لے جاتے پھریں۔“

نذر بیگ نے بڑی ترشی سے کہا اور سپہر شکوہ کا بازو پکڑ کر کھینچ لیا۔ سپہر شکوہ نے دونوں ہاتھ دارا کی کمر میں ڈال دیئے اور بڑی زور سے چیخ ماری جس کے درد سے خواص پور کا تاریخی محل کانپ اُٹھا۔ کمزور مغموم دارا نے معاملہ ہاتھ سے نکلتے دیکھا تو بھاری بدن کے باوجود پھرتی سے اُٹھا لیکن اتنی دیر میں سپہر شکوہ کو دو آدمی اُٹھا کر کمرے میں گھس چکے تھے اور ان کے بند منہ سے گھٹی گھٹی سی آوازیں آرہی تھیں۔ دارا نے چیتے کی طرح جھپٹ کر پلنگ سے تکیہ

اٹھایا اور ترکاری کاٹنے والی چھری نوچ لی جو برے وقت میں کام آنے کے لئے چھپا رکھی تھی لیکن اس کے بائیں پہلو پر بگوار کا وار ہو چکا تھا۔ اس نے لپک کر بشر خاں پر کند چھری سے ایسا کاری حملہ کیا کہ چھری ہڈیوں میں پیوست ہو گئی اور دارا کی کوشش کے باوجود نکالی نہ جاسکی۔ چھری سینے میں پیوست چھوڑ کر دارا نے گھونسوں اور لاتوں سے حملہ کر دیا لیکن پیشہ ور قاتلوں پر کوئی اثر نہ ہوا۔ اس کے زمین پر گرتے ہی نذر بیگ نے ذبح کر دیا۔ نذر بیگ اپنی وفاداری کا خونیں پروانہ لے کر لال قلعہ پہنچا۔

اسی وقت سر کو صاف کر کے سونے کے طشت میں رکھ کر اورنگ زیب کے حضور میں پیش کیا گیا۔ اورنگ زیب نے حقارت سے نگاہ ڈالی۔ بائیں ابرو کے پاس زخم کے نشان کو دیکھ کر اطمینان کیا اور نفرت سے بولا۔

”بد بخت! ہم نے تو زندگی ہی میں تجھ پر نگاہ نہ کی، اب تجھے کیا دیکھیں گے؟“

لاہوری دروازے پر دھڑلکا دیا گیا اور چاندنی چوک کے چوراہے پر سر آویزاں کر دیا گیا۔ تین دن کے بعد دارا کی میت کو غسل و کفن دیئے بغیر، نماز جنازہ ادا کئے بغیر ہمایوں کے مقبرہ میں دفن کر دیا گیا۔ اسی مقبرہ کے سائے میں دو سو برس بعد عالمگیر کا ایک جانشین، ایک پوتا بہادر شاہ ظفر امان کی بھیک مانگنے آیا۔ اسی مقبرہ کی فصیلوں کے نیچے دو دمان عالمگیر کے چشم و چراغ مرزا مغل، مرزا قریش سلطان اور مرزا ابوبخت کو سمندر پار سے آئے ہوئے ایک ”نذر بیگ“ نے بے رحمی اور بے دردی کے ساتھ قتل کیا۔

اس مقبرہ کی گود میں صرف ایک ایسا شہنشاہ آرام فرما نہیں جس کی اولاد نے ہندوستان کی تاریخ میں ایک سنہری جلد کا اضافہ کیا بلکہ وہ دارا شکوہ بھی سو رہا ہے جو ایک ”تہذیب“ ایک ”تمدن“ ایک ”کلچر“ کو زندہ کرنے اٹھا تھا لیکن تقدیر نے اس کے ہاتھ سے قلم چھین لیا اور تاریخ نے اس کے اوراق پر سیاہی پھیر دی۔



لوگو!

ہم پر الزام لگایا گیا ہے کہ ہم نماز نہیں پڑھتے، روزہ نہیں رکھتے۔
اگر یہ سچ ہے تو بھی ہم کو ہمارے حال پر چھوڑ دو اور اس دن کا انتظار کرو
جب اس زمین کا تختہ الٹ جائے گا۔

آفتاب سواہیرے پر بلند ہوگا۔

پہاڑوں کی گالوں کی طرح اڑ جائیں گے

اور ہم اپنی اپنی قبروں سے اپنے اپنے اعمال نامے

اپنی گردنوں میں ڈال کر اٹھیں گے

اور میدانِ عدل برپا ہوگی اور ہمارا حساب ہوگا۔

اگر خدا ہمارے گناہوں کو بخش دے گا

تو یہ اس کی رحمت بے پایاں کا کرشمہ ہوگا

اور اگر ہم کو ابد الابد تک جہنم کا ایسا حصہ بنا کر مقدر ہوا

تو یہ ہمارے گناہوں کی پاداش ہوگی۔

لیکن

اگر ہم نے شراب پی کر تمہارے حقوق کو پامال کیا ہو۔

تمہاری مقدس عورتوں پر بھروسہ مانگنا کی ہو۔

تم سے قرض مانگا ہو اور ادا نہ کیا ہو۔

تم انصاف مانگنے آئے ہو اور ہم نے کانوں میں انگٹیاں دے لی ہوں۔

تم ظالم کی شکایت لے کر آئے ہو اور ہم نے تلوار کو خلاف کر لیا ہو۔

نہیں!

تم سوال لے کر آئے ہو اور ہم نے سکوت اختیار کیا ہو۔

تو تم کو قسم ہے اس ذات کی جس کو مزہیزر کہتے ہیں۔

کھڑے ہو جاؤ اور اس مقدس مقام پر اپنا حق مانگو۔

اگر ہم عاویز ہو جائیں تو ہماری بوئیاں اڑا کر

اسی شاہِ جہانی مسجد کی میسرینوں پر ڈال دو۔

دارالاشکوہ

خزینہ علم و ادب

الکفریہ مارکیٹ اردو بازار لاہور

فون: 37314169-37211468